

老师来了

《خير - خوش چۈشكۈنلۈك》 نىڭ ئاپتورى

_____ ئەلى قۇربان



老师来了

مۇئەللىم كەلدى...

مۇئەللىم كەلدى...

شىنجاڭ خەلق باش نەشرىياتى
شىنجاڭ ئۈن-سەن نەشرىياتى

شىنجاڭ خەلق باش نەشرىياتى
شىنجاڭ ئۈن-سەن نەشرىياتى

ھەربىر ئادەمنىڭ قەلبىدە بىر مۇئەللىم بولىدۇ. بىراق، ئۆتمۈشتىن قالغان ئەسلىمە ۋە كەلگۈسىدىن كەلگەن تەشۋىشلەردىن شەكىللەنگەن شاۋقۇن-سۈرەتلەر مۇئەللىم ئاۋازىنى بېسىپ قويدۇ. <<مۇئەللىم كەلدى...>> ناملىق ئەسەر ئارقىلىق، بىز گورىزونتال ۋاقىت سىزنى ئۈستىدىكى پارچىلىنىپ كەتكەن قەلبىمىزنى بىر يەرگە جەم قىلىشنى ئۈگەندۈدۇ. چوڭ بولۇشنىڭ نېمە ئىكەنلىكىنى چۈشەندۈرۈش ئوخشىمىغان كىيىم ۋە ئوخشىمىغان بەدەننىڭ ئىچىگە يوشۇرۇنغان ئوخشاش بولغان مۇھەببەتنىڭ گۈزەللىكىنى ۋە كۈچىنى ھېس قىلىشقا باشلىدۇ. ھايات سەپىرىمىزدە، قەيەرگە بېرىشقا قارىغاندا بارغاندىن كېيىن كىمگە ۋە ياكى نېمىگە ئايلىنىپ قېلىشنىڭ تېخىمۇ مۇھىملىقىنى تونۇپ يەتتۇق. ئەڭ مۇھىمى :
« بىر-بىرىڭلارنى سۆيۈڭلار، بولمىسا نەسلىڭلار قۇرۇپ كېتىدۇ »
دېگەن سۆزنىڭ مەنىسىنى چۈشۈنىشكە باشلىدۇ...

ئەگەر ئوغلۇمنى كىچىكلەتكىلى بولسا ئۇنى مەڭگۈ يانچۇقۇمدا ئېلىپ يۈرسەم دەيمەن. مەشھۇر شەخس بولۇشنى ئەمەس، خۇشال ئادەم بولۇشنى ئۈمىد قىلىمەن. ھەتتا ئۆلۈمۈمدىمۇ ياش تۆكۈشەننى خالىمايمەن...
_____ ئاپتورنىڭ ئاتىسى



باھاسى: 68 يۈەن

ISBN 978-7-88623-364-7



9 787886 233647 >

مۇئەللىم كەلدى...

ئەلى قۇربان

شىنجاڭ خەلق باش نەشرىياتى
新疆人民出版社



شىنجاڭ ئۇن - سەن نەشرىياتى
新疆音像出版社
XINJIANG AUDIO-VIDEO PUBLISHING HOUSE

ئەلى قۇربان
ئاۋازدا : مەۋلۇد ئىبراھىم
ماينۇر روزى

پىلانلىغۇچى :
ئەلى قۇربان
نەشرگە تەييارلىغۇچى :

پىلاستىنكا چىقارغۇچى : مۇرات ئوبۇلقاسىم
فېلىم مەسئۇلى : پەرھات ھەبىبۇللا

مەسئۇل مۇھەررىرى :
گۈلبەھرەم مۇختار
توقىز سىيىت

بەت لايىھەلىگۈچى : مەمەتجان ئابلا
مۇقاۋا لايىھەلىگۈچى : غەيرەت ئۆمەر
كىرىشتۈرگۈچى : مۇھەممەت ئابدۇل

ئالەمدە ھېچقانداق سر يوق،
سرنىڭ ھەممىسى ئادەمدە.

كىتاب قانداق يېزىلدى؟

مېنىڭ ئىسمىم ئەلى قۇربان. بۇ يىل 33 ياشقا كىردىم. مەن ياخشى كۆرىدىغان بىر يازغۇچى مېنى پېنسىلىنىغا ئوخشىتىپتۇ. ئۆزى ئاددىي، ئۈنۈمى تېز، ھەتتا دېھقانلارمۇ بىلىدىغان. بۇنى ئاڭلاپ تولىمۇ خۇرسەن بولدۇم. ئەمەلىيەتتەمۇ، مەن راستىنلا ئاددىي ياشاشنى ياخشى كۆرىمەن.

بوش ۋاقىتلىرىمدا ساياھەت قىلىشنى ياخشى كۆرىمەن، ساياھەتتە مېنى ھاياجانلاندىرۇدىغىنى بارىدىغان جاي بولماستىن، بەلكى بېرىش جەريانىدۇر. كۆپىنچە يەرلەرگە ئايرۇپىلاندا بارغانلىقىم ئۈچۈن ئاسماندا تۇرغان ئاشۇ ۋاقىتلىرىمىنى ياخشى كۆرىمەن. يەردە تۇرغان ۋاقىتلىرىمىزدا ئاسمانغا قاراپ ئويلىنىمىز، بىزدىن ۋاقىتلىق ئايرىلغان ياكى تېخى ئايرىلمىغان كىشىلەرنى سېغىنغاندا ئاسمانغا نەزەر تاشلايمىز. ھالبۇكى، ئاسماندا تۇرغان ۋاقىتتا ئىشلار ئۇنداق بولمايدۇ. ئۇ ۋاقىتتا بىز يەر تەرەپكە قاراپ ئويلايمىز ۋە سېغىنىمىز، بۇ خىل ئويلاش ۋە سېغىنىش بىزنى ئۆزىمىزگە تېخىمۇ يېقىنلاشتۇرىدۇ، ئەنە شۇنداق پەيتلەردە بىز ئىزدەۋاتقان نەرسىلەرنىڭ يىراق ئاسماندا بولماستىن، يېنىمىزدا ۋە قەلبىمىزدە ئىكەنلىكىنى ھېس قىلىمىز. ئىنساننىڭ يەرشارىدىكى بىردىنبىر ئۆيىنىڭ ئۇنىڭ قەلبىدە ئىكەنلىكىنى

ئادەتلىنىپ قالغان بىر دۇنيانى كۆرۈشتىن توختىغاندا،
كۆرۈشكە مۇھتاج بولغان يەنە بىر دۇنيانى كۆرۈشكە
باشلايدۇ. شۇ ئېسىمىزدە بولۇشى كېرەككى، بىز ئالەمدە
ياشايمىز شۇنداقلا ئالەم بىزدە ياشايدۇ. (ئەجىبا،
نەپەسلىرىڭلار سىلەرنى ھەيران قالدۇرمىدىمۇ؟)

دەل مۇشۇنداق ۋاقىتلاردا «مەن كىم؟» دېگەن سوئالنى
سورايمەن. ھەرقانداق بىر پەيلاسوپ ياكى ئەۋلىيا مۇشۇ
سوئال ئارقىلىق ھاياتنى باشلايدۇ ۋە مۇشۇ سوئالنىڭ
جاۋابى ئارقىلىق ھاياتنى تاماملايدۇ. ھاياتىنىڭ ئوخشىمىغان
باسقۇچلىرىدا ئۆزۈمنىڭ كىملىكى توغرىسىدا ھەرخىل ئەقلىي
ۋە ئىجتىمائىي خۇلاسەلەرگە كەلدىم. بىراق، ھەر قېتىم بىر
كىملىكنى تاپقان ۋاقىتىمدا ئۇنىڭدىن ھالقىشقا تىرىشىمەن،
داۋاملىق تىرىشىۋاتىمەن. ئۆزۈم ۋە باشقىلار تەرىپىدىن
بېرىلگەن ناملارنى رەت قىلىپ كېلىۋاتىمەن. ھەتتا چوڭ
ئانامنىڭ، سەن مېنىڭ ئەڭ ئەقىللىق نەۋرەم، دېگەن
ماختاشلىرىغىمۇ قۇلاق سالماسلىقىنى ئۆگەندىم.

ئىنسانغا بېرىلگەن كىملىك ئۇنى چۈشەپ قويدۇ.
ھەرىكەتتىكى نەرسىگە قانداقمۇ ئىسىم قويغىلى بولسۇن؟
ئادەمنىڭ ئەڭ چوڭ خاتالىقى ئۆزىگە بولغان تونۇشنى
باشقىلارنىڭ ئۇنىڭغا بولغان تونۇشى ئارقىلىق
يەكۈنلۈپلىشتۈر، باشقىلارنىڭ كۆزى ئارقىلىق كۆرۈشتۈر.
نەتىجىدە كىشىلەرنىڭ بىزدىن كۈتكەن ئۈمىدى ۋە ئارزۇلىرى
بىلەن ئۆزىمىزنىڭ ئەسلى كىملىكى ۋە ئارزۇلىرى ئارىسىدا
سالاھىيەت كىرىزىسى يۈز بېرىدۇ.

بۇرۇن بىر ئادەم بولۇپ، مەلۇم شەھەردىن ئۆتۈپ كېتىپ بازاغادا ناھايىتى چارچاپ كەتكەنلىكتىن، ئاشۇ شەھەرنىڭ ئاۋات بىر بازىرىدا ئۇخلىماقچى بويۇتۇ، بىراق ئەتىسى ئويغىنىپ نۇرغۇن كىشىلەر ئارىسىدىن ئۆزىنى تاپالماي قېلىشتىن ئەنسىرەپ پۇتغا قىزىل لاتىدىن بىرنى چىگىپ ئۆزىگە بەلگە سېلىپ قويۇپتۇ. ئۇ كىشى ئۇخلاپ قالغاندىن كېيىن، شۇ شەھەردە ياشايدىغان بىر قىزىقچى ئۇنىڭ پۇتىدىكى قىزىل لاتىنى ئېلىپ، ئۆزىنىڭ پۇتىغا چىگىپ ئۇنىڭ يېنىدا ئۇخلاپ قاپتۇ. ھېلىقى كىشى ئەتىسى ئويغىنىپ، قىزىل لاتىنىڭ يېنىدىكى ئادەمنىڭ پۇتىغا باغلاقلق ئىكەنلىكىنى كۆرۈپ، ھەيرانلىق ئىچىدە «سەن مەن ئىكەنسەنغۇ؟ ئۇنداق بولسا مەن كىم؟» دېگىنىچە تاغقا چىقىپ كەتكەنكەن.

ھەرقانداق نەرسە ئۆزى بولۇشنى ئارزۇ قىلدۇ، تاش تاش بولۇشنى، مۈشۈك مۈشۈك بولۇشنى، شىر شىر بولۇشنى ... دېگەندەك. ئەلۋەتتە، مەنمۇ پەقەت ۋە پەقەت ئۆزۈم بولۇشنىلا ئويلايمەن ۋە ئىزدەۋاتىمەن ...

شۇنى ھېس قىلدىمكى، ئادەم ئۆزىنىڭ «كىم» لىكىنى بىلىشتىن ئاۋۋال ئۆزىنىڭ «كىم ئەمەس» لىكىنى بىلىشى كېرەك ئىكەن.

بۇ كىتابنى يېزىش پىلانىم خېلى بۇرۇنلا بولغان بولسىمۇ، ئىزچىل كەينىگە كېچىكتۈرۈپ كەلدىم. بىر كۈنى شاڭخەينىڭ مەلۇم بىر كىتابخانسىنى چۆڭلەۋاتقىنىدا، مەلۇم بىر

كىتابتىكى بىر جۈملىگە كۆزۈم چۈشۈپ قالدى، ياق! توغرىسى
ئۇ جۈملە كۆزۈمگە چۈشتى:

مەلۇم بىر ئىشنى قىلىش ئارزۇيۇڭغا ھەرىكەت ھەمراھ
بولمىسا، دېمەك ئەسلى ئارزۇيۇڭ بولسا ئۇ ئىشنى
قىلماسلىق.

ماڭا بېشارەت شەكلىدە ئۇچرىغان بۇ جۈملە مەزكۇر
كىتابنى يېزىشنى باشلىشىمغا تۈرتكە بولدى. خاتىرەمنى
ئالدىم، خەتلەر پىژغىرىم ئىسسىقنىكى ھاياتى كۈچكە تولغان
قارا چۈمۈللىرىدەك سەپ تۈزۈپ مېڭىشقا باشلىدى. كىتابتا
تەسۋىرلەنگەن «مۇئەللىم» بولسا مېنىڭ بىرخىل يۇقىرى
چاستوتىدىكى روھىي ھالىتىم بولۇپ، يازغۇچىلار بۇنى
«ئىلھام» دەپ ئاتايدۇ، مەن «مۇئەللىم» دەپ ئاتىدىم.
كىتاب باشتىن ئاخىر تۇرمۇشۇمدا يۈز بەرگەن ھېكايىلەر
ئارقىلىق كىشىلەر يولۇققان ۋە يولۇقىدىغان تۈرلۈك پىسخىكا
توسالغۇلىرىنى «مۇئەللىم» سۆزلىرى ئارقىلىق ھەل قىلىش
شەكلىدە يېزىلدى. بۇ كىتاب ئارقىلىق ئوقۇرمەنلىرىم ئاندا -
ساندا تەلەپلىك قۇرلارنى ئۇچرىتىپ قالسا ئەجەپ ئەمەس.

مۇندەرىجە

- 01 مۇئەللىم بىلەن ئۇچرىشىش
07 ھەقىقىي بىلىم
12 بۆرە كەلدى
16 ئۇرۇقتىن گۈلگىچە
19 داۋىنچىنىڭ ئاخىرقى كۈنلىرى
26 ئۈچ خىل ئادەم
34 كونا ئورۇندۇق ياكى گېگانت شىر
38 سىرلىق ئوردا
43 سەن يالغۇز ئەمەس
48 ئۆمۈچۈكنىڭ سۆزى
54 ھەممىنى بەر
58 «قاراقچى» دىن نېمىنى ئۆگەندىم
62 مۇھەببەتنىڭ چىرايى
67 مېنىڭچە، مېنى كەچۈردۈڭ
71 ئۇلار غالىبلاردىن ئەمەس
77 يۈرەكلىك بولغا
81 ۋاقىت نېمىدىن دېرەك بېرىدۇ
87 كارخانا ۋە «ئۈچ پادىشاھلىق ھەققىدە قىسسە»
95 ئېتىزدىكى تاش
100 سۈكۈت ۋە سۆز

104	راست ۋە يالغان
107	كۆرۈنمەسلىكنىڭ كۈچى
111	ئىككى ئەمەس
115	ئۆزىدىن ھالقىش
120	نەتىجە ۋە سەۋەب
124	ئۈنۈمسىز ساياھەت
129	قېرىنداش ۋە قېرىنداش
133	مۈكەممەللىك ۋە مۈكەممەلشۇناسلىق
134	چاقماق سوققان گۈل
145	جامائەت ۋە ئەنئەنە
150	دوست ۋە دوستلۇق
156	ھەرىكەت سۆزلەيدۇ
162	يېقىلىشنى ئۆگەن يېقىلىشتىن ئۆگەن
170	ئاپام ئۈچۈن قىلالمىغىنىم
176	داداڭغا ئىيت
182	چىڭگىزخاننىڭ ئاچچىقى
188	كىرىپىنىڭ تىكىنى
195	چەنئۆەدىكى بىر پارچە رەسىم
202	66 ياشلىق ئەلى قۇربان
206	تاغامنىڭ ئۆلۈمى
211	خاتىمە

مۇئەللىم بىلەن تۇنجى ئۇچرىشىش

ئالى مەكتەپنى پۈتتۈرگەندىن كېيىن، مەكتەپتىكى مەن ھاياتىغا كىرگەن ۋە مېنىڭ ھاياتىمغا كىرگەن بارلىق كىشىلەر بىلەن بولغان مۇناسىۋىتىم تۇيۇقسىز ئۈزۈلدى. ئۇلارنىڭ ئىچىدە پىۋاخۇمار ياتاقداشلىرىم، تىرىشچان ساۋاقداشلىرىم، شۇنداقلا ئاپامدىن قالسا مېنى تۇنجى قۇچاقلانغان قىز دوستۇمۇ بار.

ئوقۇش پۈتتۈرگەندىن كېيىن مەن دۇنياغا ئۆز تالانتىنى تونۇتۇپ قويۇش ئۇلۇغۋار ئارزۇسىنى كۆڭلىگە پۈككەن ئوت يۈرەك بىر ياشتىن، پۇل تېجەش ئۈچۈن تورخاننىڭ كارتىسىغا بىراقلا پۇل قاچىلاپ، كېچە بىلەن كۈندۈزنىڭ مەنسى ۋە پەرقىنى ئايرىيالمايدىغان چۈشكۈن مەخلۇققا ئايلاندىم (كېچىدە يورۇق ئۆيگە كىرىۋېلىش بىلەن، كۈندۈزدە قاراڭغۇ ئۆيگە كىرىۋېلىشنىڭ ئاسمان-زەمىن پەرقى بار).

ئۇ چاغلاردىكى «مەن» خۇددى كافكا^① ئەسەرلىرىدىكى مېتامورفىزىلانغان، ۋارقىراش ئىمتىيازىدىنمۇ مەھرۇم قالغان قۇرۇتقا ئوخشايتتى. گەرچە ئارزۇيۇم باشقىلارنى داۋالايدىغان دوختۇر بولۇش بولسىمۇ، نەتىجىدە ئائىلەمنى شۇنداقلا ئۆزۈمنى يارلاندىرىدىغان كېسەلگە ئايلاندىم. رېئاللىققا

① فرانسى كافكا - 19 - ئەسىردە ياشاپ ئۆتكەن چىخلىق يازغۇچى.

يۈزلىنىش ئەمەس، ئۇنىڭغا قاراشقىمۇ جۈرئەت قىلالمايىن بولۇپ قالدىم. مەغلۇبىيەتنىڭ ئاچچىق ھىدلىرى دەمىغىغا ئۇرۇلۇپ ھەر نەپەستە مېنى قىينايتتى.

يەنە شۇ ۋاقىتتا، ئۆلۈم بىلەن تۇنجى ئۇچراشتىم، مېنى ئەڭ ياخشى كۆرىدىغان تاغام ئۆلدى، ماڭا تۇنجى رەگەتكە ياساشنى ۋە ئېتىشنى ئۆگەتكەن، شۇنداقلا چوڭ بولسام ئۇنىڭدەك بولمەن دېگەن تاغام ئۆلدى. تۇيۇقسىز ئۆمۈچۈك بولۇپ قېلىشنى ئارزۇ قىلدىم. ئۆمۈچۈكنىڭ تورىدەك قالايىمقان تۇرمۇشۇمدىن پەقەت ئۆمۈچۈككە ئايلىنىش ئارقىلىقلا قۇتۇلالايتتىم ياكى قوبۇل قىلالايتتىم.

ئەنە شۇنداق كۈنلەرنىڭ بىرى، تېلېۋىزۇردا «شەپەرەڭ پالۋان» كىنوسىنى ئۇچرىتىپ قالدىم. «شەپەرەڭدىنمۇ پالۋان چىقامدۇ؟» دېدىم ئىچىمدە. كىنو داۋاملىشىپ مەلۇم يېرىگە كەلگەندە، شەپەرەڭ پالۋان ئۇستازىغا ئۆزىنىڭ قاراڭغۇدىن قورقىدىغانلىقىنى ئېيتتى. ئۇستازى ئۇنىڭغا: «سەن قورققاندىن ھەممە ئادەم قورقىدۇ، ئەگەر سەن ئاشۇ نەرسىدىن قورقىمساڭ، ئۇچاغدا ھەممە ئادەم سەندىن قورقىدۇ.» دەپ جاۋاب بەردى.

مېڭەمگە چاقماق ئىلاھىي تۈرنىڭ بولغىسىدەكلا تەڭگەن بۇ جۈملە مېنى ئويلىنىدۇرۇپ قويدى. ئەسلى مەنىدە بولۇۋاتقان كەلگۈسىدىن ئەنسىرەش، مەغلۇبىيەتچى تۇيغۇسىدا بولۇش، ئۆزگىرىشتىن قورقۇش، رىئاللىققا يۈزلىنەلمەسلىك، چۈشكۈنلۈك ۋە كىملىكىنى تاپالماسلىق قاتارلىق تۇيغۇلار مەنىدىكى شەخسىي مەسىلە بولماستىن، بەلكى بىرخىل

مۇئەللىم كەلدى...

ئۇنىۋېرسال روھىي ئاجىزلىق ئىكەنلىكىنى تونۇپ يەتتىم. شۇنداقلا 20 - ئەسىردە ياشاپ ئۆتكەن فرانسىيە پەيلاسوپى ساترنىڭ «ئادەم ئورتاق كېسەل بولىدۇ، ئايرىم - ئايرىم ساقىيدۇ» دېگەن گېپىنى چۈشەنگەندەك بولدۇم.

كاللامدىكى تۈمەنمىڭلىغان ئاۋازلارنىڭ ئىچىدە تۇيۇقسىز بىر ئاۋاز ئىنتايىن كۈچلۈك ۋە جاراڭلىق ھالدا ياڭرىدى: - ئادەم جاسارەتكە تولغاندا كېسەل كارۋىتىدىمۇ قەھرىمان پەيدا بولىدۇ.

- سەن كىم؟ - دەپ سورىدىم بۇ ئاۋازدىن.

- مەن بولسام سېنىڭ تېخى ياشاپ باقمىغان قىسمىڭ.

- ئۇنداق بولسا ئىسمىڭ «مۇئەللىم» بولسۇن.

شۇ كۈندىن باشلاپ «مۇئەللىم» ماڭا پات - پات ھەمراھ بولۇشقا باشلىدى. شەپەرەڭدىنمۇ پالۋان چىقىدىغانلىقىغا ئاخىرى ئىشەندىم.

قېيىنچىلىققا جاۋاب

تايچاقلاردەك

تايلاقلاردەك

ئۆزۈمنى بىلمەي

خۇدۇمنى بىلمەي

ساڭا ئېتىلىپ باردىم

ئاندىن مېنى

يەرگە ئۇردۇڭ

قوپالمىدىم
قوپسام يەنە
يېقىلىشتىن قورقتۇم.
ئاندىن مېنى
قۇشلار زاتلىق قىلدى.
ئانام بۆشۈكنى كۆتۈرۈپ،
قىيىدىغان ھالدا
سەپەرگە ماڭدى.
شۇنىڭدىن بېرى،
قويلارنى بېقىپ
قويلار مېنى بېقىپ،
ئورمانلاردا
جاڭگاللاردا
ئېيىقتىن قورقۇپ
بۆرىدىن قورقۇپ
«بۆرە كەلدى» دەپ توۋلاپ،
ئۆزۈمنى ئالداپ
پۈتۈمنىڭ ئۇچىدا دەسسەپ
ياشاپ يۈردۈم.
توغرىسى
قېچىپ يۈردۈم.
بىر كۈنى،
جېنىم ئانام، گۈزەل ئانام
ئاق قۇچقاچقا ئايلىنىپ

ئاغزىدا بىر تال يوپۇرماق

ئالدىغا قوندى.

ئانام دېدى:

«جېنىم ئوغلۇم، جەسۇر ئوغلۇم

سەن تۇغۇلغاندا،

قاشلىرىڭ قويۇق

قوي كۆزلىرىڭ

يانار تاغنىڭ ئوتى.

مەھەللىدىكىلەر

كۈن تۇغدى، ئاي تولدى

دەپ توۋلىشىپ، تەنتەنە قىلغانىدى.

داداڭمۇ ھەتتا، شۇ بىر قېتىم

كۈلگەن ئىدى.»

دەل شۇ كۈنى

پۇشتەك چېلىندى.

ئۇرۇق تۇپراقتىن قوپقاندەك

ئاۋال بارمىقىمنى، ئاندىن قامتىمنى

دىۋىلەر كەبى

كۆتۈرۈشكە باشلىدىم.

دەل شۇ كۈنى،

مېنى يىقتىغان تاغقا قاراپ

شامالغا قاراپ

ئۇنلۇك توۋلىدىم:

كەل!

ماكبىتنى ① توسقان شامال

كەل!

مەن ساقلانغانمەن

ساقلىيالمىدۇ دېگەن جايدا

تۇرالمىدۇ دېگەن جايدا

تۇرسىمۇ ئېگىلىپ تۇرىدۇ، دېگەن جايدا

كۆيۈۋاتقان نەينى چېلىپ

سېنى ساقلانغانمەن.

كەل!

بۇرۇنقى ھەيۋىتىڭ بىلەن كەل!

ئۇلار باپلۇندا ماڭغاندەك.

قولۇمدىكى ياغاچ قىلىچ تىترەۋاتىدۇ.

بۇ راست

بىراق قولۇمدىن چۈشمەيدۇ.

بۇمۇ راست

سەن كۆرگەن ھېلىقى كېرەكسىز ياغاچلاردىن

كېمە ياسىلىپ بولدى.

① ماكبىت - شېكسپىرنىڭ «روماننىڭ تراگىدىيە» ناملىق رومانىدىكى باش

پىرسوناژنىڭ ئىسمى

ھەقىقىي بىلىم

بۇ ۋەقە 2000-يىلى، ئاتۇش پويىز ئىستانسىسىدا يۈز بەردى.

يۈك تاقىسىنىڭ يېرىمىدىن كۆپرەكى نان بىلەن تولغان ئەلى پويىزنىڭ كېلىشىنى تەقەززالىق بىلەن ساقلاۋاتاتتى. ئۇنىڭ بۇرنى بىلەن كۆزىنى ھېسابقا ئالمىغاندا چىرايى كىشىلەرنىڭ دىققىتىنى ئانچە تارتمايتتى. ئەلى تۇيۇقسىز تاغقا قارىدى: «تاغلارنىڭ چوققىلىرى بىر-بىرىدىن پەرقلەنگەن بىلەن ئاستى ئوخشاش تەكشى ئىكەن» دېدى ئىچىدە. «ئالدىرىما سەن!» دېدى تېشىدا.

تۇيۇقسىز ئالدىنقى ئاخشام دادىسى بىلەن شاھمات ئوينىغان ۋاقتىنى ئەسلىدى. شاھماتنىڭ بىر پىچكىسى يۇتۇپ كەتكەن بولۇپ، ئۇنىڭ ئورنىغا دادىسى بەش پۇڭلۇق تەڭگىنى ئىشلەتكەن ئىدى. ئەنئىنى سەپەر قىلىدىغانلىقىنى كالىسىغا كىرگۈزۈۋالغان ئەلى بۇ بىر قول شاھماتنى قانچە تېز ئاخىرلاشتۇرۇشنى ئويلىغانسىرى دادىسى شۇنچە ئالدىرىماي ئويناشقا تىرىشاتتى.

- بولدى ئوينىمايلى دادا،- دېدى ئۇ تاقەت قىلىپ بولالماي،- ئۇنىڭ ئۈستىگە گەردەمنىمۇ تاتقۇزۇپ قويدۇم، بەربىر ئۆتتۈرمەن.

دادىسى ئىزچىل كۆزنى شاھمات تاختىسىدىن كۆزىنىڭ
ھالدا ئۇنىڭغا:

- ئاڭلا ئوغلۇم، سەپەرگە ماڭماقچى بولۋاتىسەن، ئايدا
400 يۈەن سېلىپ بېرىشتىن باشقا مەن سەن ئۈچۈن كۆپ
ئىشلارنى قىلىپ بېرەلمەيمەن. بىراق شۇنى ئېسىڭدە تۇتىشىڭ
كېرەككى، ھايات مۇشۇ بىر قول شاھمات ئوينىغانغا
ئوخشايدۇ. بەزىدە ئۇتتۇرىسەن، بەزىدە ئۇتسەن، ئىككىلىسى
ساڭا پايدىلىق. ئەڭ خەتەرلىك بولغىنى، ئويۇننىڭ
ئوتتۇرىسىدا ۋاز كېچىپ كېتىپ قېلىش. بۇنداق قىلساڭ
مەڭگۈ شاھمات تاختىسىنىڭ ئالدىغا كېلىشتىن قورقۇدىغان
بولۇپ قالسىەن. گەردەڭنى يوقۇتۇش ھەممىنى يوقاتقانغا
باراۋەر ئەمەس، بۇ بىر قولنى ئاخىرغىچە ئويناپ ئاندىن
ماڭ، - دىدى ۋە ئاتنى بىر قەدەم ماڭدى.

پويىزنىڭ كېلىشىنى تەقەززالىق بىلەن ساقلاۋاتقان ئەلى
توختىماي سائىتىگە قارايتتى. ئۆزىنىڭ توختىماي سائىتىگە
قارىشىدىن بىزار بولۇپ، ئاخىرى قول سائىتىنى توختىتىپ
قويدى. ۋاقىتنى ئۇنۇپ كېتىش ئۈچۈن ئۆزىدە بار بولغان
بىردىنبىر كىتابنى قولغا ئالدى. ئۈچ كۈن بۇرۇن مۇشۇ بىر
كىتابتىن باشقا ھەممە كىتابلىرىنى سېتىۋەتكەن ئىدى. چۈنكى
ئۇ كۆپ كىتاب ئوقۇشتىن بىر كىتابنى كۆپ قېتىم ئوقۇشنىڭ
تېخىمۇ مۇھىملىقىنى بىلەتتى. ئۇنىڭغا قىيىن بولغىنى
دوسلىرى بىلەن خوشلىشىش بولدى. دوستلىرىنىڭ ئۇنى
سېغىنىمايدىغىنىنى بىلىشىمۇ ئۆزىنىڭ دوستلىرىنى
سېغىنىدىغانلىقىغا ئىشىنەتتى.

مۇئەللىم كەلدى...

دائىم لەگلەك ئۇچۇرۇپ ئوينايدىغان يۇرتىنىڭ كۆك ئاسمىنىغا يەنە بىر قېتىم ئەستايىدىل قاراشقا ئۈلگۈرمەيلا پويىز يېتىپ كەلدى. يۈرىكى ھاياجان بىلەن تولغان بولسىمۇ، چىرايى بۇنى ئاشكارىلىمايتتى. ئۇ ئالىي مەكتەپكە مېڭىۋاتاتتى. بەزى نەرسىلەرنى ئۇنتۇش ئۈچۈن، يەنە بەزى نەرسىلەرنى ئەسلەش ئۈچۈن كېتىپ باراتتى. تونۇشلار بىلەن يادلىشىش ئۈچۈن، ياتلار بىلەن تونۇشۇش ئۈچۈن كېتىپ باراتتى. مەۋجۇدلۇق تۇيغۇسى يېتەرلىك بولغان كىچىك كۆلدىكى چوڭ بېلىق بولۇشتىن، مەۋجۇتلۇق كىرىزىسى ساقلاپ تۇرغان بىپايان چوڭ دېڭىزدىكى كىچىك بېلىق بولۇش ئۈچۈن كېتىپ باراتتى. ئۆزىنى دۇنياغا، دۇنيانى ئۆزىگە بىلدۈرۈش ئۈچۈن كېتىپ باراتتى.

خوشلىشىش ئۇنىڭ ئۈچۈن ئوڭاي ئىدى. چۈنكى بارلىق ساۋاقداشلىرىنىڭ ئىچىدە ئۇنى ئۇزۇتۇش ئۈچۈن چىققانلارنىڭ سانى ئەڭ ئاز ئىدى. ئىككىنچى دۇنيا ئۇرۇشىغا ماڭغان ئەسكەرلەرنى ئۇزۇتۇش ئۈچۈن چىققان ئاياللاردەك ئەلنى ئۇزۇتۇش ئۈچۈن چىققان ئانىسىنىڭ ئۇنىڭ پېشانىسىگە سۆيگەندە قالغان نەملىك تېخى قۇرمايلا ئۇ پويىزغا چىقتى. ئارقىغا قارىمىدى. تاغىسىنىڭ «قولنى ئالدىدىكى ساپانغا قويۇپ، كۆزى ئارقىغا قارىغان كىشى مۇۋەپپەقىيەتتىن سۆز ئاچمىسۇن.» دېگەن سۆزى ئۇنىڭ يادىدا ئىدى. تېخىمۇ مۇھىمى، ئارقىغا قارىسا نېمە ئىشلارنىڭ يۈز بېرىشىدىن ئەنسىرىدى. ياش تۆككەن ھالىتىنى ئانىسىغا كۆرسىتىشى خالىمىدى.

ئۇ بىلىم ئېلىش ئۈچۈن كىتىپ باراتتى، ئۇيۇقسىز
ئەزەلدىن ئاڭلاپ كېلىۋاتقان بىلىم دېگەن سۆز ئۇنىڭ
كالىسىدا غۇۋالىشىغا باشلىدى. بىلىم دېگەن نېمە؟ مەن
قايسىسىنىڭ ھەقىقىي بىلىم ئىكەنلىكىنى قانداق بىلىمەن؟ -
سوردى ئەلى.

مۇئەللىم كەلدى.....

بىلىم دېمەك يورۇقلۇق دېمەكتۇر. ئۇ ساڭا كىرگەن ھامان
سېنى ئۆزگەرتىۋېتىدۇ. ئۆگىنىشكە باشلىغاندا ئۆزۈڭنىڭ
ئەسلى كېسەل ئىكەنلىكىڭنى بايقايسەن. شۇڭا بەزىدە
كېسەللەرنىمۇ تەبرىكلەش كېرەك. چۈنكى ئۇلار ھېچبولمىغاندا
ئۆزىنىڭ كېسەل ئىكەنلىكىنى بىلىدۇ.

ئۆگىنىشكە باشلىغىنىڭدا ئۆزگىرىشكە باشلايسەن.
ئۆزگىرىشكە باشلىغىنىڭدا سېنى قارا بېسىشقا باشلايدۇ.
چۆچۈپ ئويغىنىپ كېتىسەن. ئەلۋەتتە بۇ غەپلەت ئۇيۇقسىدا
ياتقاندىن ئەۋزەل.

ھەقىقىي بىلىم بىلەن ئۇچراشقىنىڭدا غەلىتە بولۇپ
قالسىەن. بەزىدە ھۇش كالاڭدىن ئادىشىپ قالغاندەك ھېس
قىلىسەن. ئەنسىرىمە، پىلە قۇرتى كېيىنەككە ئۆزگىرىدىغان
پەيتتە ئاجايىپ قىيىلىدۇ.

ئەلۋەتتە ھەقىقىي بىلىمنى ئىزدەپ تاپماق ئۈنچە ئوڭاي
ئەمەس. ئاۋۋ تاغدا ئالتۇن بار دېيىشنى ھەممە ئادەم بىلىدۇ.
بىراق ئاشۇ ئالتۇننى قېزىپ چىقىش بەسى مۇشكۈل ئىش.
ئۇنىڭ ئۈچۈن سانسىزلىغان كېرەكسىز تاش - توپىلارنى
ئىلغىۋېتىشىڭگە توغرا كېلىدۇ.

مۇئەللىم كەلدى...

ھەقىقىي بىلىم مۇنداق ئۈچ ئالاھىدىلىكنى ئۆز ئىچىگە ئالىدۇ: بىرىنچىدىن، ئۇ سېنى ھەيران قالدۇرىشى كېرەك. بىلگەن ۋاقىتىدا كۆزلىرىڭ چەكچىيىپ كېتىشى كېرەك. قەلبىڭنىڭ ئۆزۈڭمۇ ئۇنتۇپ قالغان بىراق ئادەتلىنىپ قالغان تۈگۈنلىرى يېشىلىپ كەتكەندەك ھېس قىلىشىڭ كېرەك. ئىككىنچىدىن، ئۇنى ھاياتىڭدا ئەمەلىي ئىشلەتكىلى بولىدىغان بولۇشى كېرەك. غىلابتىن چىقمايدىغان خەنجەردىن يىپ ئۆتكۈزۈڭلى بولىدىغان يىڭنە ئەۋزەل. ئۈچىنچىدىن، ھەرقانداق ئۆگىنىمەن دېگەن ئادەم ئۇنى ئۆگىنەلەيدىغان بولۇشى كېرەك.

بەلكىم مەندىن، بىلىم ساڭا نېمە پايدا ئېلىپ كەلدى؟ دەپ سورىشىڭ مۇمكىن. مەن ساڭا، بىلىم ئارقىلىق مەن ئاخىرى ئۆزۈمنىڭ دوستىغا ئايلاندىم، دەپ جاۋاب بېرىمەن. بۇ بەك چوڭ ئىلگىرلەش. ئۇنداق ئادەم مەڭگۈ يالغۇز قالمايدۇ. ئۇنداق ئادەم پۈتكۈل ئىنسانىيەتنىڭ دوستىغا ئايلانالايدۇ.

❖ ھەرقانداق ئادەم



بۆرە كەلدى

ئۇ بىر قىش پەسلى ئىدى.

ئالادا ئاپئاق دېڭىلى بولمايدىغان قار لەپىلەپ ياغماقتا. قارنىڭ ئارقىسىدىكى بىنا غۇۋا كۆرۈنۈپ تۇراتتى. خۇددى قار ماڭا: «سەن رېئاللىقنى ئەنە شۇنداق غۇۋا كۆرىسەن» دەپ پىچىرلاۋاتقاندا تۇيۇلدى. ئاندا - مۇندا يىمەكلىك ئىزدەۋاتقان ۋە ياكى بالىسىنى ئىزدەۋاتقان قۇچقاچلار گاھ پەيدا بولۇپ، گاھ غايىب بولاتتى.

قۇشلار ئۆزى بىلمەيدىغان يەرگە بېرىشقا ئامراق كېلىدۇ، بىراق بىز ئادەملەر بولساق، كۈنلىرىمىزنى ئۆزىمىزگە تونۇش دۇنيامىزدا ئۆتكۈزۈشكە تىرىشىمىز. ئاتونۇشلۇقتىن جىندىن قورققانداك قورقىمىز. ئاران كۆنگەن تۇرمۇشلىرىمىزدا ئۆزگىرىش بولۇشنى ئويلاش بىزدە ۋەھىمە پەيدا قىلسا، ئۆزگۈرۈش بولۇش بىزنى ساراسىمىگە سالىدۇ. نەتىجىدە، باشقىلارنى ئۆز دۇنيامىزغا سۆرەپ كىرىشكە ئۇرىنىمىز - يۇ، ئۆز دۇنيامىزدىن چىقىشقا جۈرئەت قىلالمايمىز. قىزىقارلىق يېرى شۇكى، ھەممە ئادەمنى ئۆيىمىزگە ئەكىرگەندىن، ئۆيىمىزدىن چىقىپ ئۇلار بىلەن ئۇچىرىشىشنىڭ ئەسلى توغرا ۋە ئوڭاي ئىكەنلىكىنى بىز تېخىچە تونۇپ يەتمىدۇق. دېرىزەم سىرتىدىكى ئۇ قۇشلار مېنىڭ سەپەر قىلىشىمنى،

مۇئەللىم كەلدى...

بىلىشىمنى ۋە چۈشىنىشىمنى ساقلاپ تۇرىۋاتقان باشقا بىر دۇنيانىڭ بارلىقىدىن بىشارەت بېرىپ تۇرىۋاتاتتى.

تالسى^① پىرامىدانىڭ ئېگىزلىكىنى سايىسىنى ئۆلچەش ئارقىلىق بىلگەن، ئارخىمىد ئالتۇننىڭ ساپلىق دەرىجىسىنى ئالتۇن سىقىپ چىقارغان سۇنى ئۆلچەش ئارقىلىق بىلگەن. كولومبو يەر شارىنىڭ شەكلىنى پاراخوتنىڭ يەلكىنى ئارقىلىق بىلگەن. ئۇنداقتا پىرامىدادىنمۇ ئېگىز، ئالتۇندىنمۇ ساپ، دېڭىزدىنمۇ ھەيۋەتلىك بىز ئادەملەرنىڭ قىممىتىنى نېمە ئارقىلىق ئۆلچەيمىز؟

مۇئەللىم كەلدى...

قارا ئەلى، پاكار ئادەمنى ئېگىز تاغنىڭ ئۈستىگە ئولتۇرغۇزۇپ قويساڭمۇ، ئۇ يەنىلا پاكار ئادەم. گىگانىت ئادەمنى چوڭقۇر ئورەككە ئىتتىرىۋەتسەڭمۇ، ئۇ يەنىلا گىگانىت ئادەم. بىراۋنى ئۆلچەمەكچى بولغىنىڭدا ئۇنى يالڭاچلاپ كۆر. تاقىغان زىبۇ - زىننەتلىرىنى، قىممەت باھالىق كىيىملىرىنى، پۇللىرىنى، ناملىرىنى ھەتتا بەدەنلىرىنىمۇ سالدۇرىۋەت. ئۇ ئادەم «كاتتا»لىقنى ئاشۇ نەرسىلەردىن ئارىيەت ئالغانمۇ ياكى ھەقىقىي ئۆزىنىڭمۇ؟ بۇنى ئۇنىڭ روھىيىتىدىن كۆر.

ئادەمنىڭ روھىيىتى ئۆزىنى تۇنۇپ يېتىش دەرىجىسى بىلەن ئوڭ تاناسىپ بولىدۇ. تاشقى رېئاللىقى بولسا، ئۆزىنى تونۇپ يېتىش دەرىجىسىنىڭ سىرتقى ئىپادىلىنىشى بولىدۇ.

① تالسى - مىلادىدىن ئىلگىرى 7 - ئەسىردە ياشاپ ئۆتكەن مۇتەپەككۇر، ئالىم.

ئۆزىنى تونۇپ يېتىش دەرىجىسى بولسا، ئۇ بولۇققان ۋە يەتگەن قىيىنچىلىقلار ئارقىلىق شەكىللىنىدۇ ۋە ئۆرلەيدۇ. تاغقا يامىشۋاتقان ئۇ كىشىگە قارا، ئەمەلىيەتتە ئۇ تاغقا ياماشمايۋاتىدۇ بەلكى تاغقا ئايلىنىۋاتىدۇ. ئالدىغا قاراپ ئالغان ھەربىر قەدىمى ئۇنى تاغنىڭ چوققىسىغا ئەمەس بەلكى ئۆزىنىڭ چوققىسىغا يېقىنلاشتۇرىۋاتىدۇ. ھاياتىڭدا تېخىمۇ كۆپ تاغلارغا ئۇچرايسەن. ئۇلارغا بەك ئۇزۇن قاراپ كەتمە. قارىغانسىرى تاغلار تېخىمۇ قورقۇنۇچلۇق كۆرىنىدۇ. بىرلا قاراپ قوي- دە، ئالدىڭغا قاراپ ماڭ. تاققا قاراپ بىر قەدەم ئالساڭ، ئۇ سەن ئۈچۈن بىر قەدەم پەسلىەيدۇ. ھۆرمەت بىلدۈرىدۇ.

ئەگەر سەن تۇيۇقسىز بىر بۆرىگە ئۇچرىغىنىڭدا، بۇ ماڭا كەلگەن بىر كېلىشمەسلىك ۋە بەختسىزلىك دەپ ئويلاپ، ئۇنىڭدىن قېچىپ قۇتۇلۇشنى ئويلىساڭ، تېخىمۇ ئەپسۇسلىنارلىقى، قېچىپ قۇتۇلالساڭ، بۇ دەل سېنىڭ ئەڭ چوڭ بەختسىزلىكىڭدۇر. ئەمەلىيەتتە، بۇ بۆرە ساڭا كەلگەن كېلىشمەسلىك بولماستىن، بەلكى ئامەتتۇر. چۈنكى بۆرىنىڭ ھېچكىمگە ئۇچرىماستىن ساڭا ئۇچرىشى پەقەت ۋە پەقەت سېنىڭلا بۆرىنى يېڭىش قابىلىتىڭنىڭ بارلىقىنى چۈشەندۈرىدۇ. چۈنكى ئىنسانلارغا ئۇلار يېڭەلمەيدىغان قىيىنچىلىق بېرىلمەيدۇ. بېرىلگەنكەن ئۇنى تامامەن يېڭەلەيدۇ، ئۇنى يېڭىش يېڭى كىملىك ئانا قىلىدۇ. بۇ يېڭى كىملىك يېڭى رېئاللىقنى شەكىللەندۈرىدۇ.

مۇئەللىم كەلدى...

ئالەم سېنىڭ ئارزۇيۇڭ بويىچە ئەمەس، سېنىڭ كىملىكىڭ بويىچە ھەرىكەت قىلىدۇ. بۆرنى يەڭگەندىن كېيىن، بۆرنى يېڭىپ باقمىغان ئادەمدىن بۆرنى يېڭىپ باققان ئادەمگە ئايلىنىسەن. ئەگەر بۆردىن قېچىپ قۇتۇلساڭ خۇش بولۇپ كەتمە، بۇ بۆرە مەڭگۈ قەلبىڭدە ساپە تاشلايدۇ، قورقىتىدۇ ۋە چۈشلىرىڭدە قوغلايدۇ، تاكى ئۇنى قايتا ئۇچرىتىپ يەڭمىگۈچە. قىيىنچىلىق دەل بۆرنىڭ مىسالىدۇر. بۇنىڭدىن كېيىنكى ھاياتىڭدا، قىيىنچىلىق دېگەن سۆزنىڭ ئورنىغا، ئامەت دېگەن سۆزنى ئالماشتۇر. ۋايساشلارنىڭ ئورنىغا «رەھمەت» لەرنى ئالماشتۇر.



ئۇرۇقتىن گۈلگىچە

بىر قېتىملىق مۇراسىمدا، ساكيامۇنى بىر تال گۈلنى كۆتۈرۈپ ئۇنىڭغا ئۇزۇندىن ئۇزۇن تىكىلىپ قاراپ تۇرغان ئىكەن. بىر ئازدىن كېيىن شاگىرتلىرىنىڭ ئىچىدە ماخا كاسىياپا ئىسىملىك بىر كىشى كۈلۈمسىرەشكە باشلاپتۇ. رىۋايەتلەرگە ئاساسلانغاندا، نۇرغۇن ئادەملەرنىڭ ئىچىدە پەقەت شۇ كىشىلا ساكيامۇنىنىڭ نېمە دېمەكچى بولغىنىنى بىلگەن ئىكەن. كېيىن مۇشۇ كۈلۈمسىرەش بۇددا دىنىدىكى زىن مەزھىپىنىڭ ئاساسى بولغان ئىكەن.

ھەرقانداق ئادەم تۇغۇلغاندا ئۇنىڭغا بىر ئۇرۇق تېرىلىدۇ، بۇ ئۇرۇق دەل ئۇنىڭ خاسلىقى ياكى تەقدىرى ھېسابلىنىدۇ. بۇ ئۇرۇق ئۆسۈپ نۇرغۇن ئۆزگىرىشلەردىن كېيىن تولۇق گۈلگە ئايلىنىشقا تىرىشىدۇ. ئادەم ھاياتىنىڭ ۋەزىپىسى مۇشۇ ئۇرۇقنى گۈلگە ئايلاندۇرۇشتۇر. ئەسلى ھەرقانداق ئادەمدە گۈلگە ئايلىنىش ئۈچۈن كېرەكلىك بولىدىغان كۈچ ساقلانغان بولىدۇ. بىراق مۇھىتنىڭ تەسىرىدە، بولۇپمۇ ئەتراپتىكى ئادەملەرنى دوراش ۋە ئوخشىۋېلىشنىڭ نەتىجىسىدە ئادەم خاسلىققا ئىگە ئۇرۇقتىن خاسلىققا ئىگە گۈلگە ئايلىنىش كۈچىنى ئاجىزلاشتۇرىۋالىدۇ. دۇنيادىكى سان-ساناقسىز يوپۇرماق، ھەتتا قار ئۇچقۇنلىرىنىڭ ئىچىدىنمۇ بىر-بىرىگە ئويىمۇ-ئوخشاش

مۇئەللىم كەلدى...

ئىككىسىنى تاپقىلى بولمىغاندەك بۇندىن بۇرۇن ياشاپ
ئۆتكەن، ھازىر ياشاۋاتقان ۋە بۇندىن كېيىن ياشايدىغان
ئىنسانلار ئارىسىدىمۇ بىر-بىرىگە پۈتۈنلەي ئوخشايدىغان
ئىككى ئادەمنى تاپقىلى بولمايدۇ. بىزنىڭ قىلىۋاتقان بارلىق
ئىشلىرىمىز ۋە خىزمەتلىرىمىز دەل ئۆزىمىزنىڭ مۇشۇ
خاسلىقىنى بەرپا قىلىش ئۈچۈن، ئادەمدىن ئىبارەت ئۇرۇقنى
گۈلگە ئايلاندۇرۇش ئۈچۈن بولۇشى لازىم. لاتىن تىلىدا
خىزمەت دېگەن سۆزنىڭ ھاياتقا چاقىرىلىش دېگەن مەنىسى
بار. توغرا، قىلىۋاتقان ئىشىمىز ئارقىلىق ھاياتقا چاقىرىلىمىز،
شۇنداقلا ئۆزىمىزنى تونۇپ يېتىمىز، دۇنيادا خىزمەتتىنمۇ
كۈچلۈك ئىبادەت بولمىسا كېرەك. ھەرقانداق ئادەم
تۇغۇلغاندا پۈتۈنلەي ئۆزىگە خاس گېنىتىكىلىق قۇرۇلما بىلەن
تۇغۇلىدۇ، بىراق بەزىلەر مەڭگۈ ئۆزى بولالمايدۇ.

مۇئەللىم كەلدى...

ھاياتتىكى ئەڭ چوڭ يۇمۇر نېمە؟

تەقدىر راستىنلا پۈتۈلگەن بولىدۇ، بىراق كىشىلەر ئۆزىگە
پۈتۈلگەن تەقدىرنى تاپالمايدۇ. «گۇناھ» دېگەن سۆز
نشانغا تەڭگۈزەلمەسلىك دېگەنلىك بولۇپ، ھەرگىزمۇ خاتا
ئىش قىلغانلىقى ئۈچۈن جازالىنىش بولماستىن توغرىنى
تاپالماسلىق دېگەن گەپ، بىراۋنىڭ توغرىنى تاپالماسلىقىنىڭ
ئۆزىلا يېتەرلىك جازا ھېسابلىنىدۇ. گۇناھ دەل تەقدىرنى
تاپالماسلىق دېيىشكەمۇ بولىدۇ، ئۆز تەقدىرنى تاپقاندا
نشانغا قاراپ ماڭغان بولىدۇ. ئۇنىڭ بىردىنبىر ئۇسۇلى

ئەمگەكتۇر، خىزمەتتۇر، ئۆگىنىشتۇر. خىزمەت قىلماسلىق نەپەس ئالمىغانلىق بىلەن باراۋەر بولىدۇ.

ئۆز تەقدىرىنى تېپىش ئۈچۈن ئۆگىنىش ئەمەس. چۈنكى ھايات ئادەمگە ئۈچۈن نازۇك مۇئامىلە قىلمايدۇ. ھايات سەپىرىدە سەن پۈتلىشىسەن، سوقىلسەن، يىقىلسەن، چارچايسەن، يىغلايسەن ۋە بەزىدە يالغان سۆزلەيسەن. شۇنداق ۋاقىتلارنىڭ كېلىدۇ، قېرىنداشلىرىڭنى، دوستلىرىڭنى ئارقا-ئارقىغا تاشلاشقا مەجبۇر بولىسەن. يەنە شۇنداق پەيتلەر كېلىدۇ. ئۇلارنى كۆمۈپ قويۇشقا مەجبۇر بولىسەن.

قىش كېلىدۇ. بىز توغلايمىز. ياز كېلىدۇ، بىز تەرلەيمىز. ئۆزگىرىشچان ھاۋارايى بىزنى كېسەل قىلىدۇ. ئورمانلاردا ياۋايى ھايۋانلارغا ئۇچرايمىز. كوچىلاردا بولسا ئۇلاردىنمۇ ياۋايى ئادەملەرگە ئۇچرايمىز. ئاپەتلەر يۈز بېرىپ تۇرىدۇ. مانا بۇلار ھاياتتا ھەممە كىشى يولۇقىدىغان ئىشلاردۇر. مانا بۇ ھاياتلىققا تۆلەيدىغان باج.

بۇ ئوخشاش سەپەر ئىككى خىل ئادەمنى يارىتىپ چىقىدۇ. بىرى، غالبىلار؛ بىرى، غاپىلار؛ چۈنكى ئوت قەغەزنى كۆيدۈرەلگەن بىلەن تۆمۈرنى تاۋلايدۇ.

ئائىلا ئەلى، ئادەم شۇنداق ياشىمىقى لازىمكى، سەن ئۆلگەندىن كېيىنكى دۇنيا سەن تۇغۇلغان دۇنياغا قارىغاندا سەن تۈپەيلى تېخىمۇ گۈزەل بولىشى لازىم. مانا بۇ غالبىلارنىڭ دائىم، مەن دۇنيانى ئۆزگەرتىمەن، دەپ توۋلىشىنىڭ سەۋەبى.

داۋىنچىنىڭ ئاخىرقى كۈنلىرى

1519 - يىلى ئاپرىلنىڭ ئاخىرى، داۋىنچى ئۇدا نەچچە ئاي كېسەل كارۋىتىدىن قوپالماي، ئۆزىگە ئۆلۈمنىڭ يېقىنلاپ قالغانلىقىنى ھېس قىلدى. ئۆتكەنكى ئىككى يىلدا ئۇ فىرانسىيە پادىشاھىنىڭ شەخسىي مېھمىنى سۈپىتىدە ئەتىۋارلىنىپ بايلىق ۋە شەرەپلەرگە كۆمۈلگەن ئىدى، ھەتتا ئىتالىيە ئەدەبىيات - سەنئەت گۈللىنىشىنىڭ تىرىك سىموۋولى دەپمۇ تەرىپلەنگەن ئىدى. بىراق 67 يېشىدا، ھاياتىنى ئاخىرلاشتۇراي دېگەن مۇشۇ كۈنلەردە ئۇنىڭ دېققىتىنى باشقا نەرسىلەر تارتىپ تۇراتتى.

كېسەل بولۇپ ياتقاندا بىر قانچە دوستلىرى يوقلاپ كەلدى ۋە ئۇنىڭ تولىمۇ خىيالچان ھالىتىنى كۆردى، بۇ ھالىتى ھەرگىزمۇ بۇرۇنقى توختىماي گەپ قىلىدىغان داۋىنچىغا ئوخشىماي قالدى. ئۇ كۈنى دوستلىرىغا ئۆزىنىڭ بالىلىق ۋاقتلىرىدىكى ئەسلىمىلىرىنى ۋە ھايات توغرىسىدا ئويلىغانلىرىنى سۆزلەپ بېرىشنى توغرا تاپتى. داۋىنچى دائىم ئۆز تەقدىرى توغرىسىدا كۆپ ئويلىناتتى. ئۆزىنىڭ بۈگۈنكى مەشھۇر داۋىنچى بولۇپ قېلىشىدىكى سىرنى تېپىپ چىقماقچى بولغانىدى. لىئوناردو داۋىنچى بۇ سۇئالنىڭ ۋە ياكى بۇ تېپىشماقنىڭ جاۋابىنى ئۆزىنىڭ بالىلىق ھاياتىنى ئەسلەش ئارقىلىق تاپماقچى بولدى.

ئۇنىڭ بالىلىق دەۋرى ئىتالىيەنىڭ فلورنسا دېگەن شەھىرىدىن 32 كىلومىتىر يىراقلىقتىكى ۋىنچى دەپ ئاتىلىدىغان بىر كەنتتە ئۆتكەن بولۇپ، دادىسى بولسا ھۆكۈمەتنىڭ گۇۋاھلىق بېرىش ئورنىدا ئىشلەيدىغان سادىق بۇرژىۋىيە ئەزاسى ئىدى. نىكاھ سىرتىدا تۇغۇلغان بالا بولۇش سۈپىتى بىلەن لىئوناردو ھەرقانداق كەسپى ئونۋېرسىتېتقا قاتنىشىش ھوقۇقىدىن مەھرۇم قالغان. شۇ سەۋەبلەك دائىم يالغۇز يۈرەتتى. ۋاقىت تاپسىلا زەيتۇن دەرەخزارلىقىدىكى ھېچكىم بارمايدىغان يەرلەرگە بېرىشنى ياخشى كۆرەتتى. ياۋا چوشقىلار بىلەن تولغان قويۇق ئورمانلىق، شىددەت بىلەن ئېقىپ چۈشكەن شاقىراتمىلار، كۆللەردە ئۇزۇپ يۈرگەن ئاققۇلار ۋە تىك قىيالاردا ئۆسۈپ چىققان ياۋايى گۈللەر ئۇنى پۈتۈنلەي ئۆزىگە مەپتۇن قىلغانىدى. ئۇ بىر كۈنى دادىسىنىڭ ئىشخانىسىدىن ئوغۇرلۇقچە قەغەزلەرنى ئېلىپ چىقىپ، تاش ئۈستىدە ئەتراپتىكى مەنزىرىلەرنى خالىغانچە سىزىشقا باشلىدى. بۇ ئىشنى ئۇدا نەچچە كۈن داۋاملاشتۇردى، ھەتتا ھاۋا ناچار كۈنلەردىمۇ توختىتىپ قويمىدى.

ھېچقانداق ئوقۇتقۇچىسى بولمىغان شارائىت ئاستىدا، تەبىئەتنى ئۆزىنىڭ مۇئەللىمى دەپ قارىغان داۋىنچى رەسىملەرنى ئەينەن، جانلىق سىزىپ چىقىش ئۈچۈن ھەربىر شەيئىگە ھاياتى كۈچ ئانا قىلىۋاتقان ئىنچىكە تەپسىلاتلارنى كۆزىتىشنىڭ مۇھىملىقىنى ھېس قىلدى. بىر قېتىم ئاق ئېرىس گۈلىنى سىزىۋېتىپ، ئۇنىڭ شەكلىدىن ھەيران قالدى، ئاق ئېرىس گۈلى ئۇرۇقتىن باشلاپ ھەرخىل باسقۇچلارنى بېسىپ

مۇئەللىم كەلدى...

ئۆتۈپ، ئەڭ ئاخىرىدا ھېچقانداق بىر گۈلگە ئوخشىمايدىغان بىردىنبىر گۈلگە ئايلىنىشتا زادى قانداق بىر كۈچ بار؟ لىئوناردو بۇ گۈلنىڭ بارلىق ئۆزگىرىش جەريانىنى نەچچە ئاي سەرىپ قىلىپ سىزىپ چىققان ئىدى.

14 ياشقا كىرگەندە، داۋىنچى ئۆزىنىڭ پەۋقۇلاددە رەسىم تالانتى ئارقىلىق ئەينى دەۋىردىكى مەشھۇر سەنئەتكار ۋىروچچونىڭ ئىشخانىسىدا شاگىرت بولۇپ ئىشلىدى. بىر قېتىم ئۇنىڭغا ۋىروچچو تەرىپىدىن لاھىيەلەنگەن بىر پەرىشتىنىڭ رەسىمىنى سىزىش ۋەزىپىسى بېرىلگەندە، بۇ رەسىمنى ئۆزىنىڭ ئۇسلۇبىدا سىزىپ چىققاچى بولدى. رەسىمدىكى گۈلنى سىزىش ئۈچۈن بالىلىق دەۋرىدىكى ھېلىقى ئاق ئېرىس گۈلنى ئەسلىدى. پەرىشتىنىڭ چىرايىدىكى ھىسسىياتنى سىزىپ چىقىش ئۈچۈن ئۇدا نەچچە كۈن ئۆزىنى ئۇنتىغان ھالدا دۇئا-تلاۋەت قىلىۋاتقان بىر ياشنىڭ چىرايىنى كۆزەتتى. پەرىشتىنىڭ قاننىنى قانداق سىزىش كېرەك؟

ئۇ بازاردىن بىر نەچچە قۇش سېتىۋېلىپ، ئۇلارنى ئىنچىكىلىك بىلەن كۆزىتىش ئارقىلىق قاناتنىڭ قانداق قىلىپ بەدەن بىلەن بىرلىشىدىغانلىقى توغرىسىدا تەتقىقات ئېلىپ باردى. ئاخىرى، قاناتنى پەرىشتىنىڭ دولغا ئورۇنلاشتۇرۇش ئارقىلىق تەبىئىي ئۆسكەن تۇيغۇنى شەكىللەندۈردى. شۇنداق قىلىپ، داۋىنچى تارىختا تۇنجى بولۇپ رېئاللىققا ئەڭ يېقىنلىشىدىغان پەرىشتە قاننىنى سىزىپ چىققان رەسىم بولۇپ قالدى. رەسىم مۇۋەپپەقىيەتلىك سىزىلىپ بولغاندىن

كېيىن، ئۇ ئەمدى قۇشلارغا ھەيران قالدى. ئىدگەر قۇشلارنىڭ ئۇچالشىنىڭ سىرى تېپىلسا، ئادەملەرمۇ ئۇچالشى مۇمكىن دېگەنلەرنى خىيال قىلدى.

1481- يىلى بولسا داۋىنچى ھاياتىنىڭ تولىمۇ ناچار ۋاقتى ھېسابلىنىدۇ. ئىتالىيە پوپى ئۆزى ياساتقۇزغان چىركاۋنى بىزەش ئۈچۈن ئاقسۆڭەك لورىنوزودىن فىلورىنسادىكى ئەڭ ياخشى سەنئەتكارلارنى ئەۋەتىشنى تەلەپ قىلدى. كلاسسىك سەنئەتكار ھېسابلىنىدىغان لورىنوزو قەدىمكى تارىخقا قىلچە قىزىقمايدىغان داۋىنچىنى ياققۇرمىغانلىقى تۈپەيلى، فىلورىنساغا بارىدىغان سەنئەتكارلار تىزىملىكىدىن ئۇنى چىقىرىۋەتتى. داۋىنچىنىڭ ئەڭ ئاچچىقى كەلگىنى بولسا فىلورىنساغا بارالمىغانلىقى بولماستىن، بەلكى پادىشاھ جەمەتىدىن ئارتىسلارغا بېرىلىدىغان شىرنىكانە ۋە سەدىقىلەرگە تايىنىپ ھايات كەچۈرۈش ئىدى. دەرۋەقە، ئۇ فىلورىنسادىن مىلان شەھىرىگە كېلىپ ئولتۇراقلاشتى. تۇرمۇشىنى قامداش ئۈچۈن نوقۇل رەسساملىققا تايىنىپ قالماستىن، ئۇ يەنە ئارخىتىكتورلۇق، ئىنژىنىرلىق، ئاناتومىيە، سۇ ئىلمى ۋە ھەيكەلتىراشلىق قاتارلىق كەسىپلەرنىمۇ ئۆگەندى. ئۇنى ئىشلىتىشنى خالايدىغان ھەرقانداق خېرىدار ۋە خوجايىن ئۈچۈن ئەستايىدىللىق بىلەن ئىشلەپ بەردى. ئەلۋەتتە كىرىمىمۇ كۆرۈنەرلىك ئۆستى.

ھاياتىنى مۇشۇ خىل ئۇسۇلدا ئانالىز قىلىش جەريانىدا، داۋىنچى ئۆزىنىڭ ئىچىدىكى ھەۋجۇد بولۇپ تۇرغان بىر خىل يوشۇرۇن كۈچكە دىققەت قىلدى. دەل مۇشۇ يوشۇرۇن كۈچ

مۇتەللىم كەلدى...

ئۇنى بالىلىق دەۋرىدە ياۋايى مەنزىرىلەرگە باشلاپ بېرىپ،
ھاياتنىڭ رەڭدارلىقى بىلەن ئۇچراشتۇرغان. مۇشۇ يوشۇرۇن
كۈچ ئۇنى دادىسىنىڭ ئىشخانىسىدىن قەغەزلىرىنى
ئوغۇرلاشقۇزۇپ، رەسساملققا ئىتتىرىگەن، شۇنداقلا
فىلورىنسادىن ئۇنى مىلانغا ئاپىرىپ، ئارتىسلاردا كۆپ
ئۇچرايدىغان مەنمەنچىلىكتىن ئايرىپ تاشلىغان. مۇشۇ
يوشۇرۇن كۈچتىن پەيدا بولغان ئىشتىياقنىڭ كۈچىدە ھاياتنىڭ
مەنبەسىنى ئىزدەش ئۈچۈن ئۇ نەچچە يۈزلىگەن جەسەتلەرنى
يېرىپ كۆرۈشكە جۈرئەت قىلغان. چۈنكى تاغسى ئۇنىڭغا،
شەيئىلەرنىڭ تاشقى كۆرىنىشىنى تېخىمۇ ھەقىقىي سىزىش
ئۈچۈن ئۇنىڭ ئىچكى قىسمىنىمۇ بىلىشنىڭ كېرەك، دېگەندى.
مۇشۇنداق ئويلىغاندا، ئۇنىڭ ھاياتىدا ئەقىلگە مۇۋاپىق
بولمايدىغان بىرەر نىس تېپىلمىدى، ھەتتا ئۇنىڭ نىكاھ
سىرتىدىكى بالا بولۇپ قېلىشىمۇ ئۇنىڭ بەختسىزلىكى
بولماستىن بەلكى ھېكمەتكە تولغان بەخت ئىكەنلىكىنى تونۇپ
يەتتى. ئەگەر ئۇ بۇ كۈچكە قارشى چىققان، قەلبىنى تىخىشاشنى
رەت قىلغان، كۈنلىرىنى قاخشاش ۋە ۋايىش بىلەن
ئۆتكۈزگەن، ئەينى ۋاقىتتا باشقا ئارتىسلار بىلەن فىلورىنساغا
بېرىپ پويقا ياخشىچاق بولغان، رەسىم سىزىشنى جان
يېقىشنىڭ بىر ئۇسۇلىغا ئايلاندۇرۇۋالغان، ئىشلارنى ئامال بار
تېز، قولىنىڭ ئۈچىدىلا تۈگەتكەن بولسا ئۇنىڭ تەقدىرى
قانداق بولاتتى؟ بەلكىم ئۇ يەنىلا ياخشى تۇرمۇش
كەچۈرۈشى مۇمكىن ئىدى، بىراق ھەرگىزمۇ رىئوناردو
داۋىنچى بولالمايتتى. بۇ يوشۇرۇن كۈچ خۇددى ئاق ئېرىس

گۈلنىڭ ئىچىدىكى كۈچكە ئوخشاش ئۇنىڭ پىورە كەلەپ ئېچىلىشىغا يېتەكچىلىك قىلغان ئىدى. ئۇنىڭ ئۆلىدىغان ۋاقتى يېتىپ كەلدى، مۇشۇ پەيتتە ئۇنىڭ يادىغا قەلبىنىڭ كۈندىلىك خاتىرىلىرىگە يېزىپ قويغان مۇنۇ قۇرلار كەلدى:

مول ھوسۇللۇق بىر كۈن سېنى ياخشى ئۇيقۇغا باشلىغاندەك تولۇق ياشالغان بىر ھايات سېنى ياخشى ئۆلۈمگە باشلايدۇ.

— لىئوناردو داۋىنچى

مۇئەللىم كەلدى.....

ئاڭلا ئەلى، كىشىلەر ئۆتمۈشنى ئۆزگەرتكىلى بولمايدۇ، دەپ قارايدۇ. بۇ تۈپتىن خاتا. ئۆتمۈشنى تامامەن ئۆزگەرتكىلى بولىدۇ. ئۇنى ئۆزگەرتىشنىڭ ئاچقۇچى بولسا، ھازىرىڭنى ياخشىلاشتۇر. ئازاپ ئىچىدە ياشاۋاتقان بىر ئادەم ئۈچۈن ئېلىپ ئېيتقاندا، ئۆتمۈشتىكى ھەرقانداق بىر ئىش بەختسىزلىكنىڭ سەۋەبى بولالايدۇ. خوشال ياشاۋاتقان بىر ئادەم ئۈچۈن ئېلىپ ئېيتقاندا، ئۆتمۈشتىكى ئوخشاش بىر ئىش بەختنىڭ سەۋەبى بولالايدۇ. ئەينى ۋاقىتتا تىزىملىكتىن چۈشۈپ قالغان داۋىنچى ئۇنى تىزىملىكتىن چۈشۈرگەن كىشىگە غەزەپلەنگەن بولسا، كېيىنكى ھاياتىدا مەشھۇر رەسسام بولغان داۋىنچى ئۇ كىشىگە رەھمەت ئېيتتى.

سەنمۇ ھاياتىڭدا ئۆچ بولۇپ يۈرگەن ئاشۇ كىشىلەرگە ھامان رەھمەت ئېيتسەن. قاراڭغۇ ئورماندا قانداق ئېزىپ قالغىنىڭنى، كىملىرىنىڭ سېنى ئېزىقتۇرغىنىنى ئويلاۋەرگەندىن

مۇئەللىم كەلدى...

بۇيەردىن چىقىپ كېتىشنىڭ يولىنى ئىزدىگىنىڭ تېخىمۇ ئەۋزەل
ئەمەسمۇ؟!

بىر كۈنى بىر ئەسكەر دۈشمەنلەردىن قېچىپ، تاغ
باغرىدىكى بىر ئۆڭكۈرگە مۇكۈنئۆپتۇ. تۇيۇقسىز ئۇنىڭ
قولىنى بىر ئۆمۈچۈك چىقۇۋاپتۇ. ئاغرىق ئازابغا چىدىمىغان
ئەسكەر بۇ ئۆمۈچۈكنى مەچىپ ئۆلتۈرۈۋېتىشنى ئويلاپتۇ. يۇ،
يەنىلا رەھىم قىلىپ قۇيۇۋېتىپتۇ.

ئويلىمىغان يەردىن بۇ ئۆمۈچۈك ئۆڭكۈر ئېغىزىغا
يېڭىدىن تور تۇقۇشقا باشلاپتۇ. ھېلىقى ئەسكەرنى قوغلاپ
كەلگەن دۈشمەن ئەسكەرلىرى ئۆڭكۈر ئېغىزىدىكى تورنى
كۆرۈپ چوقۇم ئادەم يوق دەپ پەرەز قىلىپ كېتىپ قاپتۇ.

ھاياتىمدا ماڭا زىيانكەشلىك قىلدى دەپ ئويلىغان كىشىلەر
ئەمەلىيەتتە ساڭا ئەڭ چوڭ ياردەم قىلغان كىشىلەر بولۇپ
قالدۇ. ئەپسۇس سەن بۇنى چۈشەنمەيسەن، يەنىلا
چۈشەنمەيسەن...



ئۈچ خىل ئادەم

مەن ئادەملەرنى ماددىنىڭ ئۈچ خىل فىزىكىلىق ھالىتىگە ئوخشىتىمەن. يەنى قاتتىق، سۇيۇقلۇق ۋە گاز.

بىر پارچە مۇزدا سۇ مولېكۇلالىرىنى بىر-بىرىگە ئۇيۇشتۇرۇپ تۇرىدىغان نۇرغۇن ئېنىرگىيە بولىدۇ. ئەمما بۇ ئېنىرگىيەلەر مۇزنىڭ ئىچىگە سولىنىپ قالىدۇ. مۇز ئىرىگەندە بولسا، سولىنىپ قالغان ئېنىرگىيەلەر قويۇپ بېرىلىدۇ. سۇ گازغا ئايلىنسا، تېخىمۇ غايەت زور ئېنىرگىيە شەكىللىنىدۇ. گاز مولېكۇلالىرى يوقلۇق (كۋانت زەررىچىسى) قا ئىنتىلسە، ئۇنىڭدىكى كۈچنى ئىنسان مەڭگۈ تەسەۋۋۇر قىلالايدۇ. تەسەۋۋۇر قىلغاندا بولسا مۆجىزە يۈز بېرىدۇ.

قاتتىق ھالەتتىكى كىشىلەر ھورۇن كېلىدۇ. ئۇلار قاراڭغۇلۇق ۋە بىلىمسىزلىككە ۋەكىللىك قىلىدۇ. ئىچىدىكى ئېنىرگىيە تېشىغا قويۇپ بېرىلمىگەنلىك تۈپەيلى ئاخىرىدا ئۆزىنى ۋەيران قىلىدۇ. ئۇلار دۇنيانىڭ مەلۇم كىچىك قىسمىنى پۈتۈنلۈك دەپ قارايدۇ. ھەرىكەت قىلماسلىق ئىنتايىن خەتەرلىك. چۈنكى ھەرىكەتسىزلىك بولسا ئالەمنىڭ شۇنداقلا روھنىڭ قانۇنىيىتىگە خىلاپ. بىز ھەرىكەتنىڭ ئىچىدە تەرەققىي قىلىمىز ۋە ئارام ئالىمىز. ھەرىكەتسىزلىك ئوغۇرلۇققا باراۋەر. ھورۇن كىشىنى دۇنيادىكى ئەڭ چوڭ ئوغرى دېيىشكە تامامەن بولىدۇ. چۈنكى ئۇلار دۇنيادىكى بارلىق ئىنسانلارنىڭ

مۇئەللىم كەلدى...

روھىدىن تەركىب تاپقان غايەت زور چىشلىق چاقنىڭ
ئۈستىدىكى بىر تال كېرەكسىز تاشقا ئوخشاش، ئىنسانىيەت
تەرەققىياتىنى ئارقىغا سۈرۈۋېتىدۇ. نۇرغۇن روھىي
كېسەللەرنىڭ ئورتاق ئالاھىدىلىكى ۋە باشلىنىشى
ھورۇنلۇقتۇر. ھەرىكەتسىز ئادەم ئۇيقۇدىن ۋە كەيپتىن ئارام
تاپىدۇ. ياق، ھۇشسىز ياتىدۇ. ئۇلارنىڭ بەدىنى روھ ئۈچۈن
بىر ئېغىر يۈك ھېسابلىنىدۇ. ئۇلاردىن ياخشىلىق كەلمەيدۇ،
ھەتتا تۈزۈك ئەسكىلىكمۇ كەلمەيدۇ. شۇڭا ئۇلار ئەسكىدىنمۇ
ئەسكىدۇر.

ئىككىنچى خىل ئادەملەر سۇيۇقلۇق ھالەتتە بولۇپ،
مەلۇم دەرىجىدە ھەرىكەتكە ئىگە. بىراق ئۇلارنىڭ ھەرىكىتى
خۇددى كۈنتروللىقنى يوقاتقان دەرياغا ئوخشايدۇ. مەلۇم
دەرىجىدە بايلىق ۋە نەتىجىگە ئېرىشىش يەنە بىر نەرسە
كەمدەك ھېس قىلىدۇ. ئۇلارنىڭ بارلىق تىرىشچانلىقى،
ھەرىكىتى ۋە گەپ-سۆزلىرى ئىگو (ھەربىر ئادەمنىڭ
كالىسىدىكى «مەن» ۋە ياكى قەدىمكىلەرنىڭ تىلى بويىچە
شەيتان)نى ساقلاپ قېلىش، كۈچەيتىش ۋە بېقىش ئۈچۈن
بولىدۇ. نەتىجىدە، ۋاقىتلىق خۇشاللىق تاپقاندا تۇرسىمۇ،
قەلبىدە يەنىلا ئاچارچىلىق شەكىللىنىدۇ. شۇ سەۋەبلىك ئۇلار
ئۆزىدىنمۇ باي، تەلەپلىك ۋە كۈچلۈكلەرنى كۆرگەندە،
ئىنتايىن بىئاراملىق ھېس قىلىدۇ ۋە ساراسىمگە چۈشىدۇ.
ھەسەت، ئۆچمەنلىك، تەشۋىش، قورقۇش ۋە مەنىسىزلىك
قاتارلىق پاسسىپ كەيپىياتلارنىڭ ئىسكەنجىسىدە ياشاپ،
كۈانت ئېنىرگىيە مەيدانىدا ئۆزى ۋە باشقىلار ئۈچۈن

توخنماستىن پاسسىپ ئېنىرگىيە تارقىتىدۇ. بۇ خىل پاسسىپ ئېنىرگىيە ئۆز نۆۋىتىدە پاسسىپ رېئاللىقنى شەكىللەندۈرىدۇ. شەخسىيەتچىلىك ئۇلارنىڭ ۋۇجۇدىنى چىرماپ كەتكەنلىكى ئۈچۈن ئۆزى بىلەن ئىنسانىيەتنى باغلىيالمىدۇ. ئۆز مەۋجۇتلىقىنى ئىسپاتلاش ئۈچۈن، ھەرخىل سالاھىيەتلەر كىرىزىسىغا پېتىپ، ئۆزى ۋە باشقىلار ئوتتۇرىسىدا ئايرىپ تۇرىدىغان چېگرا پەيدا قىلىدۇ. تېخىمۇ ئېچىنارلىقى، «مېنىڭ توغرا، سېنىڭ خاتا» كېسىلىگە گىرىپتار بولىدۇ. بۇ خىل كېسەل ئۇلارنىڭ دوستلىرىنى ئازايتىپ، دۈشمەنلىرىنى كۆپەيتىدۇ. ئەڭ ئېچىنارلىقى ئۆزى بىلەنمۇ ئەپ ئۆتەلمەيدۇ. مەلۇم نۇقتىدىن ئېلىپ ئېيتقاندا، ئۇلار ئۆزىنىڭ زادى نېمىگە مۇھتاج ئىكەنلىكىنى ۋە نېمىنى ئىزدەۋاتقانلىقىنى بىلمەيدۇ. ئەمما نېمىدىن قېچىۋاتقانلىقى ئېنىق. ئۇلارنىڭ قېچىۋاتقىنى بولسا، دەل ئۇلارنىڭ «ھازىر»ى دۇر. ئۇلارنىڭ روھى بىر بولسا ئۆتمۈشتىكى «سەۋەبلەر» دۇنياسىدا، بىر بولسا كەلگۈسىدىكى «ياخشى» دۇنيادا. خۇددى ئۆي ئېگىسى بىر نەچچە ھەپتە سىرتتا يۈرگەندە، ئۆيىنى چاڭ-توزان باسقاندەك، روھ «ھازىر»غا قايتىپ كەلمەسە بەدەننى كېسەللىك چىرمايدۇ. بۇ خىل كىشىلەرنىڭ ئورتاق ئالاھىدىلىكى، ئۆزىنىڭ ھازىرقى ھالىتىدىن مەڭگۈ رازى بولمايدۇ. نەتىجىدە پۇلى يوقلىرى چۈشكۈنلىشىدۇ، پۇلى بارلىرى تەشۋىشلىنىدۇ.

ئۇلارنىڭ ئىزدەيدىغىنى باشقىلارنىڭ دىققىتىنى تارتىش بولغانلىقى ئۈچۈن باشقىلارنىڭ ياخشى كۆرۈشىگە، قوللىشىغا

مۇتەللىم كەلدى...

ھەددىدىن زىيادە تايىنىپ قالىدۇ، ھەتتا جىنايەت ئۆتكۈزۈشتىنمۇ يانمايدۇ. ماددىي جەھەتتىن ئىھتىياجى قانغان تەقدىردىمۇ، ئىچكى دۇنياسىدا بىر خىل قورقۇنۇش ۋە قۇرغاقچىلىقنى ھېس قىلىدۇ. بۇ خىل ئىچكى بىئارامچىلىق كەيپ، جىنسىيەت، ھەتتا دىنىي ئەسەبىيلىك ئارقىلىق ۋاقىتلىق ناركوزلاپ تۇرىدۇ.

بۇرۇن بىر ئۇستازنىڭ بىر شاگىرتى بولۇپ، بىر كۈنى كەچ تاماق ئېتىپ بېيىش ئۈچۈن شاگىرتىنى ئوت تېپىپ كېلىشكە بۇيرۇپتۇ. شاگىرت قولىدا تام كۆتۈرگىنىچە شامنىڭ يورۇقىدا سىرتتىن ئوت ئىزدەش ئۈچۈن چىقىپ كېتىپتۇ.

خۇددى يۇقارقى شاگىرت ئوتنىڭ نېمە ئىكەنلىكىنى بىلمىگەنلىكى ئۈچۈن قولىدا شامدىن ئىبارەت ئوتنى كۆتۈرۈۋېلىپ، سىرتتىن ئوت ئىزدىگەندەك، سۇيۇقلۇق ھالەتتىكى كىشىلەر ھاياتىنىڭ ئەسلى مەنىسىنىڭ ئۆزىنى تونۇپ يېتىش، ئىكەنلىكىنى بىلمىگەنلىكتىن، ئۇيقۇدىكى يولۇچىغا ئوخشاش چۈشىدە سۇ ئىچىدۇ-يۇ، مەڭگۈ ئۇسسۇزلۇققا قانمايدۇ.

ئۈچىنچى خىل كىشىلەر، يەنى گاز ھالەتتىكى كىشىلەرنىڭ سانى ئاز بولۇپ، ئۇلار تولۇق ئېنىرگىيەدە، توغرا پۈتۈلۈشتە ۋە كونتروللۇقتا ياشايدۇ. ئوي-خىياللارنىڭ جەڭگىھى بولغان مېڭە «ئىگو» نىڭ ئىسكەنجىسىدىن خالىي تۇرىدۇ. مېڭىسىدە يۈز بېرىۋاتقان تۈرلۈك ئوي-خىياللارنىڭ ئۇلارغا ۋەكىللىك قىلالماستىن بەلكى «ئىگو» نىڭ ئويۇنى ئىكەنلىكىنى ئېنىق ھېس قىلىپ تۇرىدۇ.

ئۆزىدە يۈز بەرگەن بىئارامچىلىقلارغا ئاپتوماتىك ئىنكاس بىلدۈرۈشنىڭ ئورنىغا ئۇنىڭ سەۋەبىنى ئىزدەيدۇ، سەۋەبىنى تاپقاندا بولسا، ئۆزىنى كونترول قىلىشنى ئۆگىنىدۇ. بىئارامچىلىقلارنى تېزلىكتە ئوڭشاش ئۈچۈن ئېلىپ بېرىلغان ئاپتوماتىك ئوڭشاشلارنىڭ ئەمەلىيەتتە «ئىگو» نىڭ مەزىزلىك تامىقى ئىكەنلىكىنى ئۇلار ئېنىق بىلىدۇ. بىلگەن ھامان ئوي-خىياللارغا «قاتناشقۇچى» دىن ئوي-خىياللارنى «كۆزەتكۈچى» گە ئايلىنىدۇ. بىئاراملىق «ئىگو» نى كىچىكلىتىدۇ. خۇددى رېزىنكە توپنى باسقان ھامان ئەسلىگە كېلىش ئۈچۈن كېڭەيگەندەك، «ئىگو» كىچىكلىگەن ھامان ئەسلىگە قايتىش ئۈچۈن، ھەرخىل پاسسىپ ئىنكاسلاردا بولىدۇ. بۇ خىل پاسسىپ ئىنكاسلار ئۆزىنى ئاقلاش، باھانە ئىزدەش، باشقىلارنى خاتاغا چىقىرىش، ئاچچىقلاش، تىللاش ھەتتا زوراۋانلىق قىلىش قاتارلىق ئالامەتلەرنى ئۆز ئىچىگە ئالىدۇ.

ئىگو مەۋجۇد بولالماي قېلىشتىن ئىنتايىن ئەنسىرەيدۇ. ئىنكاس قايتۇرماي، سەۋر ئارقىلىق بىئاراملىققا ئازراق بەرداشلىق بەرگەندە، «ئىگو» بىر قېتىم كىچىكلەيدۇ. كىچىكلىگەندە بولسا، «ئويلاۋاتقان يالغان مەن» بىلەن «ئۇنى كۆزىتىۋاتقان ھەقىقىي مەن» ئوتتۇرىسىدا بوشلۇق شەكىللىنىدۇ. بۇ بوشلۇققا غايەت زور ئېنىرگىيەگە ئىگە شەرتسىز مۇھەببەت(قەدىمكىلەر تەڭرى دەپ ئاتىغان كۈچ) سىڭىپ كىرىدۇ. دەل شۇ پەيتتە، ئادەم روھىيىتىدە ياكى قەلبىدە ئۆزىمۇ تەسۋىرلەپ بېرەلمەيدىغان ئىللىقلىق پەيدا

مۇئەللىم كەلدى...

بولدۇ، بۇ خىل ئىللىقلىق مىننەتدارلىق، سۆيۈنۈش، مېھرىبانلىق، خۇشاللىق ۋە خاتىرجەملىك قاتارلىق ئاكتىپ روھىي كەيپىياتلىرىنى پەيدا قىلدۇ. بۇ خىل روھىي كەيپىياتلار كۋانت مەيدانى (يوقلۇق) دا ئۆزىگە ۋە باشقىلارغا پايدىلىق بولغان رېئاللىقنى شەكىللەندۈرىدۇ. ئېسىمىزدە بولشى كېرەككى، ئەمەلىيەتتە كىشىلەر كۆرۈۋاتقان رېئاللىق بولسا، يوقلۇقنىڭ بار ھالەتكە ئۆتۈشىدۇر.

مۇئەللىم كەلدى.....

ئەنگىلىيەدە فرانسىيەلىككە قارشى كەيپىيات يۇقىرى كۆتۈرۈلگەن پەيتتە، فرانسىيە پۇشتىدىن بولغان ۋولتاير^① ئوندوندا تۇرۇۋاتاتتى. بىر كۈنى، كوچىدىن ئۆتۈپ كېتىپ بارغاندا، ئۇنى كۆرگەن بىر توپ كىشىلەر، بۇ فرانسىيەلىكنى دارغا ئاسايلى! دەپ ۋارقىراشتى. ۋولتاير ئۆزىنى بېسىۋالغان ھالدا ئۇلارغا مۇنداق دېدى:

- ھەي ئەنگىلىيە خەلقى، مەن فرانسىيەلىك بولغانلىقىم ئۈچۈن ئۆلتۈرۈمەكچى بولۇۋاتىسىلەر، ئەجىبا، مېنىڭ ئەنگىلىيەلىك بولالماي قېلىشىمنىڭ ئۆزىلا تەشرىمنىڭ ماڭا بەرگەن ئۆلۈمدىنمۇ ئېغىر جازاسى ئەمەسمۇ؟

بۇ سۆزلەرنى ئاڭلاپ ئىنتايىن مەھنۇن بولغان ئەنگىلىيەلىكلەر ئۇنى ساق - سالامەت ئۆيىگە ئاپىرىپ قويدى. ئاڭلا ئەلى، ئىنسان خارەكتىرىدىكى ئەجەللىك ئاجىزلىق، دەل تەكەببۇرلۇقتۇر. ئادەم تۇغما ئۆزىنى تۆۋەن كۆرىدىغان

① ۋولتاير - 18 - ئەسىردە ياشاپ ئۆتكەن فرانسىيەلىك پەيلاسوپ ۋە شائىر.

مەخلۇق بولغانلىقى ئۈچۈن، ئۆزىنى يۇقىرى ھېس قىلىش ۋە كۆرسىتىش ئۈچۈن توختىماي بەدەل تۆلەيدۇ. ئۇلارنى ئازراقلا ماختاپ قويساڭ، سەن ئۈچۈن تاغنىمۇ يۆتكەپ بېرىدۇ.

ئۆزىنى چوڭ كۆرسىتىش ئۈچۈن باشقىلارنى كىچىكلىتىشكە، ئۆزىنى يۇقىرى كۆرسىتىش ئۈچۈن باشقىلارنى تۆۋەنلىتىشكە ئىرىشىدۇ. ھەممە يەردە بالىسىنى، ئېرىنى، ھەتتا سېتىۋالغان نەرسىسىنى ماختاپ يۈرگەن بۇ بىچارە ئايالغا قارا! ئۇ باشقىلارنىڭ «سىز ھەقىقەتەن قالىتسەنسىز» دېگەن سۆزىگە زار بولۇپ، خۇدنى يوقاتتى.

ئايالى ۋە بالىلىرىغا زوراۋانلىق ۋە تىل-ھاقارەت قىلىۋاتقان ئۇ بىچارە ئەرگە قارا! سىرتقى دۇنيادا كۈچنى يوقاتقان ئۇ ئەر ئۆيىدە بولسىمۇ، ئۆزىنىڭ كۈچلۈك ئىكەنلىكىنى نامايەن قىلماقتا.

بىراق، بۇنىڭدىن ئۈمىدسىزلەنمە، مەيۇسلەنمە. چۈنكى بۇ ئۇلارنىڭ ئەسلى ماھىيىتى ئەمەس، ئېگونىڭ ئويۇنى خالاس. خۇددى بازاردىكى تۈرلۈك-تۈمەن ئىسىم ۋە رەڭلەردە كەلگەن ئىچمىلىكلەرنىڭ ئەسلى ماھىيىتى سۇ بولغىنىدەك، ھەر خىل قىياپەتتە ۋە نىقابلاردا رول ئويناۋاتقان بۇ كىشىلەرنىڭ ماھىيىتىمۇ ئوخشاشلا سۇدەك پاك، رەڭسىز، پۇراقسىز ۋە شەكىلسىز مۇھەببەتتۇر.

ئۇلارغا يەنىلا ئۈمۈد بىلەن قارا. ئۇلار ھامان سېنىڭ سۆزۈڭگە قۇلاق سالىدۇ. ئۇلار قىيىداۋاتقان بالغا ئوخشايدۇ. ئۇلار سېنىڭ چۈشىنىشىڭگە، ئەڭ مۇھىمى، ئىشىنىشىڭگە

مۇتەللىم كەلدى...

مۇھتاج. ئەگەر سەن ئۇلارغا قىدىنساڭ، ۋاز كەچسەڭ بۇ
تولمۇ ئەپسۇسلىنارلىق ئىش بولىدۇ.



كونا ئورۇندۇق ياكى گىگانىت شىر

بىر كۈنى، ۋانگوخ^① بىر ئورۇندۇقنى ئۇچرىتىپ قالغان. ھەمدە «بۇ پەقەت بىر كونا ئورۇندۇقكە نەغۇ» دەپ كېتىپ قالماستىن، بەلكى ئورۇندۇققا ئۇزۇندىن-ئۇزۇن قارىغاندىن كېيىن، قولىغا رەسىم چۈتكۈسىنى ئېلىپ ئۇنى سىزىپ چىققان. بىر نەچچە دوللارغا سېتىۋالغىلى بولىدىغان بۇ ئورۇندۇق ۋانگوخنىڭ قولى ئارقىلىق 25مىليون دوللارغا يارايدىغان كاتتا ئەسەرگە ئايلانغان. ۋانگوخ ئۆزى كۆرگەن بۇ ئورۇندۇقتىكى بىر خىل مەۋجۇدلۇقنى ئۇنىڭغا ھېچقانداق ئىسىم قويماي ۋە ياكى ھۆكۈم قىلماي تۇرۇپ تونۇپ يەتكەن.

بىز دائىم ئۆزىمىزگە «مەن بىر كونا ئورۇندۇق» دەپ ئىسىم قويۇۋالسىمىز، نەتىجىدە، مەڭگۈ كونا ئورۇندۇق بولۇشقا تىرىشىمىز. ھەر قېتىم «مەن» دېگەن سۆزنى قىلغان ۋاقتىمىزدا، ئاللىبۇرۇن ساختا «مەن» دىن بىرنى يارىتىپ چىقىمىز. ھەر قېتىم «مەن» دېگەن ۋاقتىمىزدا دەل «مەن ئەمەس» قىسمىمىزغا قارايمىز. بۇ ساختا «مەن» بىزنىڭ جىنىسىمىز، ئائىلە كېلىپ چىقىشىمىز، بەدىنىمىز، ھىلىتىمىز، ئىرقىمىز، كەسپىمىز، مال-مۈلكىمىز ۋە دىنىمىزنى ئۆز ئىچىگە

① ۋانگوخ - ئىتالىيە ئەدەبىيات - سەنئەت گۈللىنىش دەۋرىدىكى ئاتاقلىق رەسسام.

مۇتەللىم كەلدى...

ئالدىدۇ. ئۇنىڭدىن باشقا بىز ئۆتەيدىغان ھەرخىل روللار (يەنى ئانا، دادا، دوختۇر، ئىنژېنېر...) شۇنداقلا ئۆتمۈشمىزدىكى ئەسلىمىلىرىمىز بۇ ساختا «مەن»نى تەشكىل قىلىدۇ. مۇنداقچە قىلىپ ئېيتقاندا، بىز دائىم دەيدىغان «مەن» پەقەت ۋە پەقەت ئۆزىمىز توقۇۋالغان ھېكايە خالاس. بىز مانا مۇشۇ ھېكايە ئىچىگە غەرق بولۇپ ۋە ئىشەنگەن ھالدا، «مەن»نىڭ ئىسكەنجىسىدىن قۇتۇلالماي ياشايمىز.

كۋانت فىزىكا ئالىملىرى «جىسىملارنىڭ شەكلى كۆزەتكۈچىنىڭ ئۇنىڭغا قانداق قارىشى تەرىپىدىن بەلگىلىنىدۇ» دەپ قارايدۇ. ئوبيېكتىپ دۇنيا (تاشقى رېئاللىق) ھەرگىزمۇ سۇبېيېكتىپ كۆزەتكۈچى (ئادەم) دىن ئايرىلىپ مەۋجۇد بولۇپ تۇرالمايدۇ. ھەمدە ئۈزلۈكسىز كۆزەتكۈچىنىڭ تەسىرىگە ئۇچراپ تۇرىدۇ. ھەرقانداق بىر ئوي-پىكىر شالاڭ، ئاجىز ئېنىرگىيەگە ئوخشايدۇ. بۇ ئوي-پىكىرلەر ئاڭسىز ۋە ئاڭلىق ھالدا تەكرارلىنىش ئارقىسىدا بەلگىلىك زىچلىققا ئىگە بولىدۇ. ئادەم دەل ئۆزىنىڭ ئاڭسىز ئوي-خىياللىرىنىڭ فىزىكىلىق ئىپادىلىنىشى خالاس. ئاددىي قىلىپ ئېيتساق، رېئاللىق (كىشىلەرنىڭ كالىسىدىكى تەقدىر) كەيپىيات تەرىپىدىن، كەيپىيات ئوي-خىياللار تەرىپىدىن، ئوي-خىياللار كىملىك تەرىپىدىن شەكىللىنىدۇ.

شۇنى ئەستە ساقلىشىمىز كېرەككى، كېسەللىك بولسا مېڭىدىكى تەكرار ئوي-خىياللارنىڭ نەتىجىسىدۇر. ھەرقانداق ئوي-خىياللارنىڭ يارلاندىرۇش ۋە داۋالاش خۇسۇسىيىتى بار، ئاددىي قىلىپ ئېيتسام، ئېغىر كېسەلگە

گرېپتار بولۇپ قالغان بىر كىشى تېخى دۇنياغا قوشىدىغان تۆھپىسى بارلىقىغا چەكسىز ئىشەنسە، سالامەتلىكى تېزلا ئەسلىگە كېلىشكە باشلايدۇ، ئەكسىچە ھاياتىم ئەرزىمەس دەپ ئويلىسا ئۆلۈمگە قاراپ ماڭىدۇ.

بەزى كىشىلەرنىڭ كېسەللىكتىن قۇتۇلمىقى ئىنتايىن قىيىن بولۇپ، كېسەللىككە خۇمار بولۇپ قالىدۇ. «مەن كېسەل» دېگەن ئۇقۇمنى ئاللىبۇرۇن ئۆزىنىڭ سالاھىيىتىگە، مۇنداقچە قىلىپ ئېيتقاندا كىملىكىگە كىرگۈزىۋالغانلىقى ئۈچۈن، قىش پەسلى بىلەن قار دېگەن ئۇقۇم بىلەن كەلگەندەك، «مەن» بىلەن «كېسەل» دېگەن ئۇقۇم ئىستىخلىق باغلىنىش ياساپ چىقىدۇ. قىش پەسلىنى «قار» سىز تەسەۋۋۇر قىلىش قىيىن بولغانغا ئوخشاش ئۇ خىل كىشىلەرنىڭ ئۆزىنى كېسەلسىز تەسەۋۋۇر قىلمىقى تەسكە توختايدۇ. باشقىچە قىلىپ ئېيتقاندا، كېسەلدىن قۇتۇلۇش كالىسىدىكى «مەن» نىڭ ئۆزگىرىپ كېتىشىدىن دېرەك بەرگەچكە، «مەن» نى ساقلاپ قېلىش ئۈچۈن، كېسەللىكنىمۇ ساقلاپ قالىدۇ.

مۇئەللىم كەلدى ...

بىر كۈنى بىر چىشى ئىر تاغ چوققىسىدا تۇغۇپ بولۇپلا ئۆلۈپ قاپتۇ. دۇنياغا يېڭىدىن كۆز ئاچقان ئىر بالىسى تاغدىن دومىلاپ چۈشۈپ تاغ باغرىدا ئوتلاپ يۈرگەن بىر توپ قوزلارنىڭ ئارىسىغا كىرىپ قاپتۇ. كۆزىنى ئېچىپ تۇنجى كۆرگەن نەرسىلەر قوي بولغانلىقى ئۈچۈن ئىر بالىسى ئۆزىنى قوي دەپ ھۆكۈم قىپتۇ ۋە ئىشىنىپتۇ. نەتىجىدە، قويلارغا ئوخشاش مەرەپ ۋە ئوتلاپ كۈن ئۆتكۈزۈپتۇ.

مۇئەللىم كەلدى...

ئايىلار ئۆتۈپ، يىللار ئۆتۈپ، مەلۇم بىر كۈنى ئوۋ ئوۋلاش ئۈچۈن كەڭرى دالىغا چىققان بىر ياۋايى شىر بىر توپ قويلارنىڭ ئارىسىدا ھېلىقى ياش شىرنىڭ مەرەپ ۋە ئونلاپ يۈرگىنىنى كۆرۈپ كۆزىگە ئىشەنمەي قاپتۇ. ھەمدە ئېتىلىپ بېرىپ بۇ ياش شىرنى تۇتۇۋاپتۇ. قورققىنىدىن قانداق قىلارنى بىلەلمىگەن بۇ ياش شىر ياۋايى شىردىن ئۆزىنى بېمەسلىكىنى، بىر قوشۇق قېنىدىن كېچىۋېتىشىنى ئۇنۇنۇپتۇ، ئۆزىنى قوي دەپ ياشاپ كەلگىلى ئۇزۇن بولغان بۇ ياش شىرغا ئۇنىڭ قوي ئەمەس، بەلكى ئۆزىگە ئوخشاش شىر ئىكەنلىكىنى قانداق چۈشەندۈرۈشنى ۋە ئىشەندۈرۈشنى بىلەلمىگەن بۇ ياۋا شىر ئۇنى بىر كۆل بويىغا ئاپىرىپتۇ ۋە ئۇنىڭغا كۆلگە قاراشنى بۇيرۇپتۇ. كۆلدىكى ئۆزىنىڭ شولىسى بىلەن ئۇنى قورقۇتۇۋاتقان ياۋا شىرنىڭ چىرايىنىڭ ئوپمۇ - ئوخشاش ئىكەنلىكىنى كۆرگەن بۇ ياش شىر دەررۇ شىرلارغا خاس كۈچ ۋە ھەيۋىگە تولۇپتۇ.

ئەلى، شۇنى ئېسىڭدە تۇتۇشۇڭ كېرەككى، سەن كىمگە ياكى نېمىگە ئايلىنىپ قالغان بولساڭ، مەن مۇشۇ شۇ دەپ ئويلايسەن ۋە ئىشىنىپ قالسىەن. ئەكسىچە سەن ئۆزۈڭنى كىم ياكى نېمە دەپ ئويلىساڭ ۋە ئىشەنسەڭ شۇنىڭغا ئايلىنسىەن. ھەر زامان ھەر ۋاقىت ئىچىڭدە سەن ئويلاپ يېتەلمەيدىغان تەسەۋۋۇرۇڭدىن ھالقىغان بىر گىگانىت شىرنىڭ بارلىقىنى مەڭگۈ ئۇنتۇپ قالما.

سىرلىق ئوردا

بابىلۇن پادىشاھى دۆلىتىدىكى بارلىق ھۈنەرۋەن ۋە ياغاچچى ئۇستاملارنى يىغىپ، ھەرقانچە ئەقىللىق كىشىمۇ كىرىشكە جۇرئەت قىلالمايدىغان، كىرگەن تەقدىردىمۇ ئېزىپ قالىدىغان، ئىنتايىن چوڭ بىر سىرلىق ئوردا سالدۇرۇپتۇ. كۈنلەرنىڭ بىرى، ئەرەبلەرنىڭ بىر پادىشاھى ئۇنىڭ ئوردىسىغا زىيارەتكە كەپتۇ. سىرلىق ئوردا ئارقىلىق ئۆزىنىڭ ھەيۋىتىنى نامايەن قىلىش ئۈچۈن، بابىلۇن پادىشاھى ئەرەب شاھىنى بۇ سىرلىق ئوردىغا تەكلىپ قىلىپتۇ. سىرلىق ئوردىغا كىرگەندىن كېيىن، قاتمۇ - قات توساق ۋە مۇرەككەپ يوللاردا ئېزىپ قالغان ئەرەب شاھى ئىنتايىن خورلۇق ھېس قىپتۇ. بىراق ئاخىرى چىقىش ئېغىزىنى تېپىپ قۇتۇلۇپ چىقىپ كېتىپتۇ. گەرچە ئىنتايىن ئاچچىقى كەلگەن بولسىمۇ، ئەرەب شاھى ئۆزىنى بېسىۋالغان ھالدا بابىلۇن پادىشاھىغا ئەرەب دۆلىتىدىمۇ مۇشۇنىڭغا ئوخشاش بىر سىرلىق ئوردىنىڭ بارلىقىنى، پۇرسەت بولغاندا ئۇنىڭغا كۆرسىتىپ قويىدىغانلىقىنى ئېيتىپتۇ. دە، ئادەملىرىنى ئېلىپ دۆلىتىگە قايتىپ كېتىپتۇ.

ئۇزاق ئۆتمەي، ئەرەب شاھى بابىلۇنغا قوشۇن تارتىپ ئۇلارنى گۈمران قىپتۇ. پادىشاھىنى بولسا تۆگىگە باغلاپ ئۇچ كېچە - كۈندۈز سەپەر قىلغاندىن كېيىن چەكسىز كەتكەن بىر

مۇئەللىم كەلدى...

قۇملۇقنىڭ ئوتتۇرسىغا تاشلاپتۇ ۋە ئۇنىڭغا: «ئەي، دۇنيانىڭ پادىشاھى، ئەينى چاغدا نۇرغۇن خاتا يوللاردىن، قورقۇنچلۇق ئىشىكلەردىن، ئەگرى-بۇگرى پەلەمپەيلەردىن ۋە چوڭقۇر ئازگاللاردىن تۈزۈلگەن مۇرەككەپ سىرلىق ئورداننىڭ بىلەن مېنى ئازدۇرماقچى بولغانىدى. بىراق مەن يەنىلا چىقىپ كېتەلگەن. سەن تۇرغان بۇ چەكسىز قۇملۇق بولسا دەل مېنىڭ ساڭا كۆرسەتمەكچى بولغا سىرلىق ئوردان. بۇ يەردە سېنى ئازدۇرىدىغان يول، توساق، خاتا ئىشىك ۋە ئازگاللار يوق. قېنى مەن سېنىڭ بۇ سىرلىق ئورداندىن قانداق چىقىپ كېتىدىغانلىقىڭنى كۆرۈپ باقاي.» دېگىنىچە كېتىپ قاپتۇ.

نەتىجىدە بابىلۇن شاھى ئۇزۇنغا بارماي ئۇسسۇزلۇق ۋە ئاچارچىلىقتىن جان ئۇزۇپتۇ.
مۇئەللىم كەلدى.....

قارا ئەلى، نىشانسىز ھايات بولسا توغۇرلانمىغان سائەتكە ئوخشايدۇ، توغرا ماڭغاندەك كۆرۈنىدۇ، بىراق ئەزەلدىن توغرا ۋاقىتنى ئېيتىپ بېرەلمەيدۇ. ئادەمنىڭ نىشانى ئىككى خىل بولىدۇ. بىرى، ئىچكى نىشان، يەنە بىرىسى تاشقى نىشان. ئىچكى نىشانىڭغا يەتكەندىن كېيىن تاشقى نىشاننىڭ ئوخشايدۇ.

دېڭىزغا ئاغزى ئېتىك قۇرۇق بوتۇلكىدىن بىرنى تاشلىغىنىڭدا، ئۇ غايەت زور دېڭىزدا لەيلەپ يۇرگەن بىر قۇرۇق بوتۇلكا خالاس. ئەگەر ئۇنىڭ ئاغزىنى ئېچىۋەتكىنىڭدە، سۇ تەبىئىيلا كىرىپ تولدۇرىدۇ، تولغاندا

بولسا ئۇ ئاللبۇرۇن دېڭىزغا ئايلىنىپ بولغان بولىدۇ. ئىچكى نىشانىڭغا يېتىش مانا شۇنداق سېنى كۈچلەندۈرىۋېتىدۇ. ئۇ چاغدا ئىشلارنى سەن قىلمايسەن، ئالەم سەن ئارقىلىق قىلىدۇ. سەن يازمايسەن، ئالەم سەن ئارقىلىق يازىدۇ. خۇددى قايسېر شائىر ئېيتقاندەك:

- مەن بولسام نەينىڭ ئۈستىدىكى بىر تال تۆشۈك،
تەڭرى پۈۋلەيدۇ، مەندىن ئاۋاز چىقىشقا باشلايدۇ. قېنى
مۇزىكامنى ئاڭلا.

ئىچكى نىشانىڭغا يەتكەندە ئىشلاردىن خۇشاللىق ئىزدەيمەيسەن، بەلكى ھەممە ئىشلارغا خۇشاللىق كىرگۈزۈسەن، نېمىلا قىلساڭ تەلىپىڭ كېلىدۇ. خۇددى قۇرۇق بوتۇلكا بوتۇلكا ھالىتىنى يوقاتقاندىلا دېڭىزغا ئايلىنالمىغىنىدەك، كالاڭدىكى «مەن» نى يوقاتقىنىڭدا سەنمۇ بىر غايەت زور كۈچكە ئايلىنىسەن.

ئىچكى نىشانغا يېتىشنىڭ بىرىنچى باسقۇچى ۋە شۇنداقلا ئەڭ ئاخىرقى باسقۇچى بولسا «ھازىر» دا ياشاشنى بىلىشتۇر. كىشىلەرنىڭ «ھازىر» دا ياشىيالماسلىقىدىكى سەۋەب بولسا ئۇلارنىڭ كاللىسىدىكى «مەن» ئۆتمۈشىنى تىراپىدىيەلىك ھېكايىگە ئايلاندۇرۇپ «ھازىر» نى ئۆتمۈشنىڭ كۆڭۈلسىز نەتىجىسى قىلىپ كۆرىنىدۇ. ياكى بولمىسا «كەلگۈسىدە چوقۇم خۇشال بولىسەن» دېگەن ۋەدىنى بېرىش ئارقىلىق «ھازىر» نى بولسا كەلگۈسى ئۈچۈن تۆلەيدىغان «بەدەل» قىلىپ كۆرىنىدۇ.

مۇئەللىم كەلدى... .

ئۆيۈڭدە كىتاب كۆرۈپ ئولتۇرغان ۋاقتىڭدا، ئۆزۈڭدىن «ھازىر مېنىڭ دوستلۇرۇم بارمۇ؟ ئاشقىم بارمۇ؟ ئاتا-ئانىم بارمۇ؟» دېگەن سوئاللارنى سوراپ كۆر. بەلكىم، «بار» دەپ جاۋاب بېرىشىڭ مۇمكىن. بىراق يەنە بىر سوراپ كۆر، ھازىر ئۇلار راستىنلا بارمۇ؟ ئەمەلىيەتتە، ئۇلارنىڭ بار ئىكەنلىكى ئېسىڭدە خالاس. ئۇلار پەقەت ئەسلىمەڭدىلا مەۋجۇد. كىتاب ئوقۇغىنىڭدا، سەن ۋە كىتابتىن باشقا ھېچقانداق نەرسە مەۋجۇد بولمايدۇ. بۇنى چۈشەنگىنىڭدە سەن «ھازىر» دا ياشايسەن.

ھازىردا ياشاشنىڭ بىرىنچى قەدىمى بولسا ھازىرنى قوبۇل قىلىشتۇر. ھازىرنى قوبۇل قىلىشنىڭ ئالدىنقى شەرتى «ھازىر» نىڭ مەڭگۈ ياخشى بولىدىغىنىنى بىلىشتۇر. دائىم «ھازىر» نى ئېھتىياجىڭغا ماسلاشتۇرۇش ئەمەس، بەلكى ھازىرنىڭ ئېھتىياجىغا ماسلاشماق لازىم. «ھازىر» نىڭ سەن ئۈچۈن ئەڭ ياخشى ئىكەنلىكىنى تونۇپ يەتكەن ۋاقتىڭدا، قىلغان ھەربىر ئىشىڭغا خۇشاللىق ئاتا قىلسەن. نەتىجىدە، ھەربىر ئىشىڭدا سۈپەت پەيدا بولىدۇ. ئاندىن تاشقى دۇنيادىن خالىغان بىر نىشاننى تاللا، نىشان بىلەن خۇشاللىق بىرلەشسە قىزغىنلىققا ئايلىنىدۇ. قىزغىنلىق دېگەن سۆزنىڭ مەنىسى بولسا، تەڭرى تەرىپىدىن ئىگەللىنىش دېمەكتۇر. ئۇ چاغدا ئىشلارنى سەن قىلمايسەن، تەڭرى سەن ئارقىلىق قىلىدۇ. ئىچكى نىشانىڭغا قاراپ بىر قەدەم ئالغىنىڭدا، ئۇ ساڭا قاراپ ئون قەدەم ئالىدۇ.

مەلۇم بىر نىشانغا ئىگە بولغان كىشى ھاياتتىن ئىبارەت بۇ
سىرلىق ئوردىدا مەيلى قانچىلىك توسالغۇ ۋە يىپىكى
ئازدۇرۇشلار بولسۇن، ھامان چىقىپ كېتەلەيدۇ. ئۇنىڭدىن
چىقىپ كېتىشنىڭ ئۇسۇلى بولسا، «ھازىر» نى ياخشى
قىلمىشتۇر. نىشانى يوق كىشى بولسا خۇددى ئەرەب شاھىنىڭ
قۇملۇقىغا ئوخشاش گائىگرەش ئىچىدە ياشايدۇ. ھېچقانداق
توسالغۇ، خاتا ئىشىكلەر، ئازگاللار ۋە مەغلۇبىيەتلەرگە
ئۇچرىمايدۇ. بىراق مۇشۇ «ئۇچرىماسلىق» لار بولسا دەل
ئەڭ چوڭ ئىچىنىشلىق ئېزىپ قېلىشنى كەلتۈرۈپ چىقىرىدۇ.



سەن يالغۇز ئەمەس

قەدىمكى مايالىقلار سالاملاشقان ۋاقتتا، «مەن يەنە بىر سەن» دىگەن جۈملىنى ئىشلىتىدىكەن. ئۇلارنىڭ ئىپادىلىمەكچى بولغىنى، سەن قانداق بولساڭ مەن شۇنداق، ياخشى تۇرغان بولساڭ مەنمۇ ياخشى، كۆڭلۈڭ يېرىم بولسا مېنىڭمۇ كۆڭلۈم يېرىم. بۇ نېمە دېگەن ئاددىي، بىراق شۇنچە گۈزەل ۋە كۈچلۈك سالام-ھە! گەرچە قەدىمكى مايالىقلار كۋانت فىزىكىسى توغرىسىدا ھېچنېمىنى بىلمىسىمۇ، بۇ خىل سالاملىشىشنىڭ ئۆزىدىنلا كۋانت فىزىكىسىنىڭ، سەن يالغۇز ئەمەس، دېگەن پىرىنسىپى چىقىپ تۇرىدۇ.

ئەلۋەتتە، ھايات مۇساپىمىزدا مۇڭلىغان ئوخشاش بولمىغان ئۆزىمىز بىلەن ئۇچرىشىپ تۇرىمىز. بەزىدە ئۆزىمىزنى دۇنيادىن ئايرىم يالغۇز ھېس قىلساقمۇ، ئەمەلىيەتتە ئەتراپىمىزدىكى ھەربىر شەيئىي ۋە ئادەم بىلەن باغلىنىپ تۇرىمىز. كۋانت فىزىكا نەزەرىيەسى بويىچە ئېلىپ ئېيتقاندا، يالغۇز ھالدا مەۋجۇد بولىدىغان ھېچقانداق نەرسە يوق، ھەممە نەرسە بىر-بىرى بىلەن باغلىنىپ تۇرىدۇ، بۇ خىل باغلىنىش «رايونىسزلىشىش» دەپ ئاتىلىدۇ.

ئاتوم زەررىچىلىرىنى ئۆزىنىڭ ئەسلى ماھىيىتى قىلغان بۇ شەيئىلەرنىڭ كۆزىمىزگە ئايرىم كۆرۈنۈشىنىڭ سەۋەبى بولسا ۋاقىت ۋە بوشلۇق تەرىپىدىن ئالدىنغان بەش سەزگۈ

ئەزالىرىمىزنىڭ چەكلىمىلىكىدىندۇر. ئالەمگە نەزەر تاشلىغاندا قارايدىغىنىمىز بىر پۈتۈنلۈك، بىراق كۆرگىنىمىز ئايرىملىق؛ قارايدىغىنىمىز چەكسىزلىك، بىراق كۆرگىنىمىز چەكلىكلىك؛ قارايدىغىنىمىز يوقلۇق، كۆرگىنىمىز «بار»لىقتۇر؛ ھەر بىر ئادەمنىڭ بەدىنىدە ئولتۇراقلاشقان «ئاڭ(روھ)»مۇ بىر-بىرىگە باغلىنىپ تۇرىدۇ ۋە تەسىر قىلىپ تۇرىدۇ.

مايمۇنغا بانانى يۇيۇپ يېيىشنى ئۆگىتىش ئۈچۈن مەلۇم بىر ئارالغا كەلگەن بىر تۈركۈم ئالىملار غەلىتە بىر ھادىسىنى بايقىغان. دەسلەپتە، ئارالدىكى تۇنجى مايمۇنغا بانانى يۇيۇپ يېيىشنى ئۆگىتىش ئۈچۈن 45 كۈن ۋاقىت سەرپ قىلغان. بىراق باشقا مايمۇنلار ئىنتايىن قىسقا ۋاقىتتا بانانى يۇيۇپ يېيىشنى ئۆگىنىۋالغان. نەتىجىدە، ئادەمنىڭ مايمۇنغا ئۆگەتكىنىگە قارىغاندا مايمۇننىڭ مايمۇنغا ئۆگەتمىكى ئوڭشاي بولىدىكەن، دەپ خۇلاسە چىقارغان. ئالىملارنى ھەيران قالدۇرغان ھادىسە پەقەت مۇشۇلا ئەمەس، ئەلۋەتتە. بىر نەچچە ھەپتىدىن كېيىن، ئالىملار ئۆزى تۇرغان ئارالدىن نەچچە يۈز مېل يىراقلىقتىكى يەنە بىر ئارالدا ياشايدىغان بىر توپ مايمۇنلارنىڭمۇ تۇيۇقسىز بانانى يۇيۇپ يېيىشكە باشلىغانلىقىنى بايقىغان. ئۇلار بۇنى قانداق ئۆگەندى؟

ھالبۇكى، پۈتكۈل دۇنيادىكى ئىنسانلار بىر-بىرى بىلەن چەمبەرچەس باغلانغان بولۇپ، دۇنيانىڭ ھالاك بولۇشى ياكى گۈللىنىشى كۈللىكتىپ ئاڭ بىلەن زىچ مۇناسىۋەتلىك بولىدۇ. پەقەت ۋە پەقەت ئىتتىپاقلىق ۋە ئىناقلىقلا شەخس ۋە جەمئىيەتنىڭ تەرەققىياتىغا كاپالەتلىك قىلالايدۇ. بۇ خىل

مۇكەللىم كەلدى...

ئىناقلىقنى پەقەت مۇھەببەتلا ئورۇندىيالايدۇ. شۇڭا مەن مۇھەببەتنى ئېتىقادتىمۇ مۇھىم ئورۇنغا قويىمەن. چۈنكى ئېتىقادنىڭ بىزنى باشلاپ بارىدىغان ئەڭ ئاخىرقى مەنزىلى يەنىلا مۇھەببەت بولۇپ چىقىدۇ.

مۇكەللىم كەلدى...

ئوقۇتقۇچى سىنىپتىكى بالىلاردىن:

- قاراڭغۇلۇق تۈگەپ تاي ئاتقانلىقنى قانداق بىلىمىز؟ -

دەپ سوراپتۇ.

ئوقۇغۇچىلاردىن بىرى:

- ئەگەر ئەنجۈر دەرىخى بىلەن زەپتىۈن دەرىخىنى پەرقلىنىدۇرەلمىگۈدەك يورۇقلۇق چۈشسە تاي ئېتىپتۇ، دېسەك بولىدۇ، - دەپ جاۋاب بېرىپتۇ.

- ياق مۇكەللىم، مېنىڭچە قوي بىلەن ئۆچكىنى پەرقلىنىدۇرەلمىگۈدەك يورۇقلۇق چۈشسە تاي ئېتىپتۇ، دېسەك بولىدۇ، - دەپ جاۋاب بېرىپتۇ يەنە بىر ئوقۇغۇچى.

ئوقۇغۇچىلارنىڭ جاۋابلىرىنى ئاڭلاپ بولغاندىن كېيىن ئوقۇتقۇچى كۈلۈمسىرەپ تۇرۇپ:

- يىراقتىن سىلەر ئەزەلدىن كۆرۈپ باقمىغان ناتونۇش بىر ئادەمنى كۆرۈپ «ھە، قېرىندىشىم كېلىۋېتىپتۇ» دېيەلگەن ۋاقىتلىقلاردا، ئىنسانىيەت ئۈچۈن قاراڭغۇلۇق تۈگەپ تاي ئاتقانلىق بولىدۇ، - دەپ جاۋاب بېرىپتۇ.

ئاڭلا ئەلى، باشقىلار مەيلى قانداق ئويلىسۇن، سەن ئۆزۈڭنى ئىنسانىيەت بىلەن بىر دەپ ئويلا، پۈتۈن ئىنسانىيەتنىڭ كۈچى مەندە دەپ ئويلا، قىلىۋاتقان ئىشىڭغا

ۋۇجۇدۇڭنى بەر، نەتىجىدىن ھۇزۇرلان، بىراق باغلىنىپ قالما.
نەتىجىگە باغلىنىپ قېلىش ئىزىتقۇنى كۆرگەن بىلەن بىراق ۋەزىر
ئۇ سېنى ئاكا قىلىدۇ ياكى غەرق قىلىدۇ.

مەنچىلىك، مەنمەنچىلىك ۋە ئايرىمچىلىقلارنى كونا
چاپاننى سېلىۋەتكەندەك تاشلىۋەت. ئۆزۈڭنى پۈتكۈل
ئىنسانىيەت بىلەن بىر گەۋدە قىلالغاندا، مۇگدەپ ياتقان
تاغلارمۇ سەن ئۈچۈن ئويغىنىدۇ. دەرەخلەرنىڭ ئاۋازلىرىنى،
سۇلارنىڭ ناخشىلىرىنى ئاڭلايسەن.

ئىل دەرياسىنى ئوتتۇرىدىن ئايرىۋەتكىنى ھەرگىزمۇ
مۇسانىڭ ھاسسى ئەمەس، بەلكى كىشىلەرنىڭ قول تۇتۇشۇپ
ئىشەنچ بىلەن ئالغان ئورتاق قەدىمدۇر. ئۇچرىغان ھەربىر
ئادەمگە، نەرسىگە، ئىشلارغا، ھەتتا ھايۋانلارغىمۇ
مۇھەببىتىڭنى تولۇق بەر. ئۇلارنى ئۆزۈڭنىڭ ئوقۇتقۇچىسىغا
ئايلىنىدۇر. ھەتتا قارىماققا سوغۇق تۇيۇلغان كىشىلەرنى ۋە
پايدىسىز كۆرۈنگەن ئىشلارنىمۇ قوبۇل قىلىشنى ۋە سۆيۈشنى
بىل. پايدىسىز دەپ قارىغان شۇ ئىشلار ۋە كىشىلەر سەن
ئۈچۈن ئەڭ چوڭ ياردەمدە بولىدۇ. سەن ھېچقانداق نەرسىگە
سەۋەبسىز ئۇچراپ قالمايسەن. ئالدىڭدىكى سېنىڭ مېڭىشىڭغا
توسالغۇ بولغان ئاشۇ ھاشىنىڭ شويۇرغا رەھمەت ئىيت.
توغرا، ئۇنىڭ سېنى توسۇپ قويغىنىغا ۋە ياكى سۈرئىتىڭنى
ئاستىلىتىپ قويغىنىغا رەھمەت ئىيت. چۈنكى دەل شۇلار
سەۋەبلىك سەن ئۆلۈمدىن قۇتۇلۇپ قالسىەن. سۆيگۈنۈشنىڭ
مۇنۇ گېپىنى ئېسىڭدىن چىقارما:

مۇتەللىم كەلدى...

ھەسەن - ھۈسەننى كۆرۈش ئۈچۈن يامغۇرنى ياخشى كۆرۈشنى بىلىشىڭ لازىم.

ياش تۆكۈمە دېمەيمەن، ياش تۆككەندە قانغۇچە تۆك، بىر تامچە ياشنىمۇ ئىچىڭگە يۇتما، ئۇ ساڭا ئۆزىنىڭ تۈزلىق بولىدىغانلىقىنى تولۇق ھېس قىلدۇرۇپ بولغاندا تەبئىيلا توختايدۇ. ھەرقانداق «ئازاپ» ساڭا ئۆگەتمەكچى بولغىنىنى ئۆگىتىپ بولغان ھامان توختايدۇ. ھەر بىر ھەرىكىتىڭگە ئاچچىق غەزەپ ياكى ئۆچمەنلىك ئەمەس بەلكى مۇھەببەت يېقىلغۇ بولسۇن. ئاچچىق ئۆزۈڭگىمۇ، ئۆزىڭگىمۇ ئاپەت ئېلىپ كېلىدۇ. قاتتىق بوراندا يەلپۈنمۇ ئاتقان ئوت يالقۇنىدىن باشقىلار قانداقمۇ ئىسسىنالىسۇن؟

كەمچىلىك، خاتالىقلارنىڭدىن نەمۇس قىلما. ئۇلارنىمۇ سۆي، خۇددى ئوتنىڭ ئەتراپىدا تۇتۇن بولغىنىدەك، ھەرقانداق ھەرىكەتتە كەمچىلىك ۋە خاتالىق بولىدۇ. بۇ خاتالىقلار ساڭا «ئەمدى قىلما، ۋاز كەچ» دېيىش ئۈچۈن ئەمەس، بەلكى «ئەمدى مۇنداق قىل» دېيىش ئۈچۈن كەلدى. دۇنيادا مەغلۇبىيەت دەيدىغان نەرسە يوق. ئەگەر ئاشۇ مەغلۇبىيەتلەردىن ئاز تولا نەرسە بىلىۋالساڭ، بۇمۇ بىر غەلبە. چۈنكى قىلىشنىڭ ئەڭ چوڭ مېۋىسى بىلىشتۇر.

قەلبىڭنىڭ ھېچكىم چىقىلالمايدىغان يەرلىرىگە «مەن ئىنسانىيەت ئۈچۈن، ئىنسانىيەت مەن ئۈچۈن» دېگەن جۈملىنى ئويۇۋال. مانا بۇ كۈچ بىلەن ئۆزۈڭ ۋە كىشىلەر ئۈچۈن خىزمەت قىل، ئۆزۈڭنى ئىنسانىيەتكە قانچە بەرگەنسە شۇنچە بېرىش قابىلىتىگە ئىگە بولىسەن.

ئۆمۈچۈكنىڭ سۆزى

ھايۋاناتلار دۇنياسى بولسا ماھارەتچىلەر ۋە پۇرسەتپەرەسلەر دەپ ئىككىگە بۆلىنىدۇ. بۈركۈتكە ئوخشاش ھايۋاناتلار ماھارەتچىلەر تۈرىگە تەۋە بولۇپ، ئوۋ ئوۋلىغاندا ئۆزىنىڭ ئالاھىدە ماھارىتىگە تايىنىدۇ. باشقا ۋاقىتلاردا، ئۆزىنىڭ راھەت ۋە تىنچ ھالىتىنى ساقلايدۇ. پۇرسەتپەرەسلەر بولسا مەيلى يېمەكلىك ئىزدەش ياكى كۈشەندىلىرىدىن ساقلىنىش بولسۇن پۇرسەتكە تايىنىدۇ. شۇڭا ئۇلار دائىم جىددىي ھالەتنى ساقلايدۇ.

ئۇ بىر يازنىڭ چۈشتىن كېيىنى ئىدى، تۇرپانغا ئېلان ئىشلەش ئۈچۈن باردۇق. «تۇرپان ئىسسىق» دېيىش ھەرگىزمۇ تۇرپاننىڭ يازدىكى ئوت ئىسسىق ھالىتىنى تەسۋىرلەشكە يېتەرلىك بولمايدۇ دەپ قارايمەن. ئاران دېگەندە بىر ئۆزۈم دەرىخىنىڭ ئاستىغا كىرىۋالدۇق. بىچارە توپا بېسىپ كەتكەن بۇ دەرىخىنى يىلاپ ھېچكىم يۇيۇپ قويمىسىمۇ يەنىلا ھېچكىمدىن ئۆزىنىڭ سايىسىنى ئايمايتتى. گەرچە مۇشۇ سايىسى ۋە مېۋىلىرى بىلەن نۇرغۇن كىشىلەرنى چوڭ قىلىپ قېرىتقان بولسىمۇ، بۇ ئۆزۈم دەرىخىنىڭ قېرىپ كەتكەنلىكىگە ھېچكىم دىققەت قىلمىغانىدى.

تۇيۇقسىز ئۆزۈم دەرىخىگە تور باغلىغان بىر ئۆمۈچۈككە كۆزۈم چۈشتى. بۇ ئۆمۈچۈك دۇنيانىڭ بارلىق ئىشىلىرىدىن

مۇئەللىم كەلدى... .

بىخەۋەر، شۇنداقلا كارى يوق ھالدا تور توقۇۋاتاتتى. ئۇنىڭ تورغا ئېلىشىپ قالغان چىۋىن قاتارلىق كىچىك ھاشارەتلەرنى كۆرۈپ، ئاندىن ئۆمۈچۈكنىڭ ھاشارەتلەرنى يەپ ھايات كەچۈرىدىغانلىقىنى بىلىدىم.

ئۆمۈچۈك ھاشارەتلەرنى ئوزۇق قىلىدىكەن - يۇ، بىراق مەن تا ھازىرغا قەدەر بىرەر ئۆمۈچۈكنىڭ چىۋىن قوغلاۋاتقانلىقىنى كۆرۈپ باقمىدىم. بۇ نېمە دېگەن ئەخمىقانە گەپ؟ ئەگەر ئۆمۈچۈك راستىنلا چىۋىنلارنى قوغلاپ تۇتمەن دەپ ئويلىسا، مەڭگۈ بىر تالنىمۇ تۇتالماي ئاچارچىلىقتىن ئۆلۈپ قالىدۇ. شۇ سەۋەبلىك، ھايۋاناتلار دۇنياسىدىكى ماھارەتچى ھايۋان بولۇش سۈپىتى بىلەن ئۆمۈچۈك چىۋىن قوغلاشنى ئەمەس بەلكى تور توقۇشنى تاللىغان. چۈنكى توقىغان تور قانچە مۇستەھكەم ۋە چوڭ بولسا، ئوزۇقلۇقلار ئۆزلىكىدىن كېلىدۇ.

«تۆمەنمىڭلىغان كىشىلەرنىڭ پۇل، ئابروي ۋە ھوقۇق ئۈچۈن شۇنچە تىرىشىپمۇ ئۇ نەرسىلەرگە ئېرىشەلمەسلىكىنىڭ سەۋەبى بولسا دەل مۇشۇ يەردە ئىكەندە.» دېدىم ئىچىمدە. چۈنكى كىشىلەرنىڭ قارىغۇلارچە بۇ نەرسىلەرنى قوغلىشىشى دەل ئۆمۈچۈكنىڭ چىۋىن قوغلاپ تۇتمەن دېيىشى بىلەن پەرقلىنمەيدۇ. توۋا، بىز ئىنسانلار مۇشۇ ئۆمۈچۈكچىلىكمۇ بولالمايتۇق.

ئۇنداقتا، بىز تورنى قانداق توقۇيمىز؟

مۇئەللىم كەلدى.....

مەلۇم بىر كۈنى، بىر كىشى يولدىن ئۆتۈپ كېتىۋاتقاندا، ئىبادەتخانا سېلىش ئۈچۈن ھارۋىدا توپا توشۇۋاتقان ئۈچ كىشىنى كۆرۈپتۇ ۋە ئايرىم-ئايرىم ھالدا ئۇلاردىن نېمە ئىش قىلىۋاتقانلىقىنى سوراپتۇ.

- توپا توشۇۋاتقىنىمنى كۆرمەيۋاتامسەن؟ - دەپ جاۋاب بېرىپتۇ بىرىنچى كىشى ناھايىتى ئاچچىقلانغان ھالدا.
- مەن ئىشلەپ جان بېقىۋاتمەن، - دەپ جاۋاب بېرىپتۇ ئىككىنچى كىشى.

ئۈچىنچى كىشى بولسا «مەن تەڭرىنىڭ ئۆيىنى سېلىۋاتمەن» دەپ جاۋاب بېرىپتۇ.

قارا ئەلى، گەرچە بۇ ئۈچ كىشى ئوخشاش بىر ئىشنى قىلىۋاتقاندا كۆرۈنسىمۇ، ئەمەلىيەتتە ئۇلار ئايرىم-ئايرىم ئۈچ ئىش قىلىۋاتقان ھېسابلىنىدۇ. چۈنكى ئۇلارنىڭ بۇ ئىشلارنى قىلىۋاتقان مەقسىتى ئوخشمايدۇ. نەتىجە ھامان نېمە ئىش قىلغىنىڭ ئارقىلىق ئەمەس، بەلكى ئۇ ئىشنى نېمە ئۈچۈن قىلىۋاتقىنىڭ ئارقىلىق بەلگىلىنىدۇ. شۇ سەۋەبلىك، بىرىنچى كىشى مەڭگۈ توپا توشۇيدۇ؛ ئىككىنچىسى بولسا جېنىنى قامدايدۇ؛ ئۈچىنچىسى راستىنلا تەڭرىنىڭ ئۆيىنى ياساپ چىقىدۇ. شۇنداقلا ئۇنىڭدا ھېرىش-چارچاش بولمايدۇ، بولسىمۇ ھۇزۇرلىنىدۇ؛ ھەر بىر ئادەمنىڭ قىلىۋاتقان ئىشى بولسا دەل ئۆمۈچۈكنىڭ تور توقۇشىغا ئوخشايدۇ. قانچە ئىنچىكە، قانچە مۇستەھكەم توقۇلسا، ئوزۇقلۇقلار قېچىپ كېتەلمەيدۇ.

مۇكەللىم كەلدى...

«بىراق مېنىڭ قىلىۋاتقىنىم ئاددىي بىر ئىش تۇرسا، قانداقمۇ چوڭ ئىشلارنى ھۇجۇدقا چىقىرايلىمەن؟» دەپ ئويلاپ قالما. يەر بېغىرلىغۇچى ھايۋانلارنىڭ تېرىلىرى تەدرىجىي تەرەققىي قىلىش جەريانىدا بەدىنىنى تېخىمۇ ئىسسىق ساقلاش ئۈچۈن يۇمشاق پەيلەرگە ئۆزگەرگەنىدى. بىراق كىم بىلسۇن، ئۇلارنى سوغۇقتىن ساقلاش ئۈچۈن پەيدا بولغان بۇ ئاددىي پەيلەر بولسا ئۇلارنى ئاسماندا ئۇچىدىغان قۇشلارغا ئايلاندۇرۇپ قويدى.

ئەنە شۇنداق «ئاددىي» ئىشلارنى ئاددىي بولمىغان مەقسەتلەر بىلەن ھۇجۇدىڭنى بېرىپ، ئۈزلۈكسىز داۋاملاشتۇرساڭ، ھامان بىر كۈنى سەن ئويلىغان ئاشۇ «ئاددىي» ئىشلار سېنى ئاسمانغا كۆتۈرۈپ چىقىدۇ.

ئائىلا ئەلى، ئادەم ھەرقانداق بىر ئىشقا پۈتۈن ۋۇجۇدىنى بەرمەك لازىم. قىلىۋاتقان ئىشلىرىڭنى باشقىلارغا كۆرسىتىش ئۈچۈن ئەمەس، ھايات ۋەزىپەڭنىڭ سۈپىتىدە ئورۇنلا، ھەتتا كىشىلەر ئالدىراپ بايقىيالمىدىغان ئاشۇ ئىنچىكە تەپسىلاتلارغا دىققەت قىلىش ۋە قىلماسلىق سېنىڭ مەغلۇب بولۇشۇڭ ياكى غەلبە قىلىشىڭنى بەلگىلەيدۇ.

ئوقۇتقۇچىلارغا ئېيت، ئوقۇغۇچىلىرىنى ئالىم قىلىش ئۈچۈن تەربىيەلىمىسە سېنى ئۇلارنى زاڭلىق قىلىدۇ. ئۆگىنىشتىنمۇ مۇھىم بولغىنى ئوقۇغۇچىلاردا مەڭگۈ ئۆگىنىش روھىنى شەكىللەندۈرۈشتۇر. ئوقۇتقۇچىنىڭ ساپاسى بولسا بالىلارغا «نېمانداق چۈشەنمەيسىلەر؟!» دېيىش ئارقىلىق

ئەمەس، بەلكى ئۆزىگە «ئەجەپ چۈشەندۈرەلمەيمەنغۇ؟» دېيىش بىلەن ئۆلچىنىدۇ.

ئوقۇغۇچىلارغا ئېيت، كىتابلارنى جېنىدىن ئەزىز مۇئەللىملىرىنى ئاتا-ئانىسىدىنمۇ ئۇلۇغ، سىنىپلىرىنى ئائىلىسىدىنمۇ ئىللىق كۆرەلمەسە، پارتىلار ئۇلارنى زاغلىق قىلىدۇ. ياراملىق ئوقۇغۇچى بولسا «مەن بىلەلمىدىم» دېيىش بىلەن ئەمەس بەلكى «ھازىرچە بىلەلمىدىم» دېيىش بىلەن ئۆلچىنىدۇ.

ناۋايىلارغا ئېيت، نانلارنى ئۆزى يېيىش ئۈچۈن يېقىپ، ئاندىن باشقىلارغا ساتسۇن. ئۇنداق قىلالمىسا، تونۇرلار غەزەپلىنىدۇ.

يازغۇچىلارغا ئېيت، قەلەملىرى ئەرزان، خەتلىرى سەت بولسىمۇ، يۈرىكىنى يازسۇن. ئۇنداق قىلالمىسا، ئۇلار سىياھلار قەغەزلەرنى ئىسراپ قىلغۇچىغا ئايلىنىپ قالىدۇ. دوختۇرلارغا ئېيت، «داۋالىغىلى بولمايدۇ» دېگەن كېسەللەرنىمۇ داۋالاشقا تىرىشىسۇن. چۈنكى ئالەمگە دورا ئاۋۋال، كېسەل كېيىن كەلگەن.

تەنھەرىكەتچىلەرگە ئېيت، «مەن ئەمدى بولالمىدىم» دېگەن ۋاقتتا يەنە يۈگۈرسۇن. ئۇلار ئۆزىدە قانچىلىك يوشۇرۇن كۈچنىڭ بارلىقىنى مەڭگۈ بىلەلمەيدۇ.

ساقچىلارغا ئېيت، رەھىمسىز بولۇش ئۈچۈن رەھىمدىللىكتىن، رەھىمدىل بولدۇم دەپ رەھىمسىزلىكتىن ۋاز كېچىشنىڭ ھاجىتى يوق. ئۇلار بولسا خەلق ساقچىسى. خەلقنى قوغدايدۇ، خەلق تەرىپىدىن قوغدىلىنىدۇ.

مۇكەللىم كەلدى... .

سەنئەتكارلارغا ئېيت، ناخشىلىرى ئارقىلىق ئۆزىنى
ئەمەس، ئۆزى ئارقىلىق ناخشىلىرىنى ئىپادىلىسۇن. چۈنكى
خەلق ئۇلارنىڭ ناخشىلىرىنىلا ئەمەس، ھاياتىنىمۇ دورايدۇ.
ئۆزۈڭگە ئېيت، قەيسەر بول، مەن سېنى سۆيىمەن.



ھەممىنى بەر

رەۋايەتلەرگە ئاساسلانغاندا، سۇلايمان شاھنىڭ بىر ئۈزۈكى بولۇپ، بۇ ئۈزۈككە ئىگە بولغان كىشى قۇشلار بىلەن پاراڭلىشىش قابىلىيىتىگە ئېرىشىدىكەن. ئۈزۈك كېيىنكى ۋاقىتلاردا يۈتۈپ كەتكەن بولۇپ، ئاڭلاشلارغا قارىغاندا بىر تىلەمچى ئۇنى تېپىۋالغان ئىكەن. قىزىق ئىش، بەزىدە ئامەت قارىماققا ئامەتكە قىلچە ئەرزىمەيدىغان كىشىلەرگە نېسىپ بولۇپ قالىدۇ. كىم بىلىدۇ، ئۇ تىلەمچى ھازىر بىرتالمۇ قۇشلار ياشىمايدىغان مەلۇم بىر جايدا تىلەمچىلىك قىلىۋاتامدۇ؟

ئۇ كۈنى، مۇشۇ كىتابنى يېزىپ پۈتتۈرگەن ئۆيۈمدە ئۇخلاپ قالدىم. ئەتىگەندە يۇمشاقتىن قاتتىقراق چېكىلگەن ئاۋازدىن ئويغۇنۇپ كەتتىم. «ئىشىكىنى چەككەن كىم؟» دېگەن سوئالىغا داۋاملىق ئىشىك چېكىش ئارقىلىق جاۋاب بەرگەن بۇ ئادەمنى كۆرۈپ بېقىش قىزغىنلىقىم پەيدا بولدى. ئىشىكىنى ئاچتىم. دەرۋەقە، بەش ئەزاينىڭ مېنىڭكىدىنمۇ ساغلام ۋە بېجىرىم ئىكەنلىكىنى نەزەرگە ئالغاندا، تىلەمچى بولۇشقا تېخى سالاھىيىتى توشمايدىغان، بۇرۇقى ساقلىدىن كۆپرەك ئۆسكەن بىر كىشى قولىنى ماڭا سۇنۇپ سەددىقە تىلەۋاتاتتى.

مۇئەللىم كەلدى...

گەرچە تىلەمچىلەرنى ياقتۇرمىساممۇ، ئۆزۈم تونۇمايدىغان ۋە ئەزەلدىن كۆرۈپ باقمىغان كىشىلەر بىلەن ئۇچرىشىشنى ياقتۇرمىەن. ھەرقانداق ئىككى ئادەم مەلۇم ئورتاق مەقسەت بىلەن ئۇچرىشىپ قالدۇ. بەزىلەر «رەھمەت» دېگەن سۆزنى دېيىشكە مۇھتاج بولسا، بەزىلەر ئاڭلاشقا مۇھتاج بولىدۇ. نەتىجىدە، بۇ ئىككى كىشى ئۇچرىشىپ قالىدۇ. بەلكىم ئالدىدىكى بۇ تىلەمچى ئېلىشقا مۇھتاج بولغىنىدەك، مەنمۇ بېرىشكە مۇھتاجدۇرمەن، دېگەنلەرنى ئويلىدىم.

قولۇمنى يانچۇقۇمغا سېلىپ، پارچە پۇلنىڭ يوقلۇقى ئېسىمگە كەلدى - دە:

- پارچە پۇل يوقكەن، - دېدىم ئۇنىڭغا قاراپ.

- بىراق سىزدە پۈتۈن پۇل بار، - دېدى ئۇ
ئەستايىدىللىق بىلەن.

ئۇنىڭ كۆزۈمگە تىكىلىپ تۇرۇپ، ئاۋازىنى قىلچە تىترەتمىگەن ھالدا دېگەن بۇ قەيسەر سۆزى مېنى تەسىرلەندۈردى بولغاي 50 يۈەن پۈتۈن پۇلنى ئۇنىڭغا شارئىتىدە سۈندۈم.

- يانچۇقىڭىزدىكى ھەممە پۇلنى بېرىڭ، - دېدى ئۇ
تۇيۇقسىزلا.

ئۇنىڭ بۇ سۆزىنى ئاڭلاپ، يا كۈلۈمسىرەشنى ياكى كۈلۈپ كېتىشنى بىلمىدىم. مېنىڭ گائىگىرىغان ھالىتىمنى بىلدى بولغاي، ئۇ ئارقىدىنلا:

- ھەممىنى بەرمىگەن ئادەم ھېچنەمە بەرمىگەن بىلەن باراۋەر، - دېدى ئۆزىگە تېخىمۇ ئىشەنگەن ھالدا.

نەتىجىدە، يېنىدىكى 300 يۈەندىن ئارتۇق يۈلۈكنىڭ ھەممىسىنى ئۇنىڭغا بەردىم. ئۈچ كۈنگىچە ئۇنىڭ كېيىمى قۇلقىمىدىن كەتمىدى. مۇئەللىم كەلدى.....

داداڭنىڭ سېنى سۇ ئۇزۇشكە ئاپارغىنى يادىڭدىمۇ؟ سۇ سەندىن سۇنىڭ سوغۇق ياكى ئەمەسلىكىنى بىلىپ بېقىشىڭنى سورىغاندا، سەن كۆل بويىغا بېرىپ، پۇتىڭنىڭ ئۈچىنى كۆل سۈيىگە چىلاپ دەرھاللا تارتىۋالغان ئىدىڭ ۋە سۇنىڭ تولىمۇ سوغۇق ئىكەنلىكىنى ئېيتقان ئىدىڭ. داداڭ شۇ ھامان سېنى كۆل سۈيىگە تاشلىۋەتكەن ئىدى. پۈتۈن بەدىنىڭ كۆل سۈيىگە چىلىنىپ بەش مىنۇتتىن كېيىن، سۇنىڭ سەن ئويلىغاندەك ئۈنچە سوغۇق ئەمەسلىكىنى ھېس قىلغان ۋە بۇنى داداڭغا ئېيتقاندىڭ. داداڭ كۈلۈمسىرەپ تۇرۇپ:

- مەيلى كۆل سۈيىنىڭ سوغۇق - ئىسسىقلىقىنى بىلمەكچى بول ۋە ياكى ھاياتنىڭ قىيىن ياكى ئاسانلىقىنى بىلمەكچى بول، بۇنى بىلىش ئۈچۈن پۈتۈشنىڭ ئۈچىنى ياكى قولۇڭنىڭ ئۈچىنى چىلاپ بېقىشقا بولمايدۇ. ئۇ ھالدا ھەممە نەرسە سوغۇق ۋە قىيىن تۇيۇلىدۇ. ئەكسىچە، ھەقىقىي بىلىش ئۈچۈن، خۇددى كۆل سۈيىگە پۈتۈن بەدىنىڭ بىلەن چىلاشقاندەك، قىلىۋاتقان ھەرقانداق ئىشقا، تۇرمۇشقا، دوستلۇققا ھەتتا مۇھەببەتكە پۈتۈن ۋۇجۇدۇڭنى بەرمىكىڭ لازىم. ئەنە شۇ ۋاقىتتا ھەممە ئاسانلايدۇ ۋە ئىللىق تۇيۇلىدۇ، - دېگەندى.

مۇئەللىم كەلدى...

مانا بۇ ھېلىقى تىلەمچىنىڭ «ھەممىنى بەرمىگەن كىشى
ھېچنېمە بەرمىگەن بىلەن باراۋەر» دېگەن سۆزىنىڭ مەنىسى.



«قاراڭچى» دىن نېمىنى ئۆگەندىم

بۇ ۋەقە 2015 - يىلى فېۋرالدا، ئۈرۈمچىنىڭ داۋان رايۇنىدىكى مەلۇم بىر قەھۋەخانىدا يۈز بەرگەن ئىدى. دوستلىرىم (بەزىلىرى 40 ياش، بەزىلىرى 50 ياش) ۋە ئۇلارنىڭ دوستلىرى بولۇپ، ئالسىمىز قەھۋە ئىچكەش پاراڭغا چۈشتۇق. ئۇزۇن ئۆتمەي دوستانە پاراڭلار ئوق - دورا پۇراپ تۇرىدىغان بەس - مۇنازىرىگە ئايلاندى. كىشىلەر كۆپىنچە ۋاقىتلاردا ئۆزى چۈشەنگەن نەرسىلەرنى توغرا دەيدۇ، چۈشەنمىگەننى بولسا خاتاغا چىقىرىۋېتىدۇ. تېخىمۇ قىزىقارلىق يېرى شۇكى، ئۇلار بىر - بىرنىڭ سۆزىنى ئاڭلىمايۋاتاتتى. بەلكى ئۆزىنىڭ سۆزلەش نۆۋىتىنى تەقەززالىق بىلەن ساقلاۋاتاتتى. ئارىدىن بىرەيلەن ئەپلاتون كۆز قارشىنى ياقلىغان ھالدا:

- بىز كۆرمەكچى بولغان ۋە بىلمەكچى بولغان ھەممە نەرسىنى ئالدىنقى ھاياتىمىزدا كۆرۈپ بولغان ۋە بىلىپ بولغان بولمىز. شۇنىڭ ئۈچۈن بىلىش دېگىنىمىز ئەسلىش دېمەكتۇر، - دەپ گەپ باشلىدى.

- ئۇنداقتا، بىلىش دېگىنىمىز ئەسلىش بولسا، بىلمەسلىك دېگىنىمىز ئۇنتۇپ قېلىش بولىدۇ - دە، - دېدى كىتاب ئوقۇشقا خوشى يوق، بىراق، خۇلاسىلەشكە ھەۋىسى بار يەنە بىر دوستىمىز.

مۇئەللىم كەلدى...

بەش سېكۇنتلۇق جىمجىتلىق ئۇنىڭ بۇ خۇلاسىسىگە ئاز
تولا ھۆرمەت بىلدۈرگەندەك تۇراتتى. بۇ پاراڭلاردىن بىر ئاز
بېزار بولغان ياشنىپ قالغان يەنە بىر كىشى گەپ قىستۇرۇپ:
«ئەپلاتوننىڭ «ئارخىتېلىك ئەسلىمىلەر» دېگەن
گەپلىرىنى مەن بىلىپ كەتمەيمەن، مېنىڭچە ھېچكىم ئۆزىنىڭ
تۇنجى قېتىم سېرىق ياكى قىزىل رەڭنى كۆرگىنىنى ۋە تۇنجى
قېتىم تېتىغان مېۋىسىنى ئەسلىيەلمەيدۇ. چۈنكى ئۇ چاغدا
كىشىلەر ئىنتايىن كىچىك بولۇپ، ھازىرغا مەپتۇن بولغانلىقى
ئۈچۈن ئەتە - ئۆگۈنلەرگە شۇنداقلا ۋاقىتلارغا بەك ئەھمىيەت
بېرىپ كەتمەيدۇ. ئەمما ھەممىزنىڭ ھاياتىدا بىز
ئۇنتىيالمايدىغان تۇنجى ۋاقىتلار بولىدۇ.

مېنىڭ بالىلىق دەۋرىم بولسا قاراماي شەھىرىدە ئۆتكەن.
مەھەللىمىزنىڭ ئوتتۇرىسىدا بىر تۈپ دەرەخ بولۇپ، ئۇنىڭ
ئاستىدا بىر مۇشۇك ئائىلىسى ياشايتتى. دادامغا ئۇ
مۇشۇكلەرنى بېقىۋېلىشنى ئېيتقان بولساممۇ دادام ئىزچىل رەت
قىلغانىدى. مۇشۇكلەرنىڭ ئارىسىدا قارامتۇل بىر مۇشۇك
بولۇپ، ئۇنىڭغا مەن قاراقچى دەپ ئىسىم قويۇپ قويغان
ئىدىم. ھەممە ئادەم ھاياتىدا مەلۇم نەرسە ئۈچۈن ياشايدۇ.
«قاراقچى» نىڭ ھايات نىشانى بولسا مېنى قورقىتىش ئىدى.
ھەر قېتىم يېنىغا كىرگەن چېغىمدا، ئۇ قاراڭغۇ پەشتاقنىڭ
ئۈستىدە ساقلاپ تۇرۇپ، مەن كىرىشىمگىلا «مىياۋ» دېگەن
ئاۋاز بىلەن سەكرەپ قېچىپ كېتەتتى.

قارايماي قىشتا ئىنتايىن سوغۇق بولۇپ، شاماللىق
كۈنلەردە ئادەم سوغۇقتىن چىدىيالماي قالىدۇ. ئۇ كۈنى

ئىشتىن كېچىكىپ چۈشتۈم. سوغۇقتىن بالدۇرراق قۇتۇلۇش ئۈچۈن پەلەمپەيدىن تېز چىقتىم. بۇ قېتىم «قاراقچى» نى پەلەمپەيدە ئەمەس، ئۆيۈمنىڭ ئىشىكى ئالدىدا دۈگدەيگەن ھالدا كۆردۈم. ئىشىكنى ئېچىپ ئۇنىڭغا «مەرھەمەت» دېگەن ئىشارەتنى قىلدىم. ھەيران قالغىنىم ئۇ ئۆيگە كىردى. مەن بۇ سىرلىق ھايۋاننى چۈشەنمەيمەن. دوستلىرىمنىڭ مۇشۇكىلىرىنىڭ ئۆيلەرنى بەك قالايمىقان قىلىۋېتىدىغانلىقىنى ئاڭلىغانلىقىم ئۈچۈن: «ئۆيىنى قالايمىقان قىلساڭ بولمايدۇ» دېدىم. ئۇ چۈشەنگەندەك قىلاتتى. بالكىنىدىن كونا ئەدىالنى ئېلىپ چۈشۈپ ئۇنىڭغا كارىۋات ياساپ بەردىم. ئەلۋەتتە، مەن ئۇنىڭدىن بالدۇر ئۇخلاپ قالدىم.

ئەتىسى، ئۇ مەندىن بۇرۇن ئويغۇنۇپ، مېنىڭ ئۇنىڭغا ئىشىك ئېچىپ بېرىشىمنى ساقلاپ تۇرۇپتۇ. ئىشىك ئېچىلىشىغا ئۇ خەير - خوشمۇ دەپ قويماي ئالدىراش چىقىپ كەتتى. كەشتە ئۆيگە قايتىپ كەلگىنىمدە، قاراقچىنىڭ سايىسىمۇ يوق ئىدى. بىراق ئىشىكنىڭ ئالدىدا بىر ئۆلۈك چاشقان تۇرۇپتۇ. مېنىڭ بىر مۆشۈكخۇمار خوشنامنىڭ دېيىشىچە بۇ ئۆلۈك چاشقان «قاراقچى» نىڭ ماڭا رەھمەت ئېيتىش ئۇسۇلى ئىكەن. شۇ كۈندىن تارتىپ مەن ئۇنى كۆرمىدىم. كۈنلەر ئۆتۈپ مەن ئۇنى سېغىندىم. ئۇنىڭ مېنى يەنە قورقۇتۇشىنى ئۈمۈد قىلدىم. قىشتىكى ئۇ قەھرىتان سوغۇق كېچىنى بىلەن ئۆتكۈزگەندىن كېيىن، مەن «قاراقچى» توغرىسىدا كۆپ ئويلىنىدىم. بۇ مۆشۈك بىزگە نېمىلەرنى ئۆگەتتى؟ مۇئەللىم كەلدى.....

مۇئەللىم كەلدى...

دۇنيادا سېنىڭ ئوقۇتقۇچۇڭ بولۇش سالاھىيىتىگە ئىگە ئەمەس بىرمۇ شەيئىي يوق. مۆشۈك ساڭا مۇنۇلارنى ئۆگىتىدۇ:

(1) ئېھتىياجىڭ چۈشكەندە ياردەم سورا، ياردەم سوراش ئاجىزلىق ئەمەس.

(2) بىراۋ ياردەم بەرگەندە قوبۇل قىل، ياردەمنى قوبۇل قىلىش ياردەم بەرگۈچىنى خوشال قىلىدۇ. بۇمۇ ئۇنىڭغا ياردەم بەرگەنلىك.

(3) ئۆزۈڭگە زۆرۈر نەرسىنىلا ئال، بولمىسا پەس كۆرۈنۈپ قالسىن.

(4) ئۆيىنىڭ قائىدىسىگە بويسۇن. باشقىلارنىڭ ئۆيىدە سېنىڭ ئۆيۈڭنىڭ قائىدىسى ئىناۋەتسىز.

(5) رەھمەت خېتى ئەۋەتىشنى ھېچ بولمىغاندا رەھمەت دېيىشنى ئۇنۇتما. زىممەتتىكى قەرزىدىن ئازراق بولسىمۇ يەڭگىلەيسەن.

(6) يېڭى دوست تۇتۇشقا تەييار تۇر. كونا دوستلىرىڭ دائىم: «ئۇ ئەينى ۋاقىتتا مۇنداق ئىدى» دېيىشنىلا بىلىدۇ.

(7) ئۆزۈڭگە سەھمىي بول. ئادەم ھەم ئاجىز ھەم كۈچلۈك بولىدۇ. كىرەك بولسا ئاجىز تەرىپىڭنى كۆرسىتىشنى بىل.

(8) ساڭا خوشاللىق ئاتا قىلالايدىغان بىرەر ئىشنى تاپساڭ، ۋۇجۇدۇڭ بىلەن قىل. باشقىلارنى كۆپ ئويلاپ كەتمە. پەقەت خوشال ئادەملەرلا باشقىلارغا خوشاللىق ئاتا قىلالايدۇ.

مۇھەببەتنىڭ چىرايى

ئارتور كوناننىڭ «كۆمۈش رەڭلىك نۇر» ناملىق ھېكايىسىدە، شېرلوك ھولمىس بىر جىنايەت دېلوسىنى شۇ كۈنى نەق مەيداندا يۈز بەرگەن ئەمەس بەلكى يۈز بەرمىگەن بىر تەپسىلاتقا دىققەت قىلىش ئارقىلىق پاش قىلىدۇ. يەنى ۋەقە يۈز بەرگەن كۈنى ھويلىدىكى ئۆي باقار ئىت ھېچقانداق قاۋىمىغان. بۇ ھادىسە جىنايەت گۇماندارنىڭ ئۆي ئېگىسى ۋە ئىتنى تونۇيدىغانلىقىدىن دېرەك بېرەتتى. ئەسلى يۈز بېرىشكە تېگىشلىك بىراق يۈز بەرمەي قالغان ئىشلارغا دىققەت قىلىش «نېگاتىۋلىق بېشارەت» دەپ ئاتىلىدۇ.

ئۇ كۈنى، بۇ ئايالنىڭ قۇلقىنىڭ تۆشۈك، بىراق ھالقىسى يوق، بارماقلىرىدا ئۇزۇكنىڭ ئىزى بار، بىراق، ئۇزۇك يوق ھالىتىنى كۆرگەنلىكىم ئۈچۈن ئۇنى توي قىلمىغان ياكى ئاجرىشىپ كەتكەن دەپ پەرەز قىلدىم. ئىشخاناىدىكى پىكاسسونىڭ^① ئابستراكت رەسىملىرى ئۇنىڭدا گاشگىراش پەيدا قىلغان ئىدى. «ماشا ياردەم بېرەلەسىزمۇ مۇئەللىم» دېدى ئۇ چارچىغان كالىپۇكلىرىنى مىدىرلىتىپ.

ياردەم بېرىش؟! بىراۋغا ياردەم بېرىش ئۈچۈن ئاۋال ئۇنى چۈشىنىش لازىم. ئۇنداق بولمىغاندا ياردەم بېرىمەن

① پىكاسسو - ئىتالىيە ئەدەبىيات - سەنئەت گۈللىنىش دەۋرىدىكى ئاناقلق رەسسام.

مۇئەللىم كەلدى... .

دەپ زىيانكەشلىك قىلىپ قالدىغان ئىش بولىدۇ. ئېسىمدە قېلىشىچە، باشلانغۇچتىكى سىنىپ مۇدىرىمىز تۇنسا خانىم دائىم بىزگە ئەخمەق مایمۇننىڭ ھېكايىسىنى سۆزلەپ بېرەتتى. بىر كۈنى دەرەخ ئۈستىدە ئۇياندىن- بۇيانغا سەكرەپ ئويناۋاتقان بىر مایمۇن كۆل ئىچىدىكى شوخ ھالدا ئۈزۈپ ئويناۋاتقان بىر بېلىقنى قاماللاپ ئېلىپ، دەرەخ شېخى ئۈستىگە قويۇپ قويۇپتۇ ۋە بېلىققا: «سېنى ۋاقتىدا قۇتقۇزىۋالمايغان بولسام سۇدا تۇنجۇقۇپ ئۆلەتتىڭ، ئاداش» دەپتۇ كۆرەنمىگەن ھالدا.

مايمۇن ئۈچۈن سۇنىڭ ئاستىدا قېلىش تۇنجۇقۇش ھېسابلانسا، بېلىق ئۈچۈن سۇدىن ئايرىلىپ دەرەخنىڭ ئۈستىگە چىقىپ قېلىش تۇنجۇقۇش ھېسابلىنىدۇ. شۇ سەۋەبلىك بەزىدە مەلۇم كىشىگە ياردەم بەردەم دەپ ئەكسىچە، ئۇنىڭغا زىيانكەشلىك قىلىپ قويىشىمىز مۇمكىن. يۇقارقى مایمۇنغا ئوخشاپ قېلىشتىن ساقلىنىش ئۈچۈن ئۇنى چۈشىنىشكە ئۇرۇندۇم.

- مېنى ھەممە كىشى بەك ئاقكۆڭۈل دەيدۇ، - دەپ گەپ باشلىدى ئۇ ئايال.

- كىشىلەرنىڭ سىزنى ئاقكۆڭۈل دېيىشى ئۇلارنىڭ سىزگە بەرگەن ئەڭ تۆۋەن باھاسى، - دېدىم ئىچىمدە.

- بۇ يىل 28 كە كىرىمەن، مۇئەللىم، مۇھەببەتتە دائىم مەغلۇب بولىمەن. ئەجىبا، مېنىڭ مۇھەببەتتىن تەلىم يوقمۇ؟
مۇئەللىم كەلدى.....

مۇھەببەت ئىرادىگە بويسۇنمايدۇ، بۇنى ھەممىمە ئاشىق بىلىدۇ. بىراق، قوبۇل قىلمايدۇ. ئۇلار مۇھەببەتنى كۈچ، بايلىق، گۈزەللىك، يىغا، كۈلكە ھەتتا زوراۋانلىق ئارقىلىق باش ئەگدۈرىمىز دەپ ئويلايدۇ. بىراق، مۇھەببەت ئۇلارنىڭ ھەممىسىنى بويسۇندۇرىدۇ. مۇھەببەت ئۆزگەرتىدۇ ۋە داۋالايدۇ. شۇنداقلا بەزىدە، قورقۇنۇچلۇق توزاقلارنىمۇ قۇرىدۇ. مۇھەببەتكە قۇلچىلىق ئارقىلىق ئېرىشىشنى ئىزدىگەنلەر ۋەيران بولىدۇ.

سۆيۈلۈش ئۈچۈن سۆيگەن كىشى ۋاقتىنى ئىسراپ قىلغان بولىدۇ. بىز تۇغما سۆيۈشكە مۇھتاج. ھەتتا، بۇ سۆيۈش بىزنى يىغا دېڭىزىغا چۆكتۈرۈۋەتكەن ئەقىدىردىمۇ، بىز يەنە سۆيۈشكە مۇھتاج.

گەرچە نۇرغۇن كىشىلەر سۆيۈشكە ۋە سۆيۈلۈشكە مۇھتاج بولسىمۇ، بىراق مۇھەببەتتە دائىم مۇداپىئە قىلىشنى تاللايدۇ. دادا سەپەرگە چىققاچى بولدى. بالىسى ئۇنىڭ قاچان قايتىپ كېلىدىغانلىقىنى سورىغاندا، ھويلىدىكى ئاق تېرەكنىڭ يوپۇرماقلىرى چۈشكەندە، قايتىپ كېلىدىغانلىقىنى ئېيتتى ۋە ئۆيىدىن چىقىپ كەتتى. كۈز پەسلى يېتىپ كەلدى، يوپۇرماقلار چۈشۈشكە باشلىدى. دادىسىنىڭ قايتىپ كېلىدىغانلىقىنى ئويلاپ خۇشال بولغان بالا ئۇنىڭ قايتىپ كېلىشىنى تەقەززالىق بىلەن كۈتتى. بىراق، دادا قايتىپ كەلمىدى. ئەتىياز كەلدى. يوپۇرماقلار چىقىشقا باشلىدى. بالا ئۈمىدلەندى. كۈز كەلدى. يوپۇرماقلار چۈشۈشكە باشلىدى. بالا خوشال بولدى. بىراق، دادا يەنىلا قايتىپ

مۇئەللىم كەلدى...

كەلمىدى. قايتا - قايتا ئۈمىدلەنگەندىن كېيىن، قاتتىق ئۈمىدسىزلەنگەن بۇ بالا ئۆيدىن پالتىنى كۆتۈرۈپ چىقىپ، دەرەخنى كېسىپ تاشلىدى. ئەمدى يومۇرماقلار چىقمايدۇ ۋە چۈشمەيدۇ. بالا ئۈمىدسىزلەنمەسلىك ئۈچۈن ئۈمىدلەرنى كېسىپ تاشلىدى.

دۇرۇس، ئۇ بالا ئەمدى ئۈمىدسىزلەنمەيدۇ. بىراق، شۇ سەۋەبلىك ئۈمىدتىنمۇ مەھرۇم قالىدۇ. دۇرۇس، ئۇ ئازابلانمايدۇ. بىراق خوشاللىقتىنمۇ مەھرۇم قالىدۇ.

ئەگەر يۈرىكىڭ ئازاپلىنىۋاتقان بولسا، بۇ دەل يۈرىكىڭنىڭ خوشالمۇ بولالايدىغانلىقىدىن دېرەك بېرىدۇ. بىز شۇنى چوڭقۇر تونۇپ يەتتۇقكى، بىزنى تاشلاپ كەتكەن كىشى قۇياشنى بىللە ئېلىپ كېتەلمەيدۇ. ھەربىر خوشلىشىشتا بىر يېڭى ئۇچرىشىش يوشۇرۇنغان بولىدۇ. مۇھەببەتكە ئېرىشىپ ئاندىن ئۇنى يوقۇتۇش مۇھەببەتكە ئەزەلدىن ئېرىشىپ باقمىغاندىن ئەۋزەل. مۇھەببەت ھەممە يەردە مەۋجۇت بولۇپ تۇرىدۇ. كۆزىمىزنى يۇمۇۋېلىپ: «ھايات نېمىدېگەن قاراغۇ» دەپ قاخشاش ئاقىلانلىك ئەمەس.

ھايات تۈرمىسىنىڭ ئىشىكى دائىم ئوچۇق تۇرىدۇ. قاخشاش بولسا ئۇنىڭ كىرىش يېلىتى. كۆزۈڭنى ئېچىپ مەغرۇر ماڭ، يولدا ساڭا ئوخشاش نەرسىلەرنى ئىزدەۋاتقان، يالغۇزلۇق ھېس قىلغان، ساڭا ئوخشاش تەشۋىشلەنگەن، ئەلۋەتتە، ئۈمىد چىرىقىنى ئۆچۈرمىگەن كىشىلەرنى ئۇچرىتىسەن.

ئەلى قۇربان

كۈلۈمسرەشنى توختاتما، خۇشاللىق گۈنباھەر ئەمەس،
ئۆزۈڭنى ئازاپلايدىغان ئىشلاردىن يىراق تۇر. ئازاپلىنىش
پەزىلەت ئەمەس. ۋاز كەچمە! ئېسىڭدە بولسۇن، ئىشىكى
ئاچىدىغىنى دائىم ئاچقۇچ ھالقىسىدىكى ئەڭ ئاخىرقى ئاچقۇچ.



مېنىڭچە، مېنى كەچۈردۈڭ

دىكاپرنىڭ ئاخىرقى كۈنلىرى، ئەتىگەن سائەت 5 بولدى. بېرىلن بۇ ۋاقىتتا سوغۇق بولۇپ كېتىدۇ. تۇمان بىلەن قاپلانغان ۋاگنېر كوچىسى مېنى قورقۇتالمىدى. بىراق، چارچىغىنىمنى ھېس قىلدىم، مۇقەددەس ناخشىنىمۇ ئەسلىيەلمىدىم. يۇرتۇمدا كىملىرى مېنى سېغىنىۋاتىدۇ، كىملىرى مېنى ئوۋلاۋاتىدۇ، بۇ يەردە تۇرۇپ ھېچنېمىنى كۆرەلمىدىم، بىلەلمىدىم.

پويىزلار توختاپ بولدى. بىراق، رېلىسنىڭ ئاۋازى قۇلاق تۈۋىمىدە. شاۋقۇنلارنى داۋاملىق ئاڭلاشقا مادارم قالمىدى. ئەمما، بەرداشلىق بەر! دەپ ئۆزۈمدىن ئۆتۈنۈپ كېلىۋاتىمەن. ساڭا ۋەدە بەرگەن يەردە داۋاملىق ساقلاشقا جاسارىتىم قالمىدى. ئەمما، تۇرۇشقا تېگىشلىك جايدا تۇرۇشۇڭ كېرەك! دەپ ئۆزۈمگە بۇيرۇق چۈشۈرۈپ كېلىۋاتىمەن.

بۇ بىر پارچە خەتنى سەندىن ئاددىي ئەھۋال سوراش ئۈچۈن يازدىم.

ئاخشام چۈشۈمدە، بىر تال ئەتىرگۈلنى چىشلىۋاپسەن، ئارقىڭدا بىر سېگان ئوغرى مارىلاپ يۈرگىدەك، چىرايلىق يامغۇرلۇق چاپنىڭمۇ يىرتىلىپ كېتىپتۇ. ماڭا قارىدىڭ، كۆزۈمنى دەرھال سەندىن ئېلىپ قېچىپ، ئاياغ بوغۇقچۇمغا

ئەلى قۇربان

قارنوالدىم. بۇ خىل ئازاپنىڭ تەمى كېسلاننىڭ تەمىدە بولىدىكەن.

ئاڭلىسام قۇملۇقنىڭ ئوتتۇرىسىغا كىچىك كەپە ئۆيىدى بىرنى سېلىۋاپسەن. كۈندىلىك خاتىرە يېزىشنى ئۆگىنىپسەن. سەن ئۈچۈن يېزىپ بەرگەن «يامغۇر» ناملىق شېئىرىمنى خاتىرەڭنىڭ باش بېتىگە يېزىپ قوي.

ئاڭلىسام، ئىككىمىز دائىم بارىدىغان كىچىك ئورمانلىق يوقاپ كەتكەندىن بېرى يەنە يوشۇرۇنىدىغان باشقا جاي ئىزدەپ يۈرۈپسەن. ھەممە ئادەم بىلىپ بولغان سىرلارنى يەنە يوشۇرۇشنىڭ ھاجىتى بارمۇ؟

كىيىمنىڭ ئاستى تېشىلدى. كاپىتان يالغان سۆزلىدى. بۇنى ھەممە ئادەم بىلىدۇ. بىر بولسا دەرەخ كېسىلىدۇ، بىر بولسا ئىت ئۆلىدۇ. بۇنى ھەممە ئادەم بىلىدۇ. قىزنىڭ يۈرىكىنى ئاچساڭ، دادىسىنىڭ جەستى چىقىدۇ. بۇنى ھەممە ئادەم بىلىدۇ. يېشىڭنىڭ چوڭىشىغا ئەگىشىپ بوينۇڭدا پەيدا بولغان قورۇقلارنى يوشۇرۇشۇڭنىڭ تېخىمۇ ھاجىتى يوق. كۆزلۈرۈم ئۇ قورۇقلارنى كۆرمەسلىك ئۈچۈن ئاللىبۇرۇن خىرەلىشىپ بولدى.

سۆزلىرىڭ بولسا ئىيت! كۆڭلۈمگە ئالمايمەن. ئۇخلاپ قالغىنىمدا چۈشلىرىمنى ئوغۇرلاپ كەتكىنىڭدىمۇ ۋە مەن ئۈچۈن كوللانغان قەبرىلەرنىمۇ كۆڭلۈمگە ئالمىغان. ئوخشاشلا شەرتسىز تەسلىم بولۇشنى، ھەتتا ئۆلۈمنىمۇ كۆڭلۈمگە ئالمايمەن. پەقەت مېنىڭ ئۆلۈمۈم ساڭا ئۆلۈمدىنمۇ ئېغىر ئازاپ ئېلىپ كېلىشىدىن قورقىمەن، خالاس.

مۇئەللىم كەلدى...

ھەمىشە قامەتلىك ئەرلەرنى ياقتۇرىدىغانلىقىنى تىلغا ئالاتتىڭ. بىراق، ماڭا كەلگەندە بۇ قاتتىق بۇزۇپ تاشلىدىڭ. سەن بىر مۇڭلۇق مۇزىكىغا ئوخشايسەن دەيتتىڭ. بىر قېتىم يىغلاپ تۇرۇپ «داۋۇتنىڭ ئەڭرنى خوشال قىلالايدىغان بىر مۇزىكىسى بار ئىكەن، ماڭا شۇنى تېپىپ بەر» دەپ جىدەل قىلدىڭ. مەن ئۇ مۇزىكىنى تاپتىم. ئېسىڭدەمۇ، ئېتىزغا بېسىۋالغان ۋاقتىدا، ئېھتىياتسىزلىقتىن بېشىڭدىكى ياغلىق چۈشۈپ كەتكەنىدى. ئۇنىمۇ تاپتىم. سېنى تۇنجى سۆيگىنىمدە، شاكىلات يېگەنلىكىڭنى ئېيتقاندىڭ. بىراق، مەن سۇتنىڭ تەمىگە ئوخشايدىغان بىر خىل تەمىنى تېپتىغانىدىم. بۇ تەمىنى نېمىچە تاپالمىدىم.

كۆڭلۈڭنى يېرىم قىلما! ئۇلار سوۋغاتلارنى قانداق ئالماشتۇرۇشنى بىلمەيدۇ. شەپەقلەرمۇ يارىلاندى. توي ئۈزۈكلىرى گۆرۈخانغا قويۇلدى. كېلىنچەك يىغلاي دېسە بېشىنى قويغۇدەك مۇرە يوق. ئاتلار يۈگۈرەۋاتىدۇ... قىزچاق بەكلا كىچىك.

بىراق، ئەنسىرىمە! ئۇسسۇلغا چۈش، چاشلىرىڭ چۈشۈپ كەتكۈچە، تەشۋىشلىرىڭ يوقالغۇچە، مۇھەببەتنىڭ چېكىنى بىلگۈچە ئۇسسۇلغا چۈش. ئەنە شۇ كۈنى گۇۋاھچىلار غايىب بولىدۇ. مەرمەر تاشنى سۈرتۈشتىن توختايسەن، ئالدىڭدا پەيدا بولمەن. پەلەيسىز قوللىرىم بىلەن قولۇڭنى تۇتۇپ، كاككۇس دەرىخىنىڭ يېنىدا ئۇيقۇغا كېتىمىز.

ھەر قېتىم ئاچچىقلانغىنىڭدا، مۇھەببەت سەن ئۈچۈن ئاددىي بىر سۆز بولسا، مەن ئۈچۈن ئايەتتۇر، دېيىشنى

ئەلى قۇربان

ئۇنۇتمايتتىڭ. مۇشۇ كۈنلەردە ئۆز-ئۆزۈمدىن مەن ئېنىق سۆيۈپ باققانمۇ؟ ئۇ ماڭا ئىشىنىپ خاتا قىلغانمۇ؟ دېگەن سوئاللارنى كۆپ سورايدىغان بولۇپ قالدىم.

ئاڭلا جېنىم! ساڭا بىر خۇش خەۋەر ئېيتاي، مەن ئاخىرى ئۆزۈمنىڭ دۇنياسىنى يارىتىپ چىقتىم. بۇ يەردە يۈرەكلەر تىكەنلەردىن خالىي، نەپەسلىرىم شۇنداق ئاستا ۋە رېتىملىق، يۇلتۇزلارنى خالىغان ۋاقىتتا تۇتالايمەن. مەن مۇشۇ دۇنيارىمدا ياشاشنى ۋە ئۆلۈشنى تاللىدىم.

ھېنىڭچە، ھېنى كەچۈردۈڭ! سېنى سېغىندىم.



ئۇلار غالباردىن گەمەس

كشىلەرنىڭ كۆپىنچە قىلغان دۇئالىرى ئادەتتە ئۈنۈمسىز بولىدۇ، ھەتتا تەتۈرىگە ماڭىدۇ. چۈنكى كشىلەر مەلۇم نەرسىنى تىلىگەندە، ئۆزىنىڭ مۇھتاجلىقىنى ئىپادىلەيدۇ. مۇھتاجلىقىنى ئىپادىلىگەندە بولسا، ئۆزىدە ئاشۇ نەرسىنىڭ كەملىكىنى ئېتىراپ قىلىدۇ ۋە ئۇنىڭغا ئىشىنىدۇ. بۇ خىل كەملىك تۇيغۇسى ماھىيەتتىكى دۇئا بولۇپ ھېسابلىنىدۇ. نەتىجىدە، تېخىمۇ كېمىيىشنى كەلتۈرۈپ چىقىرىدۇ.

كۋانت مەيدانى بولسا كشىلەرنىڭ ئارزۇسى بويىچە گەمەس، بەلكى كېملىكى ئېتىقادى بويىچە ھەرىكەت قىلىدۇ ۋە جاۋاب قايتۇرىدۇ. ئادەملەر ئېرىشىشنى ئارزۇ قىلىدىغان ياكى تىلەش ئارقىلىق ئېرىشمەكچى بولىدىغان بارلىق نەرسىلەر ئەسلىدىنلا ئۇنىڭدا «بار» بولغان بولىدۇ. «بار» ئىكەنلىكىنى بىلگەن ھامان ۋە ئىشەنگەن ھامان، ئۇنىڭ ھاياتى مول-ھوسۇللۇق بىلەن تولىدۇ.

روھىيەت ئىلمىدىكى يەنە بىر قانۇنىيەت بولسا، «بار»غا بېرىلىدۇ، «يوق»تىن ئېلىنىدۇ. مانا بۇ دەل، شۇكرى (مىننەتدارلىق) نىڭ غايەت زور كۈچكە ئىگە بولۇشىنىڭ سەۋەبى. بۇ يەردە تىلغا ئېلىنغان شۇكرى قانداقتۇر پاسسىپ قانائەت قىلىش بولماستىن، بەلكى ئاكتىپ قوبۇل قىلىشنى كۆرسىتىدۇ. ئەگەر سىز غايەت زور بايلىققا ئىگە بولماقچى

بولسىڭىز «ئالدىن شۇكرى» قىلىشىنى، يەنى تەسەۋۋۇرنى مەشىق قىلىڭ. چۈنكى ئادەم مېڭىسى تەسەۋۋۇر بىلەن رېئاللىققا ئوخشاش ئىنكاس قايتۇرىدۇ.

بىر كۈنى، دوستۇم ئىبراھىم ئۆزىنىڭ بىر تونۇشىنىڭ مەن بىلەن كۆرۈشۈپ، مەسلىھەت ئالماقچى ئىكەنلىكىنى، ئۇنىڭغا بىر قېتىم ياردەم بېرىشىمنى ئۆتۈندى.

بىر شائىر «ھېچقانداق كىشى يالغۇز ئارال ئەمەس» دەپ يازغان. كىشىلىك تۇرمۇشتا بىز باشقىلارغا ياردەم بېرىشكە ۋە باشقىلاردىن ياردەم ئېلىشقا مۇھتاج بولۇپ تۇرىمىز. بىراق قىزىقارلىق يېرى شۇكى، كىشىلەر بىزنىڭ ئۇلارغا ياردەم بېرىشىمىزنى ئاڭسىز ھالدا توسۇپ قويدۇ. ئادەملەرنىڭ ئاجىزلىقى شۇكى، كۆپىنچە كىشى ئۆزىنىڭ كۆز قاراشلىرىنى توغرا دەپ قارايدىغان بولۇپ، قىلغان گەپلىرىنىڭ ھەممىسى قىلمۇناتقان ئىشىنىڭ توغرىلىقىنى ئىسپاتلاش ئۈچۈن خىزمەت قىلىدۇ. ئۆزىنىڭ كاللىسىدىكى «توغرا»غا باشقىلارنى سۆرەپ كىرمەكچى بولىدۇ. ئۇلارنىڭ مەسلىھەت ئالىمەن دېگىنى بولسا، كۆپىنچە ئەھۋاللاردا «مېنىڭكىنى توغرا دەپ بەرسىڭىز» دىن پەرقلەنپ كەتمەيدۇ.

ئادەتتە، ئالدىراپ بىرەرسىگە مەسلىھەت بېرىشكە قوشۇلۇپ كەتمەسەممۇ، دوستۇم ئۈچۈن ئۇنىڭ بىلەن كۆرۈشتۈم. دوستۇم «ھاجىم» دەپ چاقىرىدىغان بۇ كىشىنىڭ ھەقىقىي ئىسمىنىڭ نېمە ئىكەنلىكىنى بىلمەيمەن، شۇنداقلا بىراۋنى «ھاجىم» دەپ توۋلاشقىمۇ بەك قىزىقىپ كەتمەيمەن.

مۇتەللىم كەلدى...

شۇ سەۋەبلىك باشتىن - ئاخىرى ئۇ كىشىنى «سىز» دەپ تۇرۇپ پاراڭلاشتمى.

بىز «چوپان» دەپ ئاتىلىدىغان بىر كىچىك ئاشخانىدا كۆرۈشۈشۈق. «ھاجىم» توختىماي ئۈستەل ئۈستىدىكى نەرسىلەرنى رەتلەيتتى. بۇ دەل ئۇنىڭ كاللىسىنىڭ قالايمىقان ئىكەنلىكىدىن دېرەك بېرەتتى. مەن تاماق يېگەچ پاراڭلىشىشنى ياققۇرمىغانلىقىم ئۈچۈن، ئۇلارنىڭ تاماق يېگەچ پاراڭلىشىشنى ياققۇرىدىغانلىقى بىلەن كارىم بولماي، تامىقىمنى يېيىشكە باشلىدىم. تاماق يېيىلىپ بولغان ھامان مەن ئۇنىڭدىن:

- ئەگەر سىز ھېچكىم يوق بىر قاۋاق جايدا بىر ئىتقا ئۇچراپ قالسىڭىز ئۇنى قانداق يېڭىسىز؟ - دەپ سورىدىم.

تۇيۇقسىز سورالغان بۇ سوئالدىن ھەيران قالغان «ھاجىم» نېمە دېيىشنى بىلمەي قالدى ياكى بىلىشىمۇ دېمەسلىكىنى قارار قىلدى. مەن گېپىمنى داۋاملاشتۇرۇپ:

- ئىتنى يېڭىش ئۈچۈن سىز ئىتقا ئايلىنىشىڭىز لازىم. شۇندىلا ئۇ سىزدىن قورقۇدۇ. ئۇ چاغدا سىز ئىتقا، ئۇ ئادەمگە ئايلىنىپ قالدۇ، بىراق ئۇنداق قىلالمايسىز. چۈنكى ئىتقا ئايلىنىشتىن نۇمۇس قىلىسىز. بىر ئايالغا تاقابىل تۇرۇش ئۈچۈن ياكى كۆڭلىنى ئۇتۇش ئۈچۈن ئايالغا ئايلىنماق لازىم. بىراق سىز ئۇنداق قىلالمايسىز، نۇمۇس قىلىسىز. بالىڭىزنى تەربىيەلەش ئۈچۈن بالىغا ئايلىنماق لازىم. بىراق، قىلالمايسىز، نۇمۇس قىلىسىز.

ئادەم ۋۇجۇددا ھەممە خارەكتىر ۋە ھەممە خۇسۇسىيەت تەڭلا مەۋجۇت بولۇپ تۇرىدۇ. بۇ خارەكتىر ۋە خۇسۇسىيەتلەر سىزنىڭ قوراللىق ھېسابلىنىدۇ. دۇنيا بەزىدە سىزدىن قەيسەرلىكنى تەلەپ قىلسا، بەزىدە تەسلىم بولۇشنى تەلەپ قىلىدۇ. بەزىدە مېھرىبانلىقنى تەلەپ قىلسا، بەزىدە رەھىمسىزلىكنى تەلەپ قىلىدۇ. بەزىدە كۈچلۈك بولۇشىڭىزنى تەلەپ قىلسا، بەزىدە ئاجىز بولۇشىڭىزنى تەلەپ قىلىدۇ. بەزىدە ئەقىللىق بولماق لازىم، بەزىدە دۆت بولماق لازىم. لاۋزى^① بۇ ھەقتە «سەن ھېچنېمە ئەمەس، شۇڭا سەن ھەممە نەرسە» دەپ ناھايىتى توغرا ئېيتقان.

ئەمەلىيەتتە، بۇ گەپلەرنى «ھاجىم»غا ئەمەس، دوستۇم ئىبراھىمغا ئېيتقانلىقىمنى ئۇ بىلىپ تۇراتتى. تاماق ئۈستىلىدىن قوپۇشتىن بۇرۇن «ھاجىم» مېنىڭ دۇئا قىلىپ بېرىشىمنى سوردى. مەن كۈلۈپ كەتتىم ۋە ئۇنىڭغا:

— مەن دۇئا قىلىشنى ئانچە بىلىپ كەتمەيمەن. مېنىڭ ئورنۇمغا مۇئەللىم دۇئا قىلىپ بەرسۇن،— دېدىم.

مۇئەللىم كەلدى.....

مەن ئەسلى بىر ياخشى ئادەم ئىدىم، بىراق، دۇنيا ماڭا ئادىل بولمىدى. بۇ كېلىشمەسلىك ۋە قىيىنچىلىقلار ماڭا كەلمەسلىكى كېرەك ئىدى، دېگەنلەرگە لەنەت بولسۇن، ئۇلار غالىبلاردىن ئەمەس. شۇنداقلا ھەممىگە مەن ئەيبىكار، مەن گۇناھكار دەپ ئاھ ئۇرۇپ بېچارە بولۇۋېلىش كېسىلىگە

① لاۋزى- مىلادىدىن ئىلگىرىكى 6- ئەسىرلەردە ياشاپ ئۆتكەن دۆلىتىمىز ئۇلۇغ پىيلاسوفى ۋە مۇتەپپەككۇر.

مۇئەللىم كەلدى... .

گەربىدار بولغانلارغا لەنەت بولسۇن. ئۇلارمۇ غالىبلاردىن ئەمەس. چۈنكى ئۇلار ئالەمنىڭ «بېشىڭدىكى ھەربىر چاچنىڭ سانى بار» دېگەن قائىدىسىنى بىلمەيدۇ.

ئاقكۆڭۈل بولدۇم دەپ ئەقىل تېپىشتىن، بىلىم ئېلىشتىن ۋاز كەچكەنلەرگە لەنەت بولسۇن، ئۇلار غالىبلاردىن ئەمەس. چۈنكى ئۇلار بارلىق ئاجىزلىقنى ئاقكۆڭۈللۈك ئاستىغا يوشۇرىدۇ. ئەقلىم بار دەپ ئاقكۆڭۈللۈكتىن ۋاز كەچكەن ئۇ كىشىلەرگەمۇ لەنەت بولسۇن، چۈنكى ئۇلار تۇتقۇچى يوق قىلىچىنىڭ ئۆزىنى يارىلاندىرىدىغانلىقىنى بىلمەيدۇ. بۇ ئىككى خىل كىشى غالىبلاردىن ئەمەس. ئۇلار ئالەمنىڭ «يىلاندىك ھىلىگەر بول، ئاق كەپتەردەك زىيانسىز بول» دېگەن قائىدىسىنى بىلمەيدۇ.

باشقىلاردەك يازالمايمەن دەپ قولغا قەلەم ئېلىشتىن قورققانلارغا، باشقىلاردەك چالالمايمەن دەپ سەھنىگە چىقىشتىن قورققانلارغا، شۇنداقلا قولغا قەلەم ئېلىۋېلىپ مەندىن ئوچىسى يوق دېگەنلەرگە ۋە سەھنە مەڭگۈ مېنىڭ دەپ جار سالغانلارغا لەنەت بولسۇن. ئۇلار غالىبلاردىن ئەمەس. ئۇلار ئالەمنىڭ «چەكسە ئېچىلمايدىغان ئىشىك يوق، چېكىشتىن زىرىككەنلەر بار» دېگەن قائىدىسىنى بىلمەيدۇ.

يەپ - ئىچىپ تويۇپ، ئاشۇ تويۇشلاردىن يالغۇزلۇق ۋە مەنىسىزلىك ھېس قىلىدىغانلار بىچارىدۇر. شۇنداقلا يېمەي - ئىچمەي مەن ئەۋلىيا بولدۇم، دەپ كوچىلاردا سۆزلەپ يۈرىدىغانلار بىچارىدۇر. چۈنكى ئۇلار ئالەمنىڭ «ئەگەر مەن

ئۆزۈمگە ئۆزۈم گۇۋاھچى بولسام، مېنىڭ گۇۋاھلىقىم سۆزۈم يالغاندۇر» دېگەن قائىدىنى بىلمەيدۇ.

ئۆزىدىن باشقا ھېچكىمنى كۆرمەيدىغان، كىشىلەرگە قىلچە مەنپەئەت يەتكۈزمەيدىغان، ئالى مائىنا ۋە ئۆيلەرگە ئۆزىنى سولمۇيلىپ يالغۇزلۇق ئىچىدە يىغلاۋاتقانلار بىچارىدۇر. شۇنداقلا ئۆزىگە ياردەم بېرىشتىن قورقۇپ، باشقىلاردىن ھاسا تىلەش ئۈچۈن پۇتلىرىنى سۇندۇرۇۋالدىغان ئۇ كىشىلەر تېخىمۇ بىچارىدۇر. چۈنكى ئۇلار ئالەمنىڭ «قەلىمى يوقلار كىيىملىرىنى سېتىپ قەلەم ئالسۇن، كىيىمى يوقلار قەلىمىنى سېتىپ قەلەم ئالسۇن» دېگەن قائىدىسىنى بىلمەيدۇ.



يۈرەكلىك بولغا

كۆپىنچىمىز ئادەتتە قورقۇنچاق كېلىمىز. ئامال بار باشقىلار بىلەن سۈركىلىش پەيدا قىلىشتىن ۋەياكى باشقىلارنى خاپا قىلىپ قويۇشتىن ساقلىنىشقا تىرىشىمىز. چۈنكى ھەممە ئادەمنىڭ بىزنى ياخشى كۆرىشىنى ئۈمۈد قىلىمىز. ئەلۋەتتە، بەزى چاغلاردا قاپ يۈرەك ۋە قورقماس بولۇشنى، كۆز قاراشلىرىمىزنى دادىل ئوتتۇرىغا قويۇشنى ئويلىساقمۇ، ئەمەلىيەتتە قىلالمايمىز. بۇ قاپ يۈرەكلىك تۈپەيلى باشقىلارنىڭ بىزگە ئۆچ بولۇپ قېلىشىدىن ئەنسىرەيمىز.

گەرچە بۇ خىل قورقۇنچاقلىقنى باشقىلارنى ئويلاش دېگەن گۈزەل سۆز بىلەن ئىپادىلەشكە، ئۆزىمىزگە ئىنتايىن ئېنىقكى، بۇ پەقەت بىزدىكى جۈرئەتسىزلىك خالاس. شۇنداقلا باشقىلارنى ئويلاش ئەمەس بەلكى ئۆزىمىزنى ئويلاشتىن باشقا نەرسە ئەمەس.

ئەمەلىيەت شۇكى، يۈرەكلىك ۋە دادىل كىشىلەرنى باشقىلار ياخشى كۆرىدۇ، چۈنكى ئۇلار ئادەمگە بىخەتەر، ئازادە تۇيغۇ بېرىدۇ. ئۆزىمىزنى قانچە جىددىيەلەشتۈرۈۋالغانسىرى قارشى تەرەپنىمۇ شۇنچە جىددىيەلەشتۈرىمىز. ئۆز ھېسسىياتىمىزنى قانچە يوشۇرغانسىرى، قارشى تەرەپتىمۇ بەلگىلىك مۇداپىئە پەيدا قىلىپ قويىمىز. شۇڭا دائىم ئوڭايىسىز ھېسى قىلىدىغان كىشىلەرنىڭ ئالدىدا بىزمۇ تەبىئىيلا ئوڭايىسىزلىنىمىز.

بىز يۈرەكلىك كىشىلەرنى ياخشى كۆرىمىز. ئۇلارنىڭ ئەتراپىدا بولۇشنى ياخشى كۆرىمىز. ئۇلارنىڭ يۈرەكلىك ۋە ئۆزىگە ئىشىنىش روھى بىزنى يۇقۇملاندۇرىدۇ، شۇنداقلا بىزنى بۇرۇختۇرمىلىقتىن تارتىپ چىقىدۇ. روھى ئىسكەنجىدىن قۇتۇلغاندەك ھېس قىلىمىز.

ئەلۋەتتە، ھېچقانداق ئادەم تۇغما يۈرەكلىك بولۇپ تۇغۇلمايدۇ. ھەتتا ناپالىئون^① بۇناپارتمۇ ئۆزىدىكى بۇ خىل قورقماس ئالاھىدىلىكنى ئاستا-ئاستا يېتىلدۈرگەن. ئادەتتىكى تۇرمۇشتا ئۇ بىر يېقىمىسىز ۋە قورقۇنچاق كىشى ئىدى. قاپ يۈرەكلىكنىڭ غايەت زور كۈچكە ئىگە ئىكەنلىكىنى ۋە ئادەمنى چوڭايتىش خۇسۇسىيىتىنىڭ بارلىقىنى تونۇپ يەتكەن ناپالىئون ھاياتىنىڭ ھەر بىر قىسىملىرىدا قورقۇنچاق ھالىتىنى يېڭىشىكە بەل باغلىغانىدى.

بىزمۇ بۇ خىل يۈرەكلىك خارەكتىرنى يېتىلدۈرىشىمىز ۋە مەشىق قىلىشىمىز كېرەك. ئۇنى يېتىلدۈرۈشنىڭ ئەڭ ياخشى جايى بولسا سۆھبەت ۋە مۇنازىرە جەريانىدىكى ئۆزىمىزنىڭ باھاسىنى بېكىتىدىغان پەيتلەردۇر.

كۆپىنچە كىشىلەر كۆپىنچە ۋاقىتلاردا، ئۆزىگە تۆۋەن باھا قويۇشقا ئادەتلەنگەن. ئەينى ۋاقىتتا كولومبو ئىسپانىيە خان جەمەتىدىن ئۇنىڭ ئامېرىكىغا بارىدىغان بارلىق چىقىملىرىنى كۆتۈرىشىنى ۋە شۇنداقلا «ئوكيان ئۇلۇغ گېنېرالى» دېگەن نامنى بېرىشىنى تەلەپ قىلغان ئىدى. دەرۋەقە، ئۇ ئوتتۇرىغا

① ناپالىئون بۇناپارت - فرانسىيەنىڭ ئەينى دەۋردىكى ھەربىي ۋە سىياسىي رەھبىرى.

مۇئەللىم كەلدى...

قويغان بۇ شەرتلەر ئورۇندالدى. كولومبو كىشىلەردىن ئۆزىگە تېگىشلىك ھۆرمەتنى تەلەپ قىلدى، نەتىجىدە ھۆرمەتلەندى. چۈنكى ئۇ باشقىلار ئۇنى ھۆرمەتلەشتىن بۇرۇنلا ئۆزىنى ھۆرمەت قىلىپ بولغانىدى. باشقىلارنىڭ بىزگە تۇتقان مۇئامىلىسى ئەمەلىيەتتە ئۆزىمىزنىڭ ئۆزىمىزگە تۇتقان مۇئامىلىمىز بىلەن ئوخشاش بولىدۇ. مۇئەللىم كەلدى.....

ئۆزۈڭگە باھانى ئاۋۋال يۇقىرى قوي، ئاندىن تېخىمۇ يۇقىرى قوي. كىشىلەر سەندىكى ئاجىزلىقنى تەبىئىي ھالدا ھېس قىلالايدۇ. تۇنجى كۆرۈشۈشتىلا ئۆزۈڭنىڭ مۇرەسسە قىلىشى خالايدىغانلىقىڭنى ۋە چېكىنىشكە تەييارلىق قىلىشىنى ئىپادىلىگەن ھامان، توشقاندىك ئاقكۆڭۈل كىشىلەرمۇ ساڭا شىردەك خىرىس قىلىشقا باشلايدۇ.

كىشىلىك مۇناسىۋەتلەردە كۆپىنچە ئەھۋاللاردا سېنىڭ قانداق ئادەم بولۇشىڭدىن، باشقىلارنىڭ سېنى قانداق ئادەم دەپ ئويلىشى تېخىمۇ مۇھىم بولۇپ قالىدۇ. ئەگەر ئۇلار سېنى ئاجىز دەپ ئويلىغاندا ئىتتىرىشكە باشلايدۇ. كىشىلەرنىڭ تەلپىنى ئورۇندىغانسىرى ئۇلارنىڭ تەلپى كۆپىيىپ بارىدۇ.

قارا، ئاۋۋ ئائىلەم ئۈچۈن بارلىقىمنى بېغىشلايمەن، دېگەن ئايال ئاخىرى ئۆز ئائىلىسىنىڭ قۇلغا ئايلىنىپ قالىدۇ. ئۇنىڭ ئەڭ چوڭ خاتالىقى، مۇھەببەتكە ئېرىشىشىم ئۈچۈن بەدەل تۆلىشىم كېرەك، بەدەل تۆلىگەندىلا ئۇلارنىڭ ياخشى كۆرىشىگە ئېرىشىمەن، دەپ ئويلاپ قېلىش.

ئەگەر ئۇ ئايال ئۆزىنىڭ شەرتسىز مۇھەببەتكە ئېرىشىشكە
لايىق ئىكەنلىكىنى تونۇپ يەتكەن بولسا ئىدى، قىشلا
باشقىچە بولاتتى. قارارلىرىڭدا، سۆھبەتلىرىڭدە، كېلىشىملەردە
ھەتتا مۇھەببەتتە قانچە قورقماس بولساڭ، شۇنچە چوڭ،
كۈچلۈك كۆرىنىسەن ۋە بولسەن. سۆيگۈنۈشمۇ ئۇنىڭ قولىنى
تارتىپ ھېچكىم بېرىپ باقمىغان يەرلەرگە باشلاپ بېرىشىڭنى
ئارزۇ قىلىدۇ.

يۈرەكلىك بولۇش، ھەرگىزمۇ ئويلاش ئارقىلىق ۋۇجۇدقا
چىقمايدۇ. ئەگەر بىر بولغا دائىم «مەن بۇ مەخنى ئىككىنى
ئۇرۇپلا كىرگۈزۈۋېتەلەيمەن» دەپ ئويلاپلا قويسا بىراق
ھەرىكەت قىلمىسا، ئۇ مەڭگۈ كېرەكسىز بولقۇدۇر.

كۈچلۈك ۋە قورقماس بولۇشنىڭ بىرىنچى قەدىمى بولسا
ئۆزۈڭنىڭ نومۇس قىلىۋاتقان ئاجىز تەرەپلىرىڭنى ۋە سېنى
ۋەھىمگە سېلىۋاتقان قورقۇنۇچىلىرىڭنى ئاۋۋال ئۆزۈڭگە،
ئاندىن ياخشى كۆرگەن ئادىمىڭگە، ئاندىن باشقىلارغا
ئېيتىشتۇر.

كارىۋاتىنىڭ ئاستىدىكى ئۆلۈك چاشقانى تېپىپ
يوقاتمىغۇچە، ئۆيدىكى سېسىق بەدبۇي پۇراق تۈگمەيدۇ.
قەلبىڭدىكى قورقۇنۇچىلارنى ئۆلۈك چاشقانى ئېلىپ
تاشلىغاندەك چۆرۈپ تاشلا.

ئالدىڭدىكى ئېرىقتىن قورقۇنۇچىلىرىڭ پەسەيگەندە
سەكرەيمەن دېسەڭ، مەڭگۈ سەكرىيەلمەيسەن. ئەكسىچە،
قورقۇپ تۇرۇپ سەكرەيسەن، شۇ ھامان قورقۇنۇچ غايىپ
بولىدۇ.

ۋاقت نېمىدىن دېرەك بېرىدۇ

ۋاقت مەشگۈلۈكتىن چەكلىلىكىنى ياساش ئۈچۈن، شۇنداقلا ئىنسانلىق ماھىيىتىمىزنى تېخىمۇ گەۋدىلەندۈرۈش ئۈچۈن كەشىپ قىلىنغان سۈنئىي ئۇقۇم. ۋاقت كەشىپ قىلىنغاندىن تارتىپ بىز ۋاقتنى، ۋاقت بىزنى ئالداپ كەلمەكتە. بالىلىق ۋاقت ئۇزۇن ۋە ئاستا بولىدۇ؛ ياشلىق ۋاقت ئادەمنى ھەيران قالدۇرغىدەك دەرىجىدە تېز ئۆتۈپ كېتىدۇ؛ ۋاقتنىڭ تېز ياكى ئاستا بولۇشىنى ئۆزىمىز بەلگىلەيمىز. بۇ دەل ۋاقت توغرىسىدا تۇنجى بىلىشكە تېگىشلىك قائىدە.

بۈگۈن مەن ئۈچ خىل ۋاقت توغرىسىدا توختىلىمەن. بىرىنچىسى بولسا بىزدىن سەۋر-تاقەت تەلەپ قىلىدىغان ئۇزۇن ۋاقت بولۇپ، سەۋر ۋاقت دەپ ئاتىلىدۇ؛ ئىككىنچىسى، رەقەبىمىزگە تاقابىل تۇرۇش ئۈچۈن ئىشلىتىدىغان ئىستىراتېگىيەلىك ۋاقت؛ ئۈچىنچىسى، پىلاننى تاماملاش ئۈچۈن ئىشلىتىدىغان، تېزلىك ۋە كۈچ تەلەپ قىلىدىغان ئىجرا ۋاقت.

سەۋر ۋاقت.....

مەلۇم بىر ئىشنى قىلغاندا، قورقۇش ۋە جىددىيلىشىش تۈپەيلى قىلىۋاتقان ئىشىڭىزنى تېزلىككەن بولسىڭىز، ئىشنى تۈگەتكەن ۋاقتىڭىزدا نۇرغۇن مەسىلىلەرنى بايقايسىز ۋە ئۇنى

ھەل قىلىش ئۈچۈن يەنە نۇرغۇن ۋاقىت سەزىپ قىلىشنى ئالدىراقسان كىشىلەر مەلۇم نۇقتىغا بالدۇرراق بېرىشى مۇمكىن، بىراق ئالدىراقسانلىقتىن كېلىپ چىققان يېڭى خەتەرلەر ۋە مەسىلىلەر ئۇلارنى كىرىزىسكە پاتۇرۇپ قويدۇ. نەتىجىدە، باشتىن باشلاشقا توغرا كېلىدۇ.

ئالدىراش شەھەرگە ماڭغان بىر يولۇچى دەريادىن ئۆتۈش ئۈچۈن بىر كېمىگە ئولتۇرۇپتۇ. ھەمدە كېمىچىگە ئۆزىنىڭ ئىنتايىن ئالدىرايدىغانلىقى، شەھەر دەرۋازىسى تاقىلىشتىن بۇرۇن شەھەرگە كىرىپ، ۋەزىرگە بىر نەچچە مۇھىم مەكتۇپنى تاپشۇرۇش كېرەكلىكىنى ئېيتىپتۇ. ئۇ كىشى كېمىچىدىن قانداق قىلغاندا شەھەرگە تېز بارغىلى بولىدىغانلىقىنى سورىغاندا، كېمىچى ئۇنىڭغا: «ئاستا ماڭسىڭىز تېز يېتىپ بارالايسىز» دەپ جاۋاب بېرىپتۇ.

كېمىچىنىڭ بۇ گېپىگە ئانچە پەرۋا قىلمىغان يولۇچى ئالدىراش ھالدا كېمىدىن چۈشۈپ، شەھەر دەرۋازىسى بار تەرەپكە قاراپ يۈگۈرۈپتۇ. دەرۋەقە يولنىڭ يېرىمىغا كەلگەندە، بىر كىچىك تاشقا پۇتلىشىپ يىقىلىپتۇ ۋە قولدىكى بارلىق مەكتۇپ ۋە ماتىرىياللار تۆت ئەتراپقا چېچىلىپ كېتىپتۇ. ئۇلارنى بىردىن-بىردىن تېرىپ بولغۇچە شەھەر دەرۋازىسى تاقىلىپ بوپتۇ. شۇ ۋاقىتتا، ئۇ ئاندىن كېمىچىنىڭ «ئاستا ماڭسىڭىز تېز يېتىپ بارالايسىز دېگەن سۆزىنى چۈشىنىپتۇ.

بەزى چاغلاردا ئادەم نېمە قىلارنى بىلمىگەندە، ھېچ ئىش قىلماسلىقىمۇ بىر ئاقىلانە تاللاشتۇر. سەۋر بىلەن ساقلاش سىز

مۇكەللىم كەلدى...

تەسەۋۋۇر قىلىپمۇ بولالمايدىغان يېڭى پۇرسەتلەرنى ئاتا قىلىدۇ. تېز سۈرئەتتە ھەرىكەت قىلىۋاتقان ئادەم مېخىسى توختاۋسىز جىددىلىك ۋە ئالدىراقسانلىقتىن قۇتۇلۇپ ئاستىلىغاندا پۇرسەتلەر، مۇمكىنچىلىكلەر، شۇنداقلا رېئاللىق تېخىمۇ ئېنىق كۆرۈنىدۇ.

ئىستراتېگىيەلىك ۋاقىت.....

سودا بىر جەڭگە ئوخشايدۇ. قارشى تەرەپنىڭ ۋاقتىنى قالايمىقان قىلىش، يەنى قارشى تەرەپنى قەستەن ساقلىتىش، ئالدىرىتىش ۋە ئۇلارنى ئۆزىنىڭ ۋاقتى ئۇدارىدىن چىقىرىپ تاشلاش ئىستراتېگىيەلىك ۋاقىت دەپ ئاتىلىدۇ.

ئۆزىڭىزنىڭ سەۋرچانلىقىنى يوقاتمىغان ھالدا قارشى تەرەپنىڭ سەۋر-تاقىتىنى بۇزىۋېتىش جەڭدە يېرىم غەلبە قىلغانلىق ھېسابلىنىدۇ. قارشى تەرەپ سىزنىڭ قەستەن قىلىۋاتقانلىقىڭىزنى بىلمىگەن شەرت ئاستىدا، ئۇلارنى ساقلىتىش ئىنتايىن كۈچلۈك ئىستراتېگىيە ھېسابلىنىدۇ. بۇ چاغدا ساۋەتنىڭ ئىستىراتېگىيەسىنى سىز باشقۇرىسىز. سەۋرچانلىقى بۇزۇلغاندا قارشى تەرەپ سىزگە نۇرغۇن ئاجىزلىقنى ئاشكارىلاپ بېرىدۇ.

شۇنى ئېسىمىزدە ساقلىشىمىز كېرەككى، ئويلاشقا يېتەرلىك ۋاقىت چىقىرىلمىغان كىشىلەر خاتالىقنى ئەڭ كۆپ سادىر قىلغۇچىلاردۇر.

ئىجرا ۋاقت.....

سەۋرچانلىق بىلەن كۈتتىڭىز، ئاساسىڭىز پۇختا، تەييارلىقىڭىز ياخشى بولدى. بىراق قانداق ئاخىرلاشتۇرۇشنى

بىلىمىڭىز، بارلىق ئىشلىرىڭىز نۆلگە تەڭ بولىدۇ. پەيتىچى پىشىپ يېتىلگەندە ئىككىلەنمەستىن ھەرىكەت قىلىپ ۋەزىيىتى تاماملىماي «سەۋرچانلىق قىلىۋاتمەن» دەپ ئىشلارنى ئارقىغا تارتىش غالىبلارنىڭ خۇسۇسىيىتى ئەمەس. ئىجرا ۋاقتىنىڭ ئالاھىدىلىكى بولسا تېز ھەم شىددەتلىك بولۇشتۇر.

بۈركۈت ئاسماندا سەۋرچانلىق بىلەن ئولجىنى كۆزىتىپ، ئۇزۇندىن - ئۇزۇنغا ئايلىنىپ يۈرىدۇ، پەيتى كەلگەندە ئاسماندىن چاقماق تېزلىكىدە ئېتىلىپ بارىدۇ، توشقان نېمە ئىش بولغىنىنى بىلىپ بولغۇچە بۈركۈتنىڭ يېمەكلىكىگە ئايلىنىپ بولىدۇ. ئىجرا ۋاقتى دېڭىز دولقۇنىغا ئوخشايدۇ. ھەربىر دولقۇن بېلىقچىلارغا نۇرغۇن بېلىقلارنى ئېلىپ كېلىدۇ. ۋاقت ئىنسان ئۈچۈن نېمىدىن دېرەك بېرىدۇ؟ مۇئەللىم كەلدى....

شاھ سۇلتان ئىككى كىشىنى ئۆلۈمگە بۇيرۇپتۇ. ئۇلارنىڭ ئىچىدە بىرى، سۇلتاننىڭ ئاتى بەك ياخشى كۆرىدىغانلىقىنى بىلىدىكەن. ئۇ كىشى سۇلتانغا ئەگەر بىر يىل ۋاقت بەرسە سۇلتاننىڭ ئېتىنى ئۇچىدىغان ئات قىلىپ تەربىيەلەپ بېرەلەيدىغانلىقىنى ۋە بۇنىڭ بەدىلىگە ئۇنى ئۆلۈم جازاسىدىن كەچۈرۈم قىلىپ، ئەركىنلىك بېرىش تەلىپىنى ئېيتىپتۇ. «تۇنجى بولۇپ ئۇچار ئات ھىنگەن سۇلتان» دەپ ئاتىلىشى خىيالدىن مەستخۇش بولغان سۇلتان ئۇنىڭ تەلىپىگە قوشۇلۇپتۇ.

ئۆلۈم جازاسىغا بۇيرۇلغان يەنە بىر مەھبۇس ئۇنىڭغا:

مۇئەللىم كەلدى... -

- سەن ئاتنىڭ ئۇچالمايدىغانلىقىنى بىلىپ تۇرۇپ، نېمىشقا بۇنداق غەلبە تەلەپنى قويسەن؟ بەزىبىر ئۆلۈمدىن قۇتۇلالمايسەن، - دەپتۇ.

- ئۇنداقتۇ دەپ كەتسە، ئەمەلىيەتتە بۇ بىر يىل ۋاقىت ئارقىلىق ئۆزۈمگە تۆت پۇرسەت ياراتتىم. بىرىنچىسى، بۇ بىر يىل ئىچىدە بەلكىم سۇلتان ئۆلۈپ قېلىشى مۇمكىن، ئەگەر سۇلتان ئۆلمىسە مەن ئۆلۈپ قېلىشىم مۇمكىن، سۇلتانمۇ ئۆلمىسە، مەنمۇ ئۆلمىسەم، ئات ئۆلۈپ قېلىشى مۇمكىن. ئەگەر ئۈچىلىمىز ئۆلمەي قالساق كىم بىلىدۇ، مەن راستتىنلا ئاتقا ئۇچۇشنى ئۆگىتەلمەيمەن تېخى، - دېگىنىچە كۈلۈپ كېتىپتۇ ھېلىقى كىشى.

ئاڭلا ئەلى، ۋاقىت دېمەك مۆجىزە دېمەكتۇر. ۋاقىت دېمەك ھاياتلىق دېمەكتۇر. دۇنيانى قايتىدىن قۇرۇپ چىققىلى بولىدۇ. بىراق ۋاقىتنى قايتۇرۇۋالغىلى بولمايدۇ. ۋاقىتنىڭ كاتتىسى ھازىردۇر. ھازىردا ياشىيالىغان كىشى مەڭگۈلۈكنىڭ نېمىلىكىنى بىلىدۇ. قىلىشقا تېگىشلىك ئىشنى ساقلاشقا بولمايدۇ، ساقلاشقا تېگىشلىك ئىشنى قىلىشقا بولمايدۇ.

ۋاقىتنى قەدىرلە دېگەنلىك ھەرگىزمۇ جىددىي ياشا دېگەنلىك ئەمەس. ئالدىراش كۆرۈنگەن كىشىلەرنىڭ ھەممىسىنىڭ ئالدىراش بولۇشى ناتايىن. ھەقىقىي ئالدىراش كىشىلەر ئەكسىچە ئالدىراش كۆرۈنمەيدۇ. چۈنكى ئۇلار سەۋىر قىلىپ ساقلاشنىڭ بەك چوڭ ھەرىكەت ئىكەنلىكىنى بىلىدۇ.

قوي ھەرگىزمۇ ئېگىسىگە ئۆزىنىڭ كۈندە قانچىلىك ھەلەپ يېگەنلىكىنى دەپ يۈرمەيدۇ. بەلكى ئۇنىڭ يۇڭى ۋە گۆشى

ئارقىلىق ئۇنى بىلگىلى بولىدۇ. ھەقىقىي ئۇنۇمدار كىشىلەر مۇ
ئوخشاشلا ھەركۈنى ئۆزىنىڭ نېمە ئىشلارنى قىلغانلىقى
نېمىلەرنى ئۆگەنگەنلىكىنى باشقىلارغا سۆزلەپ ئولتۇرمايدۇ.
ئۇلارنىڭ ياراتقان قىممىتى ئارقىلىق بۇنى بىلگىلى بولىدۇ.

دادىسى ئەتىگىنى ئۆيىنىڭ ھەممە يېرىنى ئاخشۇرۇپ قول
سائىتىنى تاپالمىدى ۋە قاقشىغانچە ئۆيىدىن چىقىپ كەتتى. ئۇ
چىقىپ كېتىپ ئۇزۇن ئۆتمەي بالىسى سائەتنى تېپىپ ئۇنىڭغا
ئاپىرىپ بەردى. دادىسى بالىسىدىن سائەتنى قانداق
تاپقانلىقىنى سورىغاندا، بالىسى:

- مەن ئۆيدە بىردەم جىمق ئولتۇرغان ئىدىم سائەتنىڭ
چىكىلىشى ئاڭلاندى، دەپ جاۋاب بەردى.
قەلبىڭنى تىنچلاندۇرساڭ ھەل قىلىش ئۇسۇلى ئۆزى
كېلىدۇ.



كارخانا ۋە «ئۈچ پادىشاھلىق ھەققىدە قىسسە»

مەن كىتاب ئوقۇشنى ياخشى كۆرىمەن. كىتابقا بولغان مۇھەببىتىم «كىتاب ماڭا خۇشاللىق ئاتا قىلىدۇ» ياكى «كىتاب بولسا روھنىڭ ئوزۇقى» دەيدىغان ياشانغان شوئارلاردىن ئاللىبۇرۇن ھالقىپ كەتكەن. كىتاب ئوقۇش ئادىتىمگە ئايلانغان بولۇپ، كىتاب ئوقۇماسلىق مېنى بىئارام قىلىدۇ. كىشىلەر: «قىلىۋاتقان ئىشلىرىمىزدىن ۋاقىت چىقارساقلا كىتاب ئوقۇيمىز» دېيىشىدۇ. بىراق مەن كىتاب ئوقۇشتىن ۋاقىت چىقىرىپ باشقا ئىشلارنى قىلىمەن.

بالىلىق دەۋرىدە مۇھەببەتكە تولۇق قانمىغان ھەرقانداق كىشى چوڭ بولغاندا مەلۇم نەرسىلەرگە خۇمار بولىدۇ، ۋە شۇ نەرسىلەردىن ئۆزى مەھرۇم قالغان مۇھەببەتنى ئىزدەيدۇ. بۇ خىل مۇھەببەتنى مەن كىتابتىن ئىزدەيمەن.

نەچچە يىللاردىن بېرى، كىتاب بىلەن بىللە چوڭ بولۇۋاتىمەن. مۆشۈكلەر كۈيلەش مەزگىلىدە غەلىتە ئاۋازلارنى چىقارغاندەك، مەن يەنىلا كىتاب كۆرۈۋاتقان بولىمەن. بىزنىڭ مەھەللىدىكى نەچچە يۈز ئائىلىنى بىر-بىرىگە تۇناشتۇرۇپ تۇرىدىغان تۇرىشلاردا كېرەكسىز سۇلار بىرتەرەپ قىلىنىۋاتقان ۋاقىتلاردەك، كىتاب كۆرۈۋاتقان بولىمەن. بىز ئاسمانغا قارىساقلا كۆرگىلى بولىدىغان سانسىز يۇلتۇزلار ئەسلى

ھەقىقىي كۆرۈشكە تېگىشلىك بوشلۇقتا توختاۋسىز ھەرىكەت قىلىۋاتقاندەمۇ، مەن يەنىلا كىتاب كۆرۈۋاتقان بولىمەن.

«قىزىل راۋاقتىكى چۈش» ناملىق كىتابتىن قالسا كۆپ ئوقۇيدىغان كىتابىم «ئۈچ پادىشاھلىق ھەققىدە قىسسە». بۇ كىتابنى قانچە قېتىم قايتا ئوقۇغىنىم يادىمدا يوق. بىر قېتىملىق كارخانىچىلارغا سۆزلىگەن لېكسىيەدە توساتتىن ئۇنىڭدىن ئۇزۇندىلەرنى ئالغانلىقىم ئېسىمدە. چۈنكى كارخانا باشقۇرۇش بىلەن دۆلەت باشقۇرۇش ئوخشاشىپ كېتىدۇ. كارخانىلار ئوتتۇرىسىدىكى رىقابەت بولسا دەل ئۈچ پادىشاھلىق ئوتتۇرىسىدىكى رىقابەتكە ئوخشايدۇ.

بۈگۈن مۇئەللىم كەلىمدى. شۇ سەۋەبلىك، ئوقۇرمەنلىرىم ئارىسىدىكى كارخانىچىلارغا «ئۈچ پادىشاھلىق ھەققىدە قىسسە»، «سۈننىيەتنىڭ ھەربىي ئىشلار دەستۇرى» ۋە «توپىنىزىم قەسىدىلىرى» قاتارلىق كىتابلاردىكى يادىمغا كەلگەن ئۇزۇندىلەرنى دەپ بېرىشنى توغرا تاپتىم.

سۈننى — پۇقرالارنىڭ مەقسىتى رەھبەر بىلەن ئوخشاش بولغاندا، ئۇلار ھايات - ماماتتا بىللە تۇرالايدۇ.

كۈنچى — پىلاننىڭ بىر يىللىق بولسا، شال تېرىغىن؛ ئون يىللىق بولسا، دەرەخ تىك؛ يۈز يىللىق بولسا، بالاڭنى تەربىيەلە؛ (كارخانىنىڭ ئىستىقبالى - تەربىيەلەشتە)

جىالن — ئەقىلگىلا تايىنىۋېلىش ئىسپانكارلىقنى كەلتۈرۈپ چىقىرىدۇ؛ ئادەمىيلىككە تايىنىۋېلىش ئاجىزلىشىشنى كەلتۈرۈپ چىقىرىدۇ؛ نەتىجىگە تايىنىۋېلىش ھاماقەتلىككە باشلايدۇ؛ جاسارەتكە تايانغاندا زوراۋانلىق

مۇئەللىم كەلدى...

پەيدا بولىدۇ؛ بۇيرۇقتىكى زىيادە كەسكىنلىك شەپقەتسىزلىكنى پەيدا قىلىدۇ؛ ياخشى بىر رەھبەردە بۇ بەش خارەكتىرنىڭ ھەممىسى مۇۋاپىق ھالدا بولۇشى كېرەك.

دۇيىۋو — ئەسكەرلەر كۈنىدە مەشىق قىلمىسا (ئۆگەنمىسە)، جەڭ قىلغاندا قورقۇنچاق ۋە ئىككىلىنىدىغان بولۇپ قالىدۇ؛ گېنېرال كۈندە مەشىق قىلمىسا ماسلىشالماس بولۇپ قالىدۇ؛

مىياۋچىن — بىراۋ مۇكاپاتلاشقا لايىق بولسا، ئۇنىڭغا ئۆچ بولساڭمۇ مۇكاپاتلا؛ جازاغا لايىق بولسا، تۇقتىنڭىنمۇ جازالا؛

ۋاڭشى — كۈچلۈك ۋاقتىڭدا ئاجىز، باتۇر ۋاقتىڭدا قورقۇنچاق، تەرتىپلىك ۋاقتىڭدا قالايمىقان، لىق ۋاقتىڭدا قۇرۇق، دانا ۋاقتىڭدا ئەخمەق، ئالغا ئىلگىرىلەۋاتقاندا چېكىنگەندەك، كۆپ ۋاقتىڭدا ئاز، تېز ۋاقتىڭدا ئاستا، ئالغاندا بەرگەندەك، بىر جايدىكى ۋاقتىڭدا يەنە بىر جايدا كۆرۈنۈشنى بىل.

جىالېن — ئاجىز كۈچلۈكنى كونترول قىلىش ئۈچۈن ساقلىماق لازىم.

ۋاڭشى — بىراۋنى ئاجىزلاشتۇرماقچى بولساڭ، ئۇنى ئۆزىنىڭ سەندىن كۈچلۈك ئىكەنلىكىگە ئىشەندۈر.

ساۋ ساۋ — ئەڭ ياخشى ھەرىكەت - ھېچكىم ئويلىمىغان يەردىن چىقىش.

سۈنۈزى — ئۇرۇشتا قورال ئىشلىتىشنىڭ پايدىسىز تەرىپىنى تونۇپ يەتمىگەن گېنېرال قورال ئىشلىتىشنىڭ پايدىلىق تەرىپىنىمۇ بىلمەيدۇ.

ساۋ ساۋ — قورال - سايماننى ئۆيۈڭدىن ئال؛ يېمەكلىكنى بارغان يېرىڭدىن تاپ؛

خو يەنشى — پۇقرا بولسا دۆلەتنىڭ ئاساسى؛ يېمەكلىك بولسا ئادەمنىڭ جېنى؛ رەھبەر بولغۇچى بۇنىڭغا ھۆرمەت قىلمىقى لازىمدۇر.

مېي ياۋچىن — ھەممە ئادەمنى مۇكاپاتلاش مۇكاپاتلىمىغانغا باراۋەر.

سۈنۈزى — رەقىبىڭ بىلەن كۈچىڭ تەڭ بولسا، كۆزۈڭ يەتسە ئېلىش، يەتمىسە ساقلا؛ ئەگەر ئۇنىڭدىن ئاجىز بولساڭ، ئامال بار قاچ؛

لى چۈەن — كۈچلۈكمۇ بولالمىغان، ئاجىزمۇ بولالمىغان ئادەم چوقۇم ئۆتتۈرىدۇ.

سۈنۈزى — قاچان، قانداق ۋاقىتتا جەڭ قىلىش ۋە قانداق ۋاقىتتا جەڭ قىلماسلىقنى بىلگەن كىشى يېڭىدۇ؛ قانداق ۋاقىتتا ئاز ئەسكەر ۋە قانداق ۋاقىتتا كۆپ ئەسكەر ئىشلىتىشنى بىلگەن كىشى يېڭىدۇ؛

دۇ يوۋ — غەلبە بولسا سان مەسىلىسى ئەمەس، بەلكى ماسلىشىش مەسىلىسى.

جۇ گېلياڭ — ئۆزىنىمۇ، ئۆزگىنىمۇ بىلگەن ئادەم يۈز جەڭنىڭ ھەممىسىدە يېڭىدۇ؛ ئۆزىنى بىلىپ، ئۆزگىنى بىلمىگەن ئادەم بەزىدە يېڭىدۇ، بەزىدە يېڭىلىدۇ؛ ئۆزىنىمۇ،

مۇئەللىم كەلدى...

ئۆزگىنىمۇ بىلمىگەن ئادەم يۈز جەڭنىڭ ھەممىسىدە
ئۆتتۈرىدۇ؛

خوپەنشى — غەلبە قىلىشتا بولسا رەقەبىڭنىڭ ئاجىز
بولۇشىغا ئەمەس بەلكى ئۆزۈڭنىڭ كۈچلۈك بولۇشىغا
تايىنسەن؛ بوراننىڭ چىقما سىلىقىغا ئەمەس، بەلكى
يەلكەنلىرىڭنىڭ مەزمۇت بولۇشىغا تايىنسەن؛ باشقىلارنىڭ
ھۇجۇم قىلما سىلىقىنى تىلەشكە ئەمەس، تاقابىل تۇرۇش
ئىقتىدارىڭنى ئۆستۈرۈشكە تايىنسەن؛

سۈنۈزى — يوپۇرماقنى كۆتۈرۈش ئۈچۈن جىق كۈچ
كەتمەيدۇ؛ قۇياش بىلەن ئايىنى كۆرۈش ئۈچۈن كۆزنىڭ
ئۆتكۈر بولۇشى، چاقماقلارنى ئاڭلاش ئۈچۈن قۇلاقنىڭ
سەزگۈر بولۇشى ھاجەت ئەمەس؛ دانا رەھبەر بولسا باشقىلار
كۆتۈرەلمەيدىغاننى كۆتۈرەلەيدىغان، كۆرەلمىگەننى
كۆرەلەيدىغان ۋە ئاڭلىيالمىدىغاننى ئاڭلىيالايدىغان بولۇشى
لازىم؛

دۈمۈ — تاغدىن دومىلاپ چۈشكەن تاشتا غايەت زور كۈچ
بولدۇ. بىراق بۇ كۈچ تاشنىڭ ئۆزىدىن ئەمەس، بەلكى
تاغنىڭ يانتۇلىقىدىن كەلگەن؛ ئاجىز كۈچلۈككە تايانسا
كۈچىيىدۇ؛

سۈنۈزى — جەڭ مەيدانىغا كىم ئاۋۋال بېرىپ رەقەبىنى
ساقلىسا، ئۇنىڭغا ئوڭاي بولىدۇ.

دۈيوۋ — تۆشۈككە بىر مۈشۈكنى قويۇپ قويسا، مىڭ
چاشقان چىقىشقا جۈرئەت قىلالمايدۇ؛ جىلغىغا بىر يولۋاسنى
قويۇپ قويسا مىڭ كىيىك ئۆتەلمەيدۇ؛

لېچۈن—كىمىنىڭ غەلبە قىلغىنىنى ھەممە ئادەم بىلىدۇ. بىراق قانداق غەلبە قىلغىنىنى ھېچكىم بىلمەيدۇ. (باشقىلارنىڭ غەلبە ئىستراتېگىيىسىنى ھەرگىز دورىما).

بۇرۇن بىر كىچىك سودىگەر بولۇپ، ھەلۇم بىر تاغنىڭ ئارقىسىدا ياشايدىغان بىر توپ كىشىلەرنىڭ ئەزەلدىن سەي-كۆكتاتلارنى كۆرۈپ باقمىغانلىقىنى ئاڭلاپتۇ. ھەمدە بۇ ئىشنىڭ راست ئىكەنلىكىنى بىلىش ئۈچۈن ئۇ يەرگە ئىككى سېۋەت سامساق ئاپىرىپتۇ. ئەزەلدىن سامساق كۆرۈپ باقمىغان بۇ كىشىلەر ئىنتايىن ھاياجانلانغانلىقتىن، بۇ سودىگەرگە بىر سېۋەت ئالتۇن بېرىپ يولغا ساپتۇ. بۇ سودىگەر يۇرتقا قايتقاندىن كېيىن، ئۇنىڭ سامساق سېتىپ باي بولۇپ كەتكەنلىكىنى ھەممە كىشى ئاڭلاپتۇ. ئۇنىڭ تۇيۇقسىز باي بولغىنىغا ئىنتايىن ھەسسەت قىلغان قوشنىسى: «ئۇ سامساق ئاپىرىپ باي بولغانىكەن، مەن پىياز ئاپىرىپ ساتسام تېخىمۇ باي بولۇپ كېتىمەن» دەپ ئويلاپ، ئىككى سېۋەت پىياز بىلەن ھېلىقى يۇرتقا قاراپ يولغا چىقىپتۇ. پىيازنى كۆرۈپ تېخىمۇ ھاياجانلانغان ئۇ كىشىلەر بۇ سودىگەرگە نېمە بىلەن جاۋاب قايتۇرۇش توغرىسىدا ئويلىنىپتۇ ۋە ئاخىردا:

— ئالدىنقى قېتىم سامساق ئەكەلگەن سودىگەرگە ئالتۇن بىلەن جاۋاب قايتۇرغاندۇق، ئۇنىڭ دېيىشىچە، پىياز بولسا سامساققىمۇ قىممەتلىك ئىكەن. ئالتۇن بەرسەك بولمىغۇدەك، ھازىر بىزدە ئالتۇندىن قىممەتلىك بىردىنبىر نەرسە سامساق، شۇڭا ئۇنىڭغا سامساق بېرىپلى،— دېگەن خۇلاسگە كەپتۇ.

مۇئەللىم كەلدى...

دە، پىياز ئەكەلگەن سودىگەرگە بىر سېۋەت ساھىباق بېرىپ يولغا سايپتۇ.

سۈنۈزى—يەردىن پايدىلىنماي دېسەڭ، يەرلىكنى ئىزدە.
سۈنۈزى—سۆزلەرنى ھەممە ئادەمگە ئاڭلاتقىلى بولمىغاندا، دۇمباقلار كەشىپ قىلىندى؛ ئىشارەتلەرنى كۆرسەتكىلى بولمىغاندا بايراق كەشىپ قىلىندى؛ كىشىلەرنى پەقەت قائىدە-تۈزۈم بىرىەرگە جەم قىلىدۇ؛ (كارخاننىڭ تەرەققىياتى --- قائىدە-تۈزۈمدە)

سۈنۈزى—تەرتىپ ئارقىلىق تەرتىپسىزلىككە، جىمجىتلىق ئارقىلىق شاۋقۇنغا، ئېغىرلىق بىلەن يېنىككە تاقابىل تۇرسەن.

دۇمۇ—ئەسكەرلىرىڭنىڭ يېمەكلىكىنى يەۋالما؛ ئەگەر ئۆيگە قايتىمەن دېسە، ئىرادىسىگە قارشى چىقما؛ قايتىپ كەلسە، قۇچىڭنى ئاچ؛

جىالن—ئەلچىنىڭ مەجەزىنىڭ ئوسالاشقانلىقى بولسا ئۇلارنىڭ قوشۇنىنىڭ چارچىغانلىقىدىن دېرەك بېرىدۇ. (كارخانچىنىڭ پاسسىپ كەيپىياتى كارخاننى گۇمران قىلىدۇ.)

سۈنۈزى—رىشتە ئورناتماي تۇرۇپ ئەسكەرلەرنى جازالىساڭ، ئۇلار قارشى چىقىدۇ؛ رىشتە ئورنىتىپ بولغاندىن كېيىن جازالىمىساڭ، ئۇلارنى باشقۇرالمىسەن؛

مېي ياۋچىن—ئەسكەرلەرنى جەڭ قىلىش ئۈچۈنلا ياللا، ئىستراتېگىيەنى دېمە. غەلبىدىن كېيىنكى پايدىنى تەكىتلە، يوشۇرۇن زىياننى ئۇلاردىن پىنھان تۇت.

ئەلى قۇربان

ساۋساۋ—قوشۇننى ھېسسىياتىغا تايىنىپ ئىشلىتىش



ئېتىزدىكى تاش

بۇ ۋەقە غۇلجا چاپچال ناھىيەسىدە يۈز بەردى .
ئۇ ئەتىياز پەسلىنىڭ مەلۇم بىر كۈنى بولۇپ، ئالمىلىق
باغقا باردۇق . ئالما كۆچەتلىرىنىڭ ئارىلىقىغا مالنا كۆچتى
تىكىلگەن بۇ باغ تولمۇ گۈزەل ۋە رەتلىك ئىدى . باغنىڭ
ئىگىسى بۇ باغدىن، مۇنداقچە قىلىپ ئېيتقاندا، ئۆزىنىڭ
مۇشۇنداق بىر بېغى بولغانلىقىدىن پەخىرلەنگەن ھالدا، يېڭى
ئاغدۇرۇلغان ئېتىزدىكى تاشلارنى پات - پات تېرىپ
ئېلىۋېتەتتى . ئۇ توساتىنىلا :

- توۋا دېمىسە بولمايدۇ، ھەر يىلى ئېتىزنى ئاغدۇرغاندا
چىققان تاشلارنى پاك - پاكىز ئېلىۋېتىمەن، بىراق يەنىلا يەرنى
قايتا ئاغدۇرغاندا تاشلار چىقىپ تۇرىدۇ، بۇ تاشلار زادى
نەدىن كېلىدىغاندۇ؟ - دېگىنىچە قاقشاپ قويدى .

ھاياتىمىز مانا مۇشۇ بىر پارچە ئېتىزغا ئوخشايدۇ، بۇ يىل
يەر ئاغدۇرغاندا تاشلارنى پۈتۈنلەي ئېلىۋەتكەن تەقدىردىمۇ ،
كېلەر يىلى يەنىلا تاشلار چىقىپ تۇرىدۇ . بۇ تاشلاردىن
قاقشاش تولمۇ ئورۇنسز ھېسابلىنىدۇ .

پىسخولوگىيەدە فېستىڭىگر ئېففىكتى دەپ ئاتىلىدىغان بىر
قانۇنىيەت بولۇپ، ھاياتىمىزنىڭ ئون پىرسەنتى بولسا
ھاياتىمىزدا تۇيۇقسىز يۈز بەرگەن ئىشلار(تاش)دىن، قالغان
توقسان پىرسەنتى بولسا ئاشۇ ئون پىرسەنت ئىشقا قايتۇرغان

ئىنكاس ۋە تۇتقان مۇئامىلە تۈپەيلى كېلىپ چىقىدىغان نەتىجىدىن تۈزۈلدى.

مۇنداقچە قىلىپ ئېيتقاندا، ھاياتىمىزدىكى ئون پىرسەنت ئىش بىزنىڭ كونتروللىقىمىزدا بولمىسىمۇ، قالغان توقسان پىرسەنتىنى تامامەن كونترول قىلالايمىز. تۆۋەندىكى مىسالنى كۆرۈپ باقايلى:

ئەكرەم ئەتىگەن ئورنىدىن تۇرۇپ، يۈزىنى يۇيىدىغان ۋاقىتتا، ئۆزىنىڭ قىممەت باھالىق سائىتىنى جۈمەكنىڭ يېنىغا قويۇپ قويدى. سائەتكە سۇ كىرىپ كېتىشتىن ئەنسىرىگەن ئايالى سائەتنى تاماق ئۈستىلىنىڭ ئۈستىگە يۆتكەپ قويدى. ئاشتا قىلىش ئۈچۈن ئۈستەلنىڭ يېنىغا كەلگەن ئوغلى ئېھتىياتسىزلىقتىن سائەتنى يەرگە چۈشۈرۈپ چىقىپ قويدى. ئۆزىنىڭ ياخشى كۆرىدىغان قىممەت باھالىق سائىتىنىڭ بۇزۇلغانلىقىنى كۆرگەن ئەكرەم شۇ ئاچچىقىدا ئوغلىنىڭ بېشىغا بىرنى ئۇردى. ئارقىدىنلا ئايالنى قاتتىق ئەيىبلەپ كەتتى.

ئايالى بۇ ئەيىبلەشكە قايىل بولماي، سائەتكە سۇ كىرىپ كەتمىسۇن، دەپ شۇنداق قىلغانلىقىنى ئېيتىپ يىغلاپ كەتتى. ئەكرەم شۇ ئاچچىقىدا ئاشتىمۇ قىلماي خىزمەتكە بېرىش ئۈچۈن ئۆيىدىن چىقىپ كەتتى. ئىدارىسىگە ئاز قالغاندا، ھۆججەت سومكىسىنى ئۆيدە ئۇنتۇپ قالغانلىقى يادىغا كەلدى. دە، ئۆيگە دەرھال قايتىپ كەلدى. ئۆزىنىڭ ئاچقۇچىنىڭ ھۆججەت سومكىسىدا قالغانلىقىنى ئېسىگە ئالغان ئەكرەم ئايالىغا تېلېفۇن ئۇرۇپ، ئاچقۇچىنى ئەكىلىپ بېرىشىنى ئېيتتى.

مۇئەللىم كەلدى...

ئالدىراش ئۆيگە قايتىۋاتقاندا، ئايالى يولىدىكى مېۋە ساتقۇچىنىڭ ھارۋىسىنى ئۆرۈۋەتتى. سودىگەر بارلىق مېۋىلەرنىڭ پۇلىنى تۆلەتتى. ھۆججەت سومكىسىنى ئېلىپ ئىدارىگە بارغاندا، ئەكرەم ئاللىبۇرۇن يېرىم سائەت كېچىككەن ئىدى. شۇ سەۋەبلىك، باشلىقىدىن بىرمۇنچە تەنقىد ئاڭلىدى ۋە خىزمەت جەريانىدا كېچىككەن ئىش تۈپەيلى خىزمەتدېشى بىلەن قاتتىق ئۇرۇشۇپ قالدى. ئاقمۇەتتە بىر يىللىق مۇكاپات پۇلى تۇتۇلدى. ئايالىمۇ كېچىكىپ قالغانلىقتىن ئايلىق ماڭاشى يوق بولدى. ئەسلى ئەلىۋلئەلا بولۇش مۇمكىنچىلىقى بولغان ئوغلى دادىسىدىن يېگەن ناياق تۈپەيلى، دىققىتىنى يىغالماي ئىمتاھاندىن ئۆتەلمىدى.

بۇ مىسالدا، سائەتنىڭ چىقىلىشى پۈتۈن ھېكايىنىڭ ئون پىرسەنتىنى تەشكىل قىلسا، قالغان بىر قاتار ئىشلار توقسان پىرسەنتىنى تەشكىل قىلىدۇ. سائەت چىقىلدى. بۇنىڭغا ئامال يوق. بىراق كېيىنكى ئىشلارغا تامامەن ئامال بار. ئەگەر ئەكرەم ئوغلىغا: «ھېچقىسى يوق ئوغلىم، سائەتنى ئوڭشاشقا بولىدۇ» دېگەن بولسا ئىدى، ئوغلىنىڭ كەيپىياتىمۇ، ئايالىنىڭ كەيپىياتىمۇ، ئەڭ مۇھىمى ئۆزىنىڭ كەيپىياتىمۇ ياخشى بولاتتى.

مۇئەللىم كەلدى.....

بۇرۇننىڭ بۇرۇنىسىدا بىر پادىشاھ بولۇپ، بىر كۈنى ئوردىدىن سىرتقا چىققاندا، بۇتغا بىر ئۇچلۇق تاش پېتىپ كېتىپ، قاتتىق ئاغرىق ھېس قىلىپتۇ. مۇشۇ ئاچچىغىدا پەرمان چۈشۈرۈپ، بارلىق كالىلارنى ئۆلتۈرۈپ، تېرىسىنى

مەملىكەتنىڭ ھەممە يېرىگە ياتقۇزۇۋېتىشنى بۇيرۇۋېتىۋېرىمەن
بويىچە، كالىلار سويۇلۇشقا باشلاپتۇ. بۇ خەۋەرنى ئاڭلىغان
بىر دەرۋىش قاتتىق كۈلگەن ھالدا «بۇ پادىشاھ دۇنيادىكى
ئەڭ گەخمەق كىشى ئىكەن» دەپتۇ. ئۇنىڭ بۇ گېپى
ئېغىزدىن - ئېغىزغا كۆچۈپ، پادىشاھنىڭ قولىغا يېتىپ
بېرىپتۇ. دەرغەزەپكە تولغان پادىشاھ دەرھال دەرۋىشنى
ئوردىغا يالاپ كېلىپ، كالىلەرنى ئالماقچى بولۇپتۇ. دەرۋىش
ئىنتايىن تەمكىن ھالدا:

- ئالىلىرى، كالىلەرنى ئالسىڭىز ئېلىڭ، بىراق، ئاۋۋال
گېپىمنى قىلىۋېلىشقا رۇخسەت بېرىڭ، - دەپتۇ.
پادىشاھ ئۇنىڭغا:

- قېنى ئېيت، سەن نېمىگە ئاساسەن مېنى دۇنيادىكى ئەڭ
گەخمەق كىشى دېدىڭ، - دەپتۇ.
دەرۋىش جاۋابەن:

- مەن شۇنى چۈشەنمىدىم ئالىلىرى، سىز پۈتۈن
مەملىكەتكە نەچچە مىڭلىغان كالا تېرىسى ياتقۇزۇشنىڭ ئورنىغا
پۈتۈڭىزغا بىر تاللا كالا تېرىسىنى كورنۇالسىڭىز بولمامدۇ؟ -
دەپتۇ.

ئېيتىشلارغا قارىغاندا، بۇ دەل خۇرۇم ئايغىنىڭ كەشىپ
بولۇش تارىخى ئىكەن.

ئائىلا ئەلى، ھېچقانداق نەرسە ماھىيەتتە ياخشى - يامان
ياكى پايدىلىق - زىيانلىق دەپ ئايرىلمايدۇ. ئۇنى ياخشى
ياكى يامان قىلىپ قويدىغىنى دەل سەن ئۆزۈڭ، مۇنداقچە
قىلىپ ئېيتقاندا، سېنىڭ مۇئامىلەڭ ۋە ھۆكۈمىڭ. سەن

مۇئەللىم كەلدى...

پايدىسىز دەپ قارىغان نۇرغۇن شارائىتلار باشقىلار ئۈچۈن تۈمەنمىگىلىغان پايدا يارىتىدۇ. ھەرقانداق سەن ناچار دەپ قارىغان شارائىتىمۇ سەن ئۈچۈن پايدىلىق بولۇپ چىقىدۇ.

ئاۋۇ ئۆسۈملۈككە تايىنىپ جان كەچۈرىۋاتقان كۆك پىتەكە قارا، ئۇ ئۆسۈملۈك سۇسىزلىنىپ قۇرۇپ كېتىشكە تەمىشلىگەن ئىدى، كۆك پىتەكە قانات چىقتى. دۇنيادىن پايدىسىز ئادەمنى تاپالماشنىڭ مۇمكىن، بىراق پايدىسىز شارائىتنى مەشغۇل تاپالمايسەن.

ئەگەر بىراۋ سېنى ئىتتىرىپ يار لېۋىگە ئەكىلىپ قويغان بولسا يەنىلا ئۈمىدۋار بول، بەلكىم بۇ ئىش ساخا قانات ئاتا قىلىشى مۇمكىن. پەقەت ۋە پەقەت سېنىڭ ئىشلارغا، نەرسىلەرگە ۋە ئادەملەرگە تۇتقان ھۆكىمىڭ ئۇلارنىڭ خارەكتىرىنى بەلگىلەپ قويىدۇ. پايدىلىق دېگەن، راست چىقىدۇ. پايدىسىز دېگەن، يەنىلا راست چىقىدۇ.

تەڭگىنىڭ راستىنلا ئىككى يۈزى بار دەپ قارامسەن؟ ئەخمەق بولما. تەڭگىنىڭ بىرلا يۈزى بار. ئاشۇ بىر يۈزى ئىككى بولۇپ كۆرىنىدۇ.



سۈكۈت ۋە سۆز

1825-يىلى، يېڭى سېزار نېكولاي I، روسىيە پادىشاھلىق تەختىگە ئولتۇردى. ياۋروپا تەرەققىياتىغا يېتىشىپ، دۆلەتنى زامانىۋىلاشتۇرۇشنى تەلەپ قىلغان بىر تۈركۈم كىشىلەر نېكولايغا قارشىلىق بىلدۈردى. ئۇلارغا ساۋاق بېرىپ قويۇش ئۈچۈن، توپلاشچىلارنىڭ رەھبەرلىرىنىڭ بىرى بولغان رايولوفقا ئۆلۈم جازاسى بېرىلدى. جازا ئىجرا قىلىنىدىغان كۈنى رايولوف دارغا ئېسىش مەيدانىغا يالاپ كېلىندى. ئارغامچا بويىغا سېلىندى. ئورۇندۇق ئىتتىرىلدى. بىراق، ئۇ ساڭگىلاپ پەسكە چۈشكەن پەيتتە، بويىغا سېلىنغان ئارغامچا ئۇزۇلۇپ كەتتى. دە، رايولوف ھايات قالدى. نەتىجىدە، ئۆلۈم جازاسى بېرىش ئۇنۇقلۇق بولمىدى. گەينى دەۋردە بۇ خىل ئىشلار تەڭرىنىڭ ئىرادىسى دەپ قارىلىپ، جازالانغۇچى جازادىن بىكار قىلىناتتى. ھالبۇكى، رايولوف ئورنىدىن تۇرغاندىن كېيىن ئۆزىنى تۇتۇۋالماي، كۆپچىلىككە قاراپ:

- قاراڭلار، بۇ دۆلەت ھازىر ھېچقانداق نەرسىنى قاملاشتۇرالمىدۇ. ھەتتا، ئارغامچىنى قانداق باغلاشنىمۇ بىلمەيدۇ، - دەپ توۋلىدى.

خەۋەرچىدىن ئارغامچىنىڭ ئۇزۇلۇپ كەتكەنلىكىنى ئاڭلىغان نېكولاي بۇ ئىشنى تەڭرىنىڭ ئىرادىسى دەپ قاراپ،

مۇئەللىم كەلدى...

ئامالسىز ھالدا رايولونى جازادىن كەچۈرۈم قىلىش بۇيرۇقىنى يازدى. ئارقىدىنلا نېكولاي خەۋەرچىدىن ئارغامچا ئۈزۈلگەندە، رايولونىڭ نېمىلەرنى دېگەنلىكىنى سورىدى. خەۋەرچى ئۇنىڭغا:

- ئالىيلرى، رايولوف روسىيە ئارغامچىنىمۇ قاملاشتۇرۇپ ئاسالمايدۇ، دېدى، - دەپ جاۋاب بەردى. بۇنى ئاڭلىغان نېكولاي:

- ئۇنداق بولسا ئۇنىڭغا ياخشىراق ئارغامچا تەييارلاپ، ئۇنىڭ بۇ كۆزقارشىنىڭ خاتالىقىنى ئىسپاتلاپ قويۇڭلار، دېدى. - دە، كەچۈرۈم خېتىنى يىرتىپ تاشلىدى. ئەتىسى رايولوف دارغا قايتا ئېسىلدى. بۇ قېتىم ئارغامچا ئۈزۈلمىدى. خۇددى رايولوفقا ئوخشاش زۆرۈر بولمىغان، ئارتۇق، قىلىشقا تېگىشلىك بولمىغان گەپلەرنى قىلىش گۆدەكلىكىنىڭ بەلگىسى.

مىلادىدىن بۇرۇن 3- ئەسىردە ياشاپ ئۆتكەن جۇڭگو پەيلاسوپى خەن فېيزى «قول ئاستىڭدىكى ئادەملەردىن بۇرۇن ئاغزىڭنى ۋە چىشلىرىڭنى ھىدىرلاتما (سۆزلىمە). قانچە ئۇزۇن سۈكۈت قىلساڭ باشقىلار شۇنچە تېز ئېغىز ئاچىدۇ، ئۇلار سۆزلەشنى باشلىغاندا مەقسەتلىرىنى ئاشكارىلايدۇ» دەپ يازغان.

سۈكۈت قىلىشنى بىلىش، بىر خىل گۈزەل پەزىلەت بولۇپلا قالماستىن يەنە پىشىپ يېتىلگەنلىكىنىڭ بەلگىسى. زىن^①

① زىن - بۇددا دىنىدىكى بىر مەزھەپ

ئۇستازى 17 يىل گەپ قىلمىغاندىن كېيىن، بىر كۈنى تۇيۇقسىز سۆزلىدى. شاگىرتى ئۇنىڭدىن نېمىشقا 17 يىل گەپ قىلمىغانلىقىنى سورىغاندا، ئۇستازى ئۇنىڭغا «چۈنكى مەن گەپ قىلىش ئۈچۈن ئاۋۋال گەپ قىلماسلىقىنى ئۆگەندىم» دەپ جاۋاب بەردى. مۇئەللىم كەلدى.....

ئاڭلا ئەلى، ئېغىزدىن چىققان سۆزنى قايتۇرۇۋالغىلى بولمايدۇ. ھەر بىر ئېغىز گەپنى ئېغىزدىن چىقىرىشتىن بۇرۇن سەن باشقۇرسەن، ئېغىزىڭدىن چىقىپ بولغاندىن كېيىن ئۇ گەپ سېنى باشقۇرىدۇ. ئۆزۈڭ قىلغان سۆزلەرنىڭ مەسئۇلىيىتىدىن قېچىپ قۇتۇلالمايسەن.

بازاردىن بىر ئۆردەك ئال، ئاندىن ئۆيگە كەلگۈچە ئۇنىڭ پەيلىرىنى بىر-بىرلەپ يۇڭداپ تاشلا. ئۆيگە كىرگەندىن كېيىن، بىر تالمۇ پىيى قالمىغان بۇ ئۆردەكنى ئۆيگە قويۇپ قويۇپ، ئۇنىڭ پەيلىرىنى يىغىپ كەل. ئەلۋەتتە، مەڭگۈ يىغىپ بولالمايسەن. ئارتۇقچە قىلىنغان گەپ-سۆزلەر مۇشۇ ئۆردەك پەيلىرىنىڭ مىسالى. بەزى سۆزلەرنى قىلىش ئارقىلىق كۆڭلۈڭنى كىچىككەنە خۇش قىلالىغان بىلەن، نۇرغۇن كىشىلەرنىڭ كۆڭلىنى ئاغرىتسىەن. كۆڭلى ئاغرىغان بۇ كىشىلەر ھامان سەندىن ئۆچ ئالىدۇ.

ئەخمەق ئاڭلاشقا قارىغاندا سۆزلەشكە ئاشىق. دانا سۆزلەشكە قارىغاندا ئاڭلاشقا ئاشىق.

قارا، ئاۋۋ مۇلى قۇلۇبىسى قىسقىچ پاقا بىلەن پاراڭلىشىۋېتىپ ئاغزىنى بەك چوڭ ئېچىپ تاشلىدى.

مۇئەللىم كەلدى...

پۇرسەتتىن پايدىلانغان قىسقۇچ پاقا بىر تال تاشنى ئۇنىڭ
ئاغزىغا سېلىپ قويدى. ئاغزىنى قايتا يۇمۇشقا ئىلاجى
بولمىغان قۇلۇلە ئامال يوق قىسقۇچ پاقىنىڭ مەزىلىك
تامىقىغا ئايلىنىپ قالدى.

باشقىلارنىڭ ئالدىدا چوڭ سۆزلەش، كۆپ سۆزلەش،
ئارتۇق سۆزلەش ۋە بىلمەي سۆزلەش خۇددى قۇلۇلغا
ئوخشاش سېنى ئۇلارنىڭ ئولجىسىغا ئايلاندۇرۇپ قويدۇ.
ئاۋۋال ھەرىكىتىڭ، ئاندىن نەتىجەڭ سۆزلىسۇن. ئۇ ۋاقىتتا،
پېچىرلىساڭمۇ دۇنيا ئاڭلايدۇ.



راست ۋە يالغان

باشقىلاردىن دائىم سەمىمىيەت كۈتۈش، كۆپىنچە ئەھۋالدا بىزنى ئۈمىدسىزلىككە ۋە ئىچ پۇشۇققا مەھكۇم قىلىدۇ. پۈتۈنلەي سەمىمىي كىشىلەر ئىنتايىن ئاز بولىدۇ. بەزى كىشىلەرنىڭ بىزگە راست گەپ قىلىپ ئانچە - مۇنچە سەمىمىيەتنى ئىپادىلىشىمۇ، بىزنىڭ سىرلىرىمىزنى بىلىش ۋە ئىشەنچىمىزگە ئېرىشىش ئۈچۈن بولىدۇ. غاز - تولا راست گەپ قىلىش ئارقىلىق، ئۇلار بىزگە قەلبىنى ئېچىپ بەرگەن قىياپەتكە كىرگەندە، بىز قەلبىمىزنى پۈتۈنلەي ئېچىپ بېرىمىز. دېمەك، بۇ خىل مەلۇم مۇددىئە - مەقسەتكە ئىگە سەمىمىيەتمۇ بىر خىل سەمىمىيەتسىزلىكتۇر.

ئادەملەر قەلب دۇنياسىغا ئۆزىنىڭ ئاجىزلىقىنى، مەقسىتىنى ۋە دائىمىي خىياللىرىنى يوشۇرۇپ قويۇپ باشقىلارغا ئاشكارىلىمايدۇ. كۆڭلىدە ئويلىغان خىيال ۋە مەقسەتلىرى بىلەن ئاغزىدا دېگەن گەپ - سۆزلىرى ئەكسىچە بولىدۇ. ئۆزىدىن ئۈچ ياش كىچىك ئىنسىگە شۇنداق ئۆچ بولۇپ كەتكەن بۇ بالىنىڭ تۇيۇقسىز ئانىسىغا، مەن ئۇكامغا بەك ئامراق، دېيىشى نېمىنى چۈشەندۈرىدۇ؟

شۇ سەۋەپلىك كىشىلەرنىڭ نېمە دېگىنىگە قارىغاندا، نېمىشقا شۇنداق دېگىنى بىلىش تېخىمۇ مۇھىم بولىدۇ.

مۇئەللىم كەلدى...

ئۇنداقتا كىشىلەرنىڭ كۆڭلىدىكى ئەسلى مەقسىتىنى قانداق بىلىمىز.

مۇئەللىم كەلدى.....

ئۆتمۈشتە پادىشاھلار ۋەزىيەتنى جاسۇسلار بىلەن كۆرەتتى. قاغىلار دۇنيانى پۇراق بىلەن كۆرىدۇ. شەپەرەڭ ئۈچۈن ئۇنىڭ كۆزى قۇلاقتۇر. ئادەتتە كىشىلەر دۇنيانى ئىككى كۆزى بىلەن كۆرىدۇ. بىراق سەن ئۈچىنچى كۆزىڭنىمۇ ئىشلىتىشى بىلىشىڭ كېرەك. سېنىڭ ئۈچىنچى كۆزۈڭ دەل ئادەمنىڭ ئەسلى ماھىيىتىگە بولغان چۈشەنچەڭ تەرىپىدىن شەكىللىنىدۇ.

ئېغىز يالغان سۆزلىگەن بىلەن كۆز، قول، پۇت ۋە تىنىقلار ئېغىزنىڭ يالغانچىلىقىغا ساتقىنلىق قىلىپ قويدۇ. ئەگەر ئۇلارنى كۆزىتىشى بىلسەڭ، كىشىلەرنىڭ ساغما كۆرسىتىشىنى خالىمىغان تەرەپلىرىنى كۆرەلەيسەن. ئەگەر بىراۋنىڭ يالغان گەپ قىلىۋاتقانلىقىدىن گۇمانلانساڭ، ئۇنىڭ ھەربىر ئېغىز گېپىگە پۈتۈنلەي ئىشەنگەن قىياپەتتە كۆزىگە تىكىلىپ قارا، ئۇ سېنى گېپىگە ئىشەندى دەپ ئويلىغاندا، شۇنداقلا سېنى ئەخمەق قىلالىغانلىقىغا ئىشەنگەن ھامان، ئۆزىنىڭ ئەخمەق ھالىتىنى ۋە يالغانچىلىقىنى ئاشكارىلاپ قويدۇ.

بىراۋنىڭ راست گەپ قىلىۋاتقانلىقىنى بىلىدىك، بىراق، مەلۇم نەرسىنى يوشۇرۇپ دېمەيۋاتقانلىقىنى سەزگەن ۋاقىتتا، ئۇنىڭ راست گەپلىرىگىمۇ ئىشەنمەيۋاتقانلىقىنى ئىپادىلە، نەتىجىدە ئۇ ئۆزىمۇ بىلمىگەن ھالدا ھېكايىنى تولۇق بايان

قىلىدۇ. چۈنكى كىشىلەر باشقىلارنىڭ ئۇنىڭ گېپىگە ئىشىنىشىنى تولىمۇ ئارزۇ قىلىدۇ. ئەمەلىيەتتە، يالغانچىلار باشقىلارنىڭ ئۆزىگە يالغان سۆزلىشىگە ئەڭ چىداپ تۇرالمىدىغان كىشىلەردۇر. شۇڭا ئۇلارنىڭ گېپىگە ئازراق گۇمانلىنىپ قويساڭ ياكى يالغان سۆزلەپ قويساڭ، ئۇلار ئەسلى ماھىيىتىنى تېزلا ئاشكارىلايدۇ.

باشقىلارنىڭ راست گېپىگە ئېرىشىشتىكى يەنە بىر ئۈنۈملۈك چارە بولسا، قەستەن ئاچچىقنى كەلتۈرۈش. ئاچچىق كەلگەندە قىلغان سۆزلەر ئومۇمەن راست كېلىدۇ. يالغانچىلارنىڭ كاتتىبېشى شاگىرتلىرىغا مۇنداق ئۆگىتىدۇ: «باشقىلار پۈتۈنلەي ئىشىنىدىغان يالغان گەپ قىلىش ئۈچۈن، ئۇلار ئىشەنمەيدىغان راست گەپنى مەڭگۈ قىلما!»



كۆرۈنمەسلىكنىڭ كۈچى

بىر كۈنى ماشىنامنى يۇيغۇزۇش ئۈچۈن ئىتتىپاق يولىدىكى ماشىنا يۇيغۇزۇش ئورنىغا كەلدىم. ئويلىمىغان يەردىن بۇ جايدا مۇختار (مۇختار بۇغرا) ئاكامنى ئۇچرىتىپ قالدىم. سالاملىرىمىز باشقا كىشىلەرگە ئوخشاش ئاددىي بولسىمۇ، سۆھبەتلىرىمىز ئۈنچە ئاددىي بولمىدى. مۇختار ئاكام مەندىن يىلاننى ئۆز كۆزۈم بىلەن كۆرۈپ باققان - باقمىغانلىقىمنى سورىدى. مەن بىر قېتىم دادامنىڭ دوستلىرى بىلەن سۇ يىلنى تۇتۇپ كاۋاپ قىلىپ يېگىنىنى كۆرگەنلىكىمنى ئېيتىپ بەردىم. ئارقىدىنلا ئۇ:

- يىلاننىڭ قانداق ئوۋ ئوۋلايدىغىنىنى بىلەمسەن؟ - دەپ

سورىدى.

مەن بېشىمنى چايقىدىم.

- يىلان ھەر قېتىم ئوۋ ئوۋلاشتىن بۇرۇن ئىچىگە

تۈگۈلۈپ جىم تۇرىۋالىدۇ، - دەپ جاۋاپ بەردى ئۇ.

خۇددى بازاردا مەلۇم مەھسۇلات ئازىيىپ كەتسە

ئۇنىڭ قىممىتى يۇقىرىلاپ كەتكەندەك، نام - ئابروي مەلۇم

دەرىجىگە يەتكەندە، كىشىلەر كۆزىدىن بىر مەزگىل يوقىماق

لازىم. ئۇنداق بولمىغاندا كىشىلەرنىڭ كۆزى بىزنى كۆرۈشكە

ئادەتلەنگەن كۈندىن باشلاپ، ئۇلارنىڭ بىزگە بولغان

ھۆرمىتى سۇسلاپ كېتىدۇ. مۇھەببەت ئويۇندىمۇ ئوخشاش،

ئاشقىغىنىڭ يېنىدا دائىم كۆرۈنۈپ تۇرۇش، ئۇنىڭغا بىزارلىق شەكىللەندۈرۈپ قويدۇ.

ئۆگىنى تۇنجى كۆرگەن كىشى قورقۇپ قېچىپ كېتىدۇ؛ ئىككىنچى قېتىم كۆرگەندە يېقىنلىشىپ باقىدۇ؛ ئۈچۈنچى قېتىم كەلگەندە بولسا ئۆگىنىڭ بويىغا سىرتماق سالدى؛

كىشىلىك مۇناسىۋەتتە، ئەلۋەتتە، ئارىلىق ساقلىماق لازىم. دائىم ھەممىلا جايدا كۆرۈنۈپ تۇرۇشنىڭ جەلب قىلىش كۈچىنى ئاجىزلاشتۇرۇش رولى بار. ناپالىئون دەل بۇ خىل قانۇنىيەتنى ھېس قىلغان كىشى. ئۇ بىر قېتىم دوستىغا يازغان خېتىدە: «ئەگەر مەن دائىم تىياتىرخانىغا بارسام، كىشىلەر مانغا دىققەت قىلىشتىن توختايدۇ» دېگەنىدى. توغرا، خۇددى ئائىلىدە مەشھۇر شەخس مەۋجۇت بولمىغىنىدەك، كىشىلەرنىڭ سېنى كۆرىمەن دەپلا كۆرەلىشى، سۆزلىشىمەن دەپلا سۆزلىشەلىشى، سېنىڭ ئۇلارنىڭ نەزىرىدىكى ئورنىڭنى تۆۋەنلىتىۋېتىدۇ.

ئۇيغۇرلاردىكى «يىراقتىكى موللا داموللا» دېگەن گەپنىڭ مەنىسى دەل مۇشۇدۇر. چۈنكى ئۇ يىراقتا بولغانلىقى ئۈچۈنلا، كىشىلەرنىڭ نەزىرىدە كۈچلۈك تۇيۇلىدۇ. ئەگەر ئۆلۈپ كەتكەن بولسا، ئۇ ھالدا «ئەۋلىيا» لىشىدۇ. كىشىلەر ئۆزى بىلەن دەۋرداش ۋە ھاياتداش كىشىلەرنى ئېتىراپ قىلىشنى خالىمايدۇ.

قانداق قىلغاندا نام-ئابرويىنى قوغداپ قالغىلى، شۇنداقلا كىشىلىك مۇناسىۋەتنى ياخشى ساقلاپ قالغىلى بولىدۇ؟
مۇئەللىم كەلدى....

مۇتەللىم كەلدى...

بىر كۈنى قىرغاققا كۆزەتچىلىكتە تۇرۇۋاتقان بىر قاراۋۇل يىراقتىن بىر نەرسىنىڭ كېلىۋاتقانلىقىنى كۆرۈپ:

- پاراخوت كېلىۋاتىدۇ، غايەت زور ئۇرۇش پاراخوتى كېلىۋاتىدۇ، - دەپ ۋارقىراپ كېتىپتۇ.

بەش مىنۇتتىن كېيىن ئۇ نەرسە يېقىنلاشقانسىرى، ئۇ قاراۋۇل:

- ياق، پاراخوت ئەمەسكەن، ئادەملەر بىلەن لىق تولغان كېمىكەن، - دەپتۇ.

ئاندىن تېخىمۇ يېقىنلاشقانسىرى:

- ياق ياق ياق، ئۇ ئەسلى بىر تاشلاندىۋۇق ياغاچ ساندۇقكەن، - دەپتۇ.

ئەڭ ئاخىرىدا بولسا ئۇنىڭ لەيلەپ يۈرگەن كېرەكسىز ياغاچلار ئىكەنلىكىنى بىلىپتۇ.

مەن بەك كۆپ كىشىلەرنىڭ مۇشۇ ھېكايىگە ئوخشاش يىراقتىكى نەرسىلەرنى ئۇلۇغلاپ، ئۆزىگە يېقىن نەرسىلەرنى قەدىرسىز كۆرگەنلىكىنى كۆرگەن. مانا بۇ سەن دىققەت قىلىدىغان قائىدە، يەنى، ئۆز يېقىنلىرىڭغا ئەڭ ياخشى مۇئامىلە قىل، ئۆز يېقىنلىرىڭنى ئەڭ چوڭ بىل، باشقىلاردىن بولسا مۇھەببەتنى ئايما.

بىراق بەزىدە، ئۇلارغا يىراقتىن كۆرۈنۈشى بىل. بىز قۇياشنى نېمىشقا چوڭ بىلىمىز، چۈنكى كېچىدە بىز ئۇنى كۆرەلمەيمىز. بۇلۇت كەلگەندە، يامغۇر ياغقاندا ئۇنى سېغىنىمىز. ئەگەر قۇياش كېچىمۇ، كۈندۈزمۇ داۋاملىق نۇر چاچقان بولسا ئىدى، كىشىلەر ئۇنىڭدىن بېزار بولغان

بولاتتى. كېچىدىكى يۇلتۇزلار يۈز يىلدا بىر قېتىم ئاسماندا پەيدا بولغان بولسا ئىدى، كىشىلەر ئۇنىڭغا تەلمۈرۈپ قاراپ كېتەتتى.

داغلىق ئادەم بولدۇم، دەپ ھەممە يەردە قاتراپ يۈرمە، بولمىسا قالتىس گەپلىرىڭمۇ ئاددىي ئاڭلىنىپ قالىدۇ. پات-پات يوقلىقنىڭ ئارقىلىق بارلىقىڭنىڭ قىممىتىنى كىشىلەرگە تونۇتۇپ قويمىقىڭ لازىم. كىشىلەر ئۆزىگە يېقىن، كۆزگە كۆپ كۆرۈنۈدىغان نەرسىلەرگە ئۇنىڭ ھەقىقىي قىممىتى بىلەن ھېسابلاشماستىن ئەرزان باھا قويدۇ. بۇنى كىشىلەرگە چۈشەندۈرەلمەيسەن، ئۆزگەرتەلمەيسەن. ئۆزگەرتەلمىگەن ئىكەنسەن ئۇنىڭدىن ساقلانمىقىڭ لازىم.



ئىككى ئەمەس

كۈز پەسلى ئىدى. يوللاردا شامالنىڭ باھانىسىدا يەرگە ئويلاشمايلا چۈشكەن يوپۇرماقلار، ياق، غازاڭلار ئۆز تەقدىرىنى ساقلاپ ياتاتتى. ئۇلارنىڭ قالايمىقان ھالىتى مەن ئۆگەنگەن گېئومىتىرىيەلىك شەكىللەرنىڭ ھېچقايسىسىغا ئوخشمايتتى. ئۇلارنى پەقەت «قالايمىقان» دېگەن سۆز بىلەنلا تەسۋىرلەشكە بولاتتى. يوپۇرماقلىق ھاياتنى ئاخىرلاشتۇرغان بۇ غازاڭلارنىڭ ئوتتۇرىسىدا تۇرۇپ، ئۆزۈمنى قېرىپ كەتكەندەك ھېس قىلدىم. ئادەم ھېچ ئىش قىلماي جىم تۇرسىمۇ قېرىپ كېتىشى ماڭا سەل ئادىلسىز تۇيۇلدى.

ھەممە ئادەمنىڭ كۈز پەسلى بولىدۇ. تۇرمۇشى قالايمىقان بولىدىغان، شۇنداقلا سان-ساناقسىز تاللاشلار ئارىسىدا قالىدىغان ۋاقىتلىرى بولىدۇ. چاتاق يېرى، مەلۇم بىر تاللاشنى قارار قىلغاندا، تاللىمىغان يەنە بىر تاللاش توغرىدەك تۇيۇلىدۇ. نەتىجىدە، ئۆزى تاللىغان ئاۋۋالقى تاللاشنىڭ خاتا ئىكەنلىكىنى ئىسپاتلاشقا باشلايدۇ.

يەردە سۇنايلاپ ياتتىم. غازاڭلار مېنى جەسەت دەپ قالغان چېغى، ئۈستۈمگە چۈشۈشكە باشلىدى. قايىسى ئىشنى قىلىشنى، قايىسى ئىشنى قىلماسلىقنى، قايىسى يولدا مېڭىشنى، قايىسى يولدا ماڭماسلىقنى بىلەلمەي، گاڭگىراش ئىچىدە قالغان بۇ قالايمىقان ھاياتىمنى قانداق رەتلىشىم كېرەك.

مۇئەللىم: «بىر ئىش» دېدى - دە، غايىپ بولدى.
 بىر ئىش؟ ئىككى ئەمەس شۇنداقمۇ؟ سانكرت تېلىپىدا
 «داۋائىت» دېگەن بىر سۆز بولۇپ، ئىككى ئەمەس دېگەن
 مەنىدە كېلەتتى.

تۇيۇقسىز بالىلىق دەۋرىم ئېسىمگە كەلدى. مەھەللىمىزنىڭ
 ئوتتۇرىسىدا بىر كىچىك دەرەخلىك، ئۇنىڭ ئوتتۇرىسىدا
 ئىككى تۈپ ئۆرۈك دەرىخى بار ئىدى. بىرىنى تۈكلۈك،
 بىرىنى ياغلىما دەپ ئاتايتتۇق. گەرچە بۇ بىر ئۆرۈك دەرىخى
 بولسىمۇ، بىرەر قېتىم پىشقان ئۆرۈك يېگىنىم يادىمدا يوق.
 دەرەختىكى ئۆرۈكلەر غورا ھالىتىگە كېلە - كەلمەيلا،
 مەھەللىدىكى مەن باشلىق «ياۋايى غازلار پىدا ئىلىرى»
 تەرىپىدىن يەپ تۈگىتىلەتتى. ئاڭلاشلارغا قارىغاندا، قوشنىمىز
 باھار گۈل ئاچام بىر قېتىم پىشقان ئۆرۈكنى يەپ باققان
 ئىكەن. مېجىت ئاكىمنىڭ ئوغلى مەردان، مەھەتجاننىڭ ئىنىسى
 مەھمۇدجان، باھار گۈل ئاچامنىڭ بالىسى ئەسقىر (مىللىتى
 قىرغىز)، نۇربىيەنىڭ ئاكىسى سادىر، ئەنۋەر قارا، ئىلياس ۋە
 ئىليار قاتارلىقلار مەن بىلەن دائىم بىللە ئوينىيدىغان «ياۋا غاز
 پىدا ئىلىرى» نىڭ ئەزالىرى ئىدى. بىز دائىم «بىر ئىش»
 قىلاتتۇق.

مەھەللىمىزدە ئۆي سېلىش ئۈچۈن ئەكەلگەن خىشلارنى
 رەتلىك ھالدا تىك قىلىپ، يىلان شەكلىدە تىزاتتۇق. ئاندىن
 بىرىنچى خىشنى ئۆرۈگەندە، باشقا خىشلارنىڭ ھەممىسى
 تەرتىپ بىلەن بىردىن - بىردىن ئۆرۈلەتتى. غازاڭلار ئىچىدىن
 تۇرۇپ كەتتىم. توغرا، بۇ دەل «دومىنو ئېففېكتى»

مۇئەللىم كەلدى...

ئەمەسمۇ؟ دېدىم ئىچىمدە. بارلىق خىشلارنى ئۆرۈش ئۈچۈن پەقەت بىرلا خىشنى ئۆرۈسەك يېتەرلىك.

ئەمەلىيەتتە، بىرىنچى خىش ئۆرۈلگەندە، ئۆزىدىن ئىككى ھەسسە چوڭلۇقتىكى خىشنى ئۆرۈۋېتەلەيدۇ. ئوخشاش پىرىنسىپ بويىچە، ئىككىنچى خىش ئۆرۈلگەندە، ئۇمۇ ئۆزىدىن ئىككى ھەسسە چوڭلۇقتىكى خىشنى ئۆرۈۋېتەلەيدۇ. مۇشۇ بويىچە ھېسابلاپ چىققاندا، ئون سەككىزىنچى خىشنىڭ چوڭلىقى ئىتالىيە پىسا يانتۇ مۇنارىنىڭ ئېگىزلىكىگە تەڭ كېلىدۇ. 31 - خىش بولسا جۇمۇلاڭما چوققىسىنىڭ ئېگىزلىكىگە توغرا كېلىدۇ.

مۇئەللىم كەلدى.....

سەن ھاياتىڭدا ھەممە ئىشنى قىلالمايسەن. بىراق، ھەرقانداق بىر ئىشنى قىلالايسەن. ئاشۇ بىر ئىشنى قىلغىنىڭ ھەممە ئىشنى قىلغان بىلەن باراۋەر. تۇنجى بىر خىشنى ئۆرۈپ تاشلىيالسائلا، قالغانلىرى ئۆزلىكىدىن ئۆرۈلىدۇ. قاراڭغۇ ھاياتىڭدىكى بىر تال شامنى يورۇتسائلا، قالغان ئۆچۈك شاملارنى كۆرەلەيسەن. ھەممە ئىشنى بىرلا ۋاقىتتا قىلمەن دېيىش، ھېچ ئىش قىلماسلىق بىلەن باراۋەر.

كىشىلەر كۆپ ئۇتۇقلارنى قازىنىش ئۈچۈن كۆپ ئىشلارنى، چوڭ ئىشلارنى قىلىش كېرەك دەپ ئويلايدۇ. ئەمەلىيەت دەل ئەكسىچە، سەن كۆرگەن غايەت زور ئۇتۇقلار دەل سەن كۆرمىگەن، ھەتتا كۆرۈشنىمۇ خالىمايدىغان كىچىك ئۇتۇقلاردىن كەلگەن بولىدۇ.

جۇڭگودا، تۈمەننىڭ چاقىرىملىق سەپەر بىر قەدەم بىلەن باشلىنىدۇ ۋە بىر قەدەم بىلەن ئاياغلىشىدۇ، دېگەن گەپ بار كىچىك ئىشلارنى كىچىك كۆرۈمە. مۇھىم نەرسىلەرنىڭ چوڭ كۆرۈنۈشى، چوڭ كۆرۈنگەن نەرسىلەرنىڭ مۇھىم بولۇشى ناتايىن.

بامبۇكنىڭ ئالدىنقى تۆت يىلدا ئازان بەش سانتىمېتىر ئۆسۈپ، بەشىنچى يىلدا بىراقلا ئىككى مېتىر ئۆسىدىغانلىقىنى ئۇنتۇپ قالما.

كەلگۈسۈڭنى بېكىتەلمەيسەن. بىراق ئادىتىڭنى بەلگىلىيەلمەيسەن، ئادىتىڭ كەلگۈسۈڭنى بەلگىلەيدۇ. ھاياتى قالمايىقانچىلىققا كىرىپ قالمايدىغان بىر مۇئادەم يوق. بەزىلەر بىر ئىش ئارقىلىق ھەممىنى رەتلەيدۇ، بەزىلەر بۇ قالمايىقانچىلىق دېڭىزغا چۆكۈپ غەرق بولىدۇ.

ئادەم سۇغا چۈشۈپ كەتكەنلىكى ئۈچۈن ئەمەس، سۇدىن چىقالمايىغانلىقى ئۈچۈن تۇنجۇقۇپ ئۆلۈپ قالىدۇ. سۇغا چۈشۈپ كەتمەيدىغان ئادەم يوق، چىقالمايدىغانلار بار.

باشلاشنىڭ توغرا پەيتىنى كۈتمە. باشلاشنىڭ خاتا ۋاقتى يوق. كېچىكتۈرۈشتە مول - ھوسۇل يوق. ناۋادا تاللىشنىڭ خاتا بولۇپ قالغان بولسا، خاتا ئۆيگە كىرىپ قالغان بولساڭ، بۇمۇ مەيلى، خاتا ئۆيگە كىرىپ قېلىش ئىشكىنىڭ ئالدىدا، كىرەيمۇ - كىرمەيمۇ، دەپ ئىككىلىنىپ مەڭگۈ تۇرغاندىن ئەۋزەل. كىم بىلىدۇ، ئاشۇ خاتا ئۆيدە سەن ئىزدىگەن نەرسە بولمىغان بىلەن، سەن مۇھتاج نەرسە تېپىلىپ قالامدۇ؟!

ئۆزىدىن ھالقىش

قولمىزنى قىزىق سۇدىن ئېلىپ ئىلھان سۇغا چىلساق ،
قولمىز سوغۇق ھېس قىلىدۇ، بۇ پىسخولوگىيەدە سېلىشتۇرما
ئېففېكتى دەپ ئاتىلىدۇ.

بۇ خىل پىسخولوگىيەلىك ھادىسىنى بىرقىسىم كىشىلەر
تۇغما بىلىدۇ. ئۇلار ئۆزىنىڭ ئۆتكۈزگەن بەزى خاتالىقلىرى
تۈپەيلى ئەيىبلەنشتىن ساقلىنىش ئۈچۈن، ئۇنىڭدىنمۇ چوڭ
خاتالىق سادىر قىلىدۇ. ئۇنىڭدىن باشقا سودىگەرلەر ماللارغا
ئاۋۋال ئىنتايىن يۇقىرى باھا قويىدۇ، ئاندىن ئەسلىدىكى
باھاغا چۈشكەندە، خېرىدار بۇ مالنى بىكارغا ئالغاندەك ھېس
قىلىدۇ.

ئەرەققىيات جەھەتتىن قىزىق ھېسابلىنىدىغان ياپونىيەدىن
ئىلھان ھېسابلىنىدىغان كورىيەگە كېلىپ، ئۆزۈمنى
توڭلىغاندەك ھېس قىلدىم. ئادەملەرنى تولا كۆرۈپ زېرىككەن
بولسام كېرەك، تۇيۇقسىز ھايۋاناتلارنى كۆرۈش خىيالى
بىلەن، كورىيە سېئول ھايۋاناتلار باغچىسىغا كىردىم. تۇنجى
بولۇپ كۆرگەن ھايۋان يولۋاس بولدى.

كىچىك ۋاقتىدىن تارتىپلا يولۋاسقا ئالاھىدە مېھرىم بار
ئىدى. بىلاكى شېئىرلىرىدا يولۋاسنىڭ كۆيۈۋاتقان ئوتقا
سىمۋول قىلىنىشى، چىستىرتوننىڭ يولۋاسنى قورقۇنچلۇق
لاتاپەتكە ئىگە، دەپ تەسۋىرلەشلىرىنى ياقىتۇرمىەن. «جاڭگال

قامۇسى» ناملىق كىتاپتىكى يولۋاس شىرىي خاقانىنىڭ باش پېرسوناژنىڭ دۈشمىنى ئىكەنلىكىنى ئوقۇغان ۋاقتىمدا، كۆڭلۈم شۇنداق يېرىم بولغان ئىدى.

ھەر قېتىم مەھەللىمىزدىكى ئىلياستىن تاياق يېگەن ۋاقتلاردا، يولۋاسقا ئايلىنىپ ئۇنى يەۋىتىشنى تەسەۋۋۇر قىلىشقىمۇ ئۈلگۈرگەن ئىدىم. بالىلىق دەۋرىمدىكى يولۋاس بولۇش ئارزۇيۇم چوڭ بولغاندىن كېيىنكى ئوۋچى بولۇش ئارزۇيۇم بىلەن ھېلىھەم زىددىيەتلىك تۇيغۇ پەيدا قىلىدۇ. بۇ خۇددى نۇرغۇن كىشىلەرنىڭ كىچىك ۋاقتىدا چوڭ بولۇش ئارزۇسى بىلەن چوڭ بولغاندىن كېيىنكى بالىلىق دەۋرىگە قايتىش ئارزۇلىرى زىددىيەتلەشكەندەك، بىر خىل غەلىتە بىئارام تۇيغۇ.

بۇ خىل بىئارامچىلىقتىن قېچىش ئۈچۈن ئاسمانغا قارىدىم. بىر توپ قۇش ئۇچۇپ كېتىپ باراتتى. ئۆز-ئۆزۈمدىن قۇشلارنىڭ سانى ئېنىقمۇ - ئەمەسمۇ؟ دەپ سورىدىم. بۇ مەسىلە مېنىڭ مەۋجۇت بولۇش ياكى بولماسلىقىم بىلەن مۇناسىۋەتلىك ئىدى. ئەگەر مەن راستلا مەۋجۇت بولسام، قۇشلارنىڭ سانى ئېنىق بولۇشى كېرەك. مەۋجۇت بولمىسام، قۇشلارنىڭ سانى پەقەت بىر خىيالى تۇيغۇ خالاس. مېنىڭ كۆرگىنىم بىردىن كۆپ، ئوندىن ئاز قۇش. بىراق مەن ئېنىق ھالدا توققۇزنى، سەككىزنى، يەتتىنى، ئالتىنى، بەشنى، تۆتنى، ئۈچنى، ئىككىنى كۆرمىدىم. مەن پەقەت ئون بىلەن بىر ئوتتۇرىسىدىكى سانلىق مىقدارغا ئىگە قۇشلارنى كۆردۈم.

مۇئەللىم كەلدى... .

ماتېماتىكلار ئۈچ قوشۇلغان بىر بولسا تۆتتىن ئاشىقىچە ئاتىلىشى دەپ قارايدۇ. دېمەك، بۇ نۇقتىدىن ئېلىپ ئېيتقاندا، مېنىڭ كۆرگىنىم ئېنىق بىر سان، يەنى بۇ سان بولسا توققۇز ئەمەس - سەككىز ئەمەس - يەتتە ئەمەس - ئالتە ئەمەس - بەش ئەمەس - تۆت ئەمەس - ئۈچ ئەمەس - ئىككى ئەمەس دەپ ئاتىلىدىغان بىر سان. ھەرنېمە بولسا، مەۋجۇت ئىكەنمەن دەپ ئويلىدىم.

بۇ قالايمىقان ئويلىرىمنى بىرەرسىنىڭ ھېس قىلىپ قېلىشىدىن ئەنسىرەپ، بۇ يەردىن تېزلا ئايرىلدىم. ئۇزۇن ئۆتمەيلا، دىققىتىم ئالدىمدا كېتىپ بارغان بىر تاشپاقىغا چۈشتى. مەن ئەزەلدىن تاشپاقىنى ياقتۇرمايمەن. كورىيەلىكلەر ئارىسىغا كەڭ تارقالغان «ماڭا ئۆچ بولساڭ مەندىن ئېشىپ كەت» دەيدىغان ماقال - تەمسىلنىڭ روھىغا ئاساسەن، ئۇنىڭدىن ئېشىپ كەتمەكچى بولدۇم.

بىراق، ئون مېتىر ئالدىمىدىكى بۇ ھايۋاندىن ئېشىپ كېتىش ئۈچۈن، ئاۋۋال ئۇنىڭ يېرىمى بولغان بەش مېتىرنى بېسىپ بولۇشۇم كېرەك. بەش مېتىرنى بېسىپ بولۇش ئۈچۈن ئۇنىڭ يېرىمى، ئىككى يېرىم مېتىر ئارىلىقىنى بېسىپ بولۇشۇم كېرەك. ئىككى يېرىم مېتىرنى بېسىپ بولۇش ئۈچۈن ئۇنىڭ يېرىمىنى بېسىپ بولۇشۇم كېرەك. مۇشۇ بويىچە ھېسابلىغاندا $1/2$ ، $1/4$ ، $1/8$ ، $1/16$ ، $1/32$... دىن ئىبارەت بۇ چەكسىز داۋاملاشقان ئارىلىقلارنى مەڭگۈ بېسىپ بولالمايمەن. ناھايىتى ئېنىقكى، بۇ تاشپاقىدىن مەڭگۈ ئېشىپ كېتەلمەيمەن. بىردىنبىر ئاشالايدىغىنىم بولسا ئۆزۈم خالاس.

كالىمدىن ئىبارەت بۇ شاھمات تاختىسىدا، رايونىدا، كىرىپ قىلىدىغان ۋاقىت كەلگەن بولسا كېرەك. خىيالىمدىكى بۇ قالايمىقان زىددىيەت - توقۇنۇشلاردىن قۇتۇلۇش ئۈچۈن، كورىيە خىياڭگا شېئىرلىرىنى ناخشا تېكىستى قىلغان بىر لەرزىن ناخشىنى تىڭشىغاچ بۇ يەردىن كېتىپ قالدۇم.

سەن بىر دەرەخنىڭ يېنىدا،
گەر يوپۇرماققا قارىساڭ.
شۇنچە قالايمىقان، شۇنچە ئاجىز،
گەر دەرەخنىڭ غولىغا قارىساڭ،
شۇنچە مۇستەھكەم، شۇنچە ئاددىي.

مۇئەللىم كەلدى.....

ئائىلا ئەلى، سەن باشقىلارنى كالاڭدىن چىقىرىۋەت.
باشقىلار بىلەن بەسلىشىش ئۆزۈڭنىڭ سايىسى بىلەن
بەسلەشكەنلىك. ھەقىقىي بەسلىشىدىغان ئادەم - تۇنۇگۈنكى
سەن. بۈگۈنكى سەن تۇنۇگۈنكى سەندىن ئېشىپ كەتسەلا
ئۇتۇق دېگەن شۇ.

ئۆزىدىن ھالقىغان ئادەم دۇنيادىن ھالقىدۇ. ئۇ - ھايات
ئادەمدۇر. تۇخۇم ئىچىدىن چىقىلغاندىلا ھاياتلىق پەيدا
بولغاندەك، ئادەم خۇددى تۇخۇمنىڭ شاكىلىدەك ئۇنى
قوغداش قىياپىتىگە كىرىۋالغان ھازىرقى «مەن» دىن بۆسۈپ
چىقىپ كېتەلگەن ۋاقىتتىلا ئۇ قايتا تۇغۇلىدۇ.

مۇتەللىم كەلدى...

ئالدىڭدىكى ئادەمنى تارتىپ چۈشۈرۈپ، ئۇنىڭدىن
ئېگىزدەك ھېس قىلىش، ئەخمەقلەرنىڭ ئۆزىنى ئالداش
ئۇسۇلىدۇر. ئالدىڭدىكى، يېنىڭدىكى ھەتتا ئارقاڭدىكى
بارلىق كىشىلەرنى ئىلگىرىلەشكە رىغبەتلەندۈر. ئۇلارنى
ئىلھاملاندۇرۇش ئۆزۈڭنى ئىلھاملاندۇرغانلىق. بىراق،
ئۆزۈڭگە كەلگەندە باشقىلارنىڭ ئىلھاملاندۇرۇشىنى ساقلاپ
تۇرما. ئۇلار ھازىرچە ئۇنداق قىلالمايدۇ.



نەتىجە ۋە سەۋەب

بۇ ۋەقە مەلۇم بىر سەيشەنبە كۈنى يۈز بەردى. ئۇ كۈنى مەن ئوقۇغۇچىلارغا بىنورمال پىسخىكا توغۇرلۇق سۆزلىدىم. دەرس ئاخىرلىشاي دەپ تۇرغاندا، مەدىنە ئىسىملىك بىر قىز مەندىن:

- مۇئەللىم باياتىن بېرى بىزگە بىنورمال پىسخىكىغا ئىگە ئادەمنىڭ قانداق بولىدىغانلىقىنى سۆزلەپ بەردىڭىز. ئەمدى نورمال ئادەمنىڭ قانداق بولىدىغانلىقىنى سۆزلەپ بېرەلەرسىزمۇ؟ - دەپ سورىدى.

مەن بىر ئاز ئويلىغاندىن كېيىن:

- ھازىرغىچە ئۇنداق ئادەمنى ئۇچرىتىپ باقمىپتىمەن، بىراق خاتىرجەم بولۇڭ، نورمال ئادەمنى ئۇچراتقان ھامان بىز ئۇنى داۋالەشكە، - دەپ جاۋاب بەردىم.

ھەممەيلەن پاراقتىدە كۈلۈشۈپ كەتتى. دەرىستىن چۈشۈپلا روھىي كېسەللىكلەر دوختۇرخانىسىغا باردىم. ئېغىر كېسەللىكلەر بۆلۈمىگە كىرىشىمگىلا 40 ياشلار چامىسىدىكى بىر چوڭ بالا يېڭىز بارمىقى بىلەن كۆزىنى كۆرسەتتى. بۇ خىل ئىشارەت ئىنگىلىزلارنىڭ ئارىسىدا «سەن يالغانچى» دېگەن مەنىدە كېلىدۇ. دىققىتىمنى ئەڭ تارتقىنى بولسا بىراۋنى توختىماي «ئىتىنىڭ بالىسى! سەن بولمىغان بولساڭ» دەپ تىللاۋاتقان بىر ئايال بولدى.

مۇئەللىم كەلدى...

كېسەلخاندىكى بۇ كىشىلەرنى زاغلىق قىلىش ئوڭاي، بۇ ھەممە ئادەمنىڭ قولىدىن كېلىدۇ. بىراق مەن ئۇلارنى چۈشىنىشكە تىرىشتىم ۋە تىرىشۋاتىمەن.

ھېلىقى ئايال توختىماي تىللاۋاتقان كىشى دەل ئۇنىڭ يولىدىشى ئىدى. ئۇ ئۆزىنىڭ بارلىق بەختسىزلىكىنى، شۇنداقلا بۈگۈنكى ھالغا چۈشۈپ قېلىشىغا ئاشۇ ئەر سەۋەبچى، ئۆزىنى بولسا ئاشۇ ئەرنىڭ، شۇنداقلا تەقدىرنىڭ زىيانكەشلىكىگە ئۇچرىدىم، دەپ قارايتتى. «زىيانكەشلىككە ئۇچرىغۇچى» دىن ئىبارەت بۇ كىملىك ئۇنىڭ سالاھىيىتىگە سىڭىپ كىرگەن ئىدى. ئەجىبا، بۇ ئايالنىڭ بەختسىزلىكىگە ھەقىقەتەن ئېرى سەۋەبچىمۇ؟

مۇئەللىم كەلدى.....

ئەپەندىم بىر كۈنى، بىر ئۆينىڭ يېنىدىن ئۆتۈپ كېتىپ بارغاندا، ئۆگزىدە ئىشلەۋاتقان بىرەيلەن ئۇنىڭغا سالام قىلىمەن دەپ، ئېھتىياتسىزلىقتىن يېقىلىپ، ئەپەندىمنىڭ ئۈستىگە چۈشۈپتۇ. نەتىجىدە، ئەپەندىمنىڭ بېلى سۇنۇپ كېتىپتۇ. بېلىنى تېڭىپ ئۆيدە ياتقان ئەپەندىم «توۋا، ئۆگزىدىن يېقىلغان ئادەم قوشنام تۇرسا، بېلى سۇنغان كىشى مەن ئەپەندىم بولۇپ قالغىنى قىزىق ئىش - دە» دەپ ئويلاپتۇ.

ئاددىي سەۋەب - نەتىجە مۇناسىۋىتى بويىچە ئويلاشقاندا، ئەسلى بېلى سۇنغان ئادەم دەل ئۆگزىدىن يېقىلغان ئادەم شۇ بولسا بولاتتى. ئەكسىچە، بېلى سۇنغان ئادەم ئەپەندىم بولۇپ چىقتى.

ئاخلا ئەلى، ئادەتتىكى كىشىلەر ھەرقانداق بىر نەتىجىنى سەۋەب كەلتۈرۈپ چىقىرىدۇ دەپ قارايدۇ، ئەمەلىيەتتە، نەتىجە سەۋەبكە مۇھتاج بولىدۇ خالاس. بىراق ۋاقىتنىڭ خاتا تۇيغۇ پەيدا قىلىشى سەۋەبىدىن، سەۋەب ئاۋۋال، نەتىجە كېيىن بولۇشتەك ئىلگىرى-كېيىنلىكنى شەكىللەندۈرىدۇ. ئادەم ئەزەلدىن ھەرقانداق بىر ئىشقا چۈشەندۈرۈش تەلەپ قىلغانلىقى ئۈچۈن، يۈز بەرگەن ئىشلارنى مەلۇم سەۋەبكە باغلاپ چۈشىنىدۇ ۋە چۈشەندۈرىدۇ.

بىر كۈننىڭ ئۆزىدىلا، بىر ئادەمنىڭ بەش سەزگۈ ئەزاسىغا ئۇچرايدىغان ئۇچۇرلاردىن تۈزۈلگەن رېئاللىق تەخمىنەن 400 مىليارد گېگابايتقا توغرا كېلىدۇ. بىراق ئادەم مېڭىسى قوبۇل قىلىدىغىنى بولسا پەقەت ئىككى مىڭ گېگابايت بولىدۇ. بۇ شۇنىڭدىن دېرەك بېرىدۇكى، گەرچە رېئاللىق چەكسىز بولسىمۇ، كىشىلەر بۇ چەكسىزلىك ئىچىدىن ئۆزىنىڭ كالىسىدىكى دۇنياغىلا ماس كېلىدىغان ئىككى مىڭ گېگابايتلىق ئۇچۇرنىلا تاللىۋالىدۇ. ئۆتمۈش دەپ ئاتىلىدىغان چەكسىز ئەسلىمىلەر ئىچىدىنمۇ، ئوخشاشلا ئۆزىنىڭ بىچارىلىكىنى ئىسپاتلايدىغان ئىنتايىن ئاز بىرقىسىم ئۇچۇرنىلا ئەسلىيدۇ ۋە ئىشىنىدۇ.

ئەمەلىيەتتە، تارتۇق جاراھەتتىن بۇرۇن، جاراھەت زەربىدىن بۇرۇن يۈز بېرىدۇ، مۇنداقچە قىلىپ ئېيتقاندا، تارتۇق جاراھەت ئارقىلىق، جاراھەت زەربە ئارقىلىق ئۆزىنى چۈشەندۈرىدۇ. ئەپەندىمىنىڭ بېلى سۇنىشى ئۈچۈن، بىراۋنىڭ ئۆگزىدىن يېقىلىپ چۈشىشىگە مۇھتاج بولىدۇ. شۇنداق

مۇئەللىم كەلدى...

دېيىشكە بولىدۇكى، بۇ ئايالنىڭ بەختسىزلىكى بىلەن بۇ ئايال توي قىلغان ھېلىقى ئەرنىڭ قىلچە مۇناسىۋىتى يوق. بۇ ئايال توي قىلىشتىن بۇرۇنلا دادىسىنىڭ ئائىلە زوراۋانلىقى تۈپەيلى ئۆزىنى زىيانكەشلىككە ئۇچرىغۇچى دەپ بېكىتىپ بولغان.

ئىنسان ئۆزى توقۇۋالغان ھېكايىدە «زىيانكەشلىككە ئۇچرىغۇچى» نىڭ رولىنى ئۆتمىگەندە، بۇ ھېكايىنى ساقلاپ قېلىش ئۈچۈن، ھېكايىدىكى «زىيانكەشلىك قىلغۇچىلار» نىمۇ مەڭگۈ تۈگەتمەيدۇ، ساقلاپ قالدۇ ۋە ئۈزلۈكسىز يارىتىپ چىقىدۇ. «مەن» بولسا مۇشۇ رولىنى ئويناش ئارقىلىق مەۋجۇتلۇقىنى ساقلايدۇ. ئەلۋەتتە، بۇ ھېكايىغا ئۆزىنى ۋە باشقىلارنى ئىشەندۈرۈش ئۈچۈن، سەۋەب - نەتىجە مۇناسىۋىتىدىن ئىبارەت بۇ خۇراپاتلىققا يېتىپ قالىدۇ.



ئۇنۇمسىز ساياھەت

بۇ ۋەقە ئاۋغۇستنىڭ بىر كۈنى قاناستا يۈز بەردى. مەن بىلەن ساياھەتكە كەلگەنلەرنىڭ ئىچىدە غۇلجا چاقچاقچىسى روزاخۇنمۇ بار ئىدى. يول بويى ئۇلار قاناستىكى غەلىتە مەخلۇق توغرىسىدا سۆزلەشتى. ھەربىر سۆزلىگەن ئادەم بۇ سىرلىق غەلىتە مەخلۇقنى تەسۋىرلىگەندە، بىر-ئىككى تەپسىلاتلارنى قوشۇپ قوياتتى. ئەلۋەتتە، ھەممىمىز باشقىلاردىن كۆپ نەرسىنى بىلىدىغانلىقىمىزنى ئىسپاتلاشقا مۇھتاج. قاناس راستلا گۈزەل ئىدى. كىشىلەر دەۋاتقان غەلىتە سىرلىق مەخلۇقنىڭ، ئەمەلىيەتتە، قاناسنىڭ ئۆزى ئىكەنلىكىنى ئۇلار مەڭگۈ بىلمەيتتى.

كەچتە، روزاخۇن بىلەن مەن بىر ياناققا تەقسىم قىلىندۇق. تەقى - تۇرقى ئادەتتىكىچە، بىلىم قۇرۇلمىسى ئادەتتىكىچە، ھەتتا ئېيتقان يۇمۇرلىرىمۇ ئادەتتىكىچە بولغان بۇ بالىنىڭ ئادىمىيلىك پەزىلىتى باشقىچە ئىدى. سۆھبەت جەريانىدا، ئۇ تىلغا ئالغان تەخمىنەن يىگىرمە نەچچە كىشىنىڭ ھەممىسىنىڭ ياخشى گېپىنى قىلىش، ئەلۋەتتە ئادەتتىكى ئادەمنىڭ قولىدىن كەلمەيدۇ.

يانفۇنۇمنىڭ توكى ئاز قالغانلىقىنى بايقاپ، ئۇنىڭ توك قاپچىلىغۇچىنى سورايدەپ تۇرۇشىغا، ئۇمۇ يانفۇنۇغىغا توك قاپچىلىشقا تەشەببۇس قىلدى. خۇددى ئۇنىڭدىن توك قاپچىلىغۇچىنى

مۇئەللىم كەلدى...

سورايدىغانلىقىمنى بىلگەندەك، روزاخۇن ماڭا: «تېلېفۇنۇمنىڭ توكى خېلى بار، سەن ئىشلەت، ئاداش» دېدى ۋە توك قاچىلىغۇچى بەردى-دە، سۇخانغا كىرىپ كەتتى. مۇشۇ ئارىلىقتا ئۇنىڭ تېلېفۇنىغا ئۇچۇر كەلگەنلىكتىن، يورۇپ كەتكەن ئېكرانغا ئىختىيارسىز كۆزۈم چۈشتى. ئۇنىڭ باتارىيەسى بىر پىرسەنت توك قالغانلىقىنى كۆرسىتىپ تۇراتتى. تۇيۇقسىز دوستلار چەمبىرىكىمگە يوللىغان بىر جۈملە يادىمغا كېلىپ قالدى:

- ھەقىقىي دوست دېگىنىمىز، ئاشخانىدا بىر كىشىلىكلا پولونىڭ بارلىقىنى بىلىپ، پولو بىلەن خۇشۇم يوق، دېيەلەيدىغان كىشى.

كەچ بولغاندا، ئۇ مېنى زېرىكىپ قالمىسۇن، دېدى بولغاي كەسىپىمگە مۇناسىۋەتلىك بىر يۈمۈر ئېيتىپ بەردى:
بىر كۈنى، بىرەيلەن ھېسام ئاكادىن پىسخىكىسى ساغلام بولغان ئادەم بىلەن ساغلام بولمىغان ئادەمنى قانداق ئايرىيمىز، دەپ سوراپتۇ. ھېسام ئاكام ئۇ كىشىگە:

- ئىككى ئادەمنى يىگىرمە قەۋەتلىك بىنانىڭ ئۈستىگە ئېلىپ چىقىپ ئىتتىرىۋېتىمىز. يەرگە چۈشكەچە ئۆلۈپ بولىدىغىنى پىسخىكىسى ناچار كىشى، ئۈستىدىن چۈشۈپ ئونىنچى قەۋەتكە كەلگەندە، ھازىرچە ھەممە ئىش جايىدا، دېيەلگىنى بولسا پىسخىكىسى ساغلام كىشى، - دەپ جاۋاب بېرىپتۇ.

توغرا، نۇرغۇن كىشىلەر يەرگە چۈشەي تۇرۇپلا ئۆلۈپ قالىدۇ. تېخى يۈز بەرمىگەن، شۇنداقلا يۈز بېرىش

ئەلى قۇربان

ئېھتىماللىقى ئىنتايىن تۆۋەن ئىشلاردىنمۇ زىيادە ئەنسىرىيدۇ
بۇ خىل ئەنسىزلىك ئاستا-ئاستا ئۇلارنىڭ ئادىتىگە
ئايلىنىپ، ھارغىنلىققا پاتۇرۇپ قويدۇ. مەن بىلەن بىرگە
ساياھەتكە چىققان كىشىلەرنىڭ بەزىلىرى قانداقتۇر
كەلگۈسىدىكى غەم-ئەندىشىلەرگە پېتىپ قالغان ئىدى.
ساياھەتكە بېرىشقا قانچە ئالدىرىغان بولسا قايتىشىمۇ شۇنچە
ئالدىراۋاتاتتى. سوقراتتىن بىرەيلەن:

- مەن ساياھەت قىلىپ نۇرغۇن شەھەرلەرگە باردىم،
بىراق، نېمە ئۈچۈن ھېچ خۇشاللىق تاپالمايمەن؟ - دەپ
سورىغاندا، سوقرات ئۇنىڭغا:

- سەن قەيەرگىلا بارما كاللاڭنى ئۆزۈڭ بىلەن بىللە
ئېلىۋالدىغان تۇرساڭ، خۇشال بولالسىڭ مۇمكىنمۇ؟! - دەپ
جاۋاب بەرگەنىكەن.

بەلكىم بۇ كىشىلەر ئورۇن ئالماشتۇرۇشقا ئەمەس، كاللا
ئالماشتۇرۇشقا مۇھتاج بولسا كېرەك.
مۇئەللىم كەلدى.....

بىز رېئاللىققا قارىغاندا ئەسەۋۋۇرىمىزدا بەكرەك
ئازابلىنىمىز. ئازاب-ئوقۇبەتنى مۇبالىغىلەشتۈرۈش، ئەسەۋۋۇر
قىلىش، ھەتتا ئارزۇ قىلىش كۆپىنچە كىشىلەرنىڭ ئادىتىگە
ئايلىنغان.

بىر يۈەن پۇلنى يۇتتۇرۇۋېتىپ كۆڭلى يېرىم بولغان بۇ
كىچىك قىزنى بەزلەش ئۈچۈن، دادىسى بىر يۈەن بېرىۋىدى،
ئۇنىڭ تېخىمۇ كۆڭلى يېرىم بولۇپ يىغلاپ كەتتى. دادىسى
نېمىشقا يىغلايدىغانلىقىنى سورىغاندا، ئۇ قىز:

مۇئەللىم كەلدى... .

- باياتىنقى بىر يۈەن پۇلۇمنى يۈتتۈرمىگەن بولسام،
ھازىر ئىككى يۈەن بولاتتى، - دەپ جاۋاب بەردى.

غەم - ئەندىشە بولسا بار نەرسىلەرنى يوقۇتۇشتىن، يوق
نەرسىلەرگە ئېرىشىشتىن، ئاران كۆنگەن ھاياتىنىڭ ئۆزگىرىپ
كېتىشىدىن ھەم شۇنداقلا مەڭگۈ ئۆزگەرمەي قېلىشىدىن كېلىپ
چىقىدۇ.

مەنسىپىدىن ئايرىلىپ قېلىشتىن ئەنسىرىگەن بۇ ئەمەلدار
«ئەمدى قانداق بولار؟» دېگەننى تولا ئويلاپ، مەنسىپىدىن
ئايرىلىپ قېلىشتىن بۇرۇن روھىدىن ئايرىلىپ قالدى.

ئوغلنىڭ ئۆيگە قايتىپ كېلىشىنى ساقلاۋاتقان ئانا ئەڭ
ئوسال ئەھۋالنى تەسەۋۋۇر قىلدى. تاكى ئۆلگىچە بالىسىنىڭ
ئۆيگە قايتىپ كەلمەسلىكىدىن ئەنسىرەپ تۇتتى.

سەن ئۈمىد قىلغان «ياخشى ئىش» ۋە يۈز بېرىشتىن
ئەنسىرىگەن «يامان ئىش» بەربىر يۈز بەرمەيدۇ. يۈز
بەرسىمۇ، سەن ئويلىغان ئۇ ۋاقىتتا ياكى ئورۇندا يۈز
بەرمەيدۇ. غەم - ئەندىشە تۇتۇنگە ئوخشايدۇ، ئۇ ھېچقانداق
نەرسىنى ئىسسىتالمايدۇ ۋە كۆيدۈرۈۋېتەلمەيدۇ، پەقەت
كۆزۈڭنى ئېچىشتۇرىدۇ. غەم - ئەندىشەگە يېتىپ قالغان كىشى
خۇددى تۇتۇننىڭ ئىچىگە كىرىپ قالغاندەك، ھېچنەرسىنى
كۆرەلمەيدۇ.

نېمىنىڭ سەن ئۈچۈن ياخشى، نېمىنىڭ سەن ئۈچۈن يامان
ئىش ئىكەنلىكىنى بىلمەيسەن. ۋاكسىنا ئەمەش ئۈچۈن
دوختۇرنىڭ ئالدىغا ئېلىپ بېرىلغان بۇ بالا پۈتۈن دىققىتى
بىلەن قولغا يىغىنە سانجىلغان ۋاقىتتىكى ئاغرىقىنى ئويلىدى.

يۇ، بۇ ئاغرىقنىڭ باشقا نۇرغۇن ئاغرىشلارنىڭ ئالدىنى ئالدىغانلىقىنى ئويلىيالمىدى.

ئادەم ئۆزى بىلمەيدىغان ھەرقانداق نەرسىدىن، شۇنداقلا ئۆزىگە تونۇش بولمىغان ھەرقانداق نەرسىدىن ۋە مۇھىتتىن قورقۇدۇ. مۇشۇ سەۋەبلىك ئۆزگىرىشلەردىن قورقۇدۇ.

شۇنى ئېسىڭدە تۇتۇشۇڭ كېرەككى، قاراڭغۇدا سېنى قورقۇتقان نەرسىلەر كۈندۈزدە كۈلگۈشنى كەلتۈرىدۇ. تراگېدىيە دەپ ئويلىغان نەرسىلەر كومىدىيە بولۇپ چىقىدۇ. ئىنسان ئەزەلدىن ياخشىلىقتىن قېچىپ قۇتۇلالغان ئەمەس، مۇشۇنى بىلگەن ۋە ئىشەنگىنىدە پۈتۈك قايرىلىپ كەتكەن ۋاقتلاردىمۇ «ياخشى بولدى» دېيىشنى ئۆگىنىسەن.



قىرىنداش ۋە قىرىنداش

مەكتەپ گەرچە بىلىم ئېلىشنىڭ ئاخىرقى نۇقتىسى بولمىسىمۇ، بىراق، باشلىنىش نۇقتىسى بولىدۇ. دۇنيادىكى كاتتا ئىشلارنىڭ كۆپىنچىسى ئاددىي كۈنلەردە يۈز بېرىدۇ. ئۇ كۈنى باشلانغۇچ مەكتەپ ئوقۇغۇچىلىرىغا لېكسىيە سۆزلەپ بېرىشكە تەكلىپ قىلىندىم. كۈتۈۋېلىشى ئۈچۈن چىققان بىرقانچە ئوقۇتقۇچىلارنىڭ يول باشلىشى بىلەن كارىدورغا كىردىم. سىنىپلاردا بالىلار ئىمتىھان بېرىۋاتاتتى. ئۇلارنىڭ جىددىي ئىمتىھان بېرىۋاتقانلىقىنى كۆرۈپ «نېمىشقا دائىم سوئالغا جاۋاب بېرىشتىن ئىمتىھان ئېلىنىپ، جاۋابقا سوئال قويۇشتىن ئىمتىھان ئېلىنمايدۇ؟» دېدىم. ئەتراپىمىدىكىلەر كۈلۈشۈپ كەتتى.

بىر ئوقۇغۇچى ئۈچۈن ئېلىپ ئېيتقاندا، سوئال سوراڭ بولسا جاۋاب بېرىشتىنمۇ مۇھىم ھېسابلىنىدۇ. مۇنداقچە قىلىپ ئېيتقاندا، سوئال سوراڭ قابىلىيىتى يېرىم ئەقىلگە باراۋەر دېيىلىدۇ. مېنىڭچە، بىر ئوقۇتقۇچى تۇنجى بولۇپ ئوقۇغۇچىلارغا سوئال سوراڭنى ئۆگىتىشى كېرەك. سوئال سوراڭنى باشلىغان ھامان ئادەم مېڭىسى تەپەككۇر قىلىشقا كىرىشىدۇ. سوئال سوراڭ بولسا ئادەم مېڭىسى ئۈچۈن ئېنىق بىر نىشاننى بېكىتىپ بەرگەنلىك بولۇپ، مېڭىدىكى نېرۋا

ھۈجەيرىلىرىنى قوزغاش ۋە ھەرىكەتلەندۈرۈشتىكى ئەڭ ياخشى ئۇسۇل ھېسابلىنىدۇ.

ئوقۇغۇچىلار ئادەتتە ئوقۇتقۇچىلارنىڭ ئۇلارغا بەرگەن بىلىملىرىدىن بەكرەك ئۇلارنىڭ خارەكتىرى، ياشاش ئۇسۇلى ۋە ھاياتىدىن بەكرەك يۇقۇملىنىدۇ. دائىم ئوقۇغۇچىلىرى تەرىپىدىن ماختىلىشنى تەلەپ قىلىدىغان ئوقۇتقۇچىلار لايىقەتسىز ئوقۇتقۇچىدۇر. ئوپراتسىيە ئۈستىلىدە ياتقان بىمار قانداقمۇ دوختۇرنى ماختىسۇن.

زالغا كىردىم. باشلانغۇچ مەكتەپ بالىلىرىغا لېكسىيە سۆزلەش مەن ئۈچۈن بىر قېيىن ۋەزىپە ئىدى. كۆزۈم تۇيۇقسىز ئالدىنقى رەتتە ئولتۇرغان بىر ئوقۇغۇچىنىڭ پارتىسى ئۈستىدىكى قېرىنداشقا چۈشتى ۋە ئاشۇ قېرىنداش ئارقىلىق لېكسىيەنى باشلاپ كەتمەكچى بولدۇم.

- ھەممىڭلارنىڭ قېرىندىشى بارمۇ؟ - دەپ سورىدىم.

- بار! - دەپ بىرلىكتە ۋارقراشتى بالىلار.

- ئۇنداقتا ھەممىڭلار قېرىندىشىڭلارنى ماڭا كۆرسىتىڭلار.

مېنى ۋە ئەتراپتىكىلەرنى ھەيران قالدۇرغىنى شۇ بولدىكى، ئۇلار مەن ئويلىغان خەت يېزىش ئۈچۈن ئىشلىتىدىغان قېرىنداشنى كۆرسەتمەستىن، ھەربىرسىنىڭ يېنىدا ئولتۇرغان ساۋاقداشلىرىنى «قېرىنداش» سۈپىتىدە ئوماق بارماقلىرى بىلەن كۆرسىتىشكە باشلىدى. سىنىپ جىمجىتلىققا چۆمدى. باياتىن بېرى داۋاملاشقان ۋاراڭ - چۈرۈڭ تۈپەيلى ئۆزىنىڭ مەۋجۇتلۇقىنى ئىپادىلىيەلمىگەن بىر رەڭلىك چۈننىڭ غىڭشىغان ئاۋازىدىن باشقا ھېچقانداق ئاۋاز

مۇئەللىم كەلدى...

ئاڭلانمايتتى. سىنىپ مۇدىرىغا قارىدىم. ئوقۇغۇچىلىرىنىڭ بەرگەن «خاتا» جاۋابىدىن پەخىرلەنگەن ئۇ چىرايلىق خانىم خىجىل بولۇپ يەرگە قارىۋالدى.

- جاۋابىڭلار ئىنتايىن توغرا بولدى، ئۆزۈڭلار كۆرسەتكەن قېرىندىشىڭلارنى مەڭگۈ قەدىرلەڭلار، ئەمدى بىز سىلەر مەڭگۈ يوقىتىشقا بولمايدىغان يەنە بىر قېرىنداش توغرىسىدا سۆزلىشەيلى، - دېدىم - دە، قولۇمغا بىر تال قېرىنداشنى ئالدىم.

- سىلەردەك ۋاقىتىدا بوۋام تاپشۇرۇق ئىشلەۋاتقىنىمنى كۆرۈپ يېنىمغا كەلدى - دە، «بالام، توختىماي قېرىنداش بىلەن بىر نەرسىلەرنى يېزىۋاتسەن، بىراق، ئۆزۈڭ داۋاملىق ئىشلىتىدىغان ئۇ قېرىنداشنىڭ ساڭا نېمىلەرنى دېمەكچى بولغىنىنى بىلمەسەن؟» دەپ سورىدى. مەن گاڭگىراش ئىچىدە بېشىمنى چايقىدىم.

بوۋام دېدى.....

قېرىنداشنىڭ ھەقىقىي مۇھىم قىسمى بولسا ئۇنىڭ تېشى ئەمەس بەلكى ئىچىدۇر. ئادەمنىڭمۇ دۇنياغا قالدۇرۇپ كەتكەن ئىزى ئۇنىڭ تېشىدىن ئەمەس بەلكى ئىچىدىن كېلىدۇ.

قېرىنداش ئۆچۈرگۈچى بىلەن ياسىلىدۇ. خەت يازغان ئىكەن سەن خاتالىق بولىدۇ. خاتالىقنىڭ كۆپ بولۇشى يازغان خېتىڭنىڭ كۆپ بولۇشىدىن دېرەك بېرىدۇ. خاتالىق سادىر قىلىشتىن قورققان كىشى خەت يېزىشتىنمۇ توختايدۇ. خاتالىق بولسا تەبىئەتنىڭ ئىنسانلارغا بىردىنبىر ئۆگىتىش قورالى.

يازغاندا پات-پات توختاپ يازسەن. ئالدىدا نېمە يازغىنىنى بىلمەسەڭ، كەينىدە نېمە يېزىشنى بىلمەي قالىسەن. ھاياتىڭدىمۇ پات-پات توختاپ ئارقىڭغا قاراشنى ئۇنۇتما. بۇ ئالدىڭغا دادىل قەدەم ئېلىشىڭغا ياردەم قىلىدۇ.

ھېكايە ئاياغلاشقاندا، ئوقۇغۇچىلارنىڭ كۆزىدىن مەمنۇنلۇقنى ھېس قىلىدۇ. مەن ئۈچۈن ئۇلارنىڭ ھېكايەمنى چۈشىنىشى ماڭا چاۋاك چېلىشتىنمۇ مۇھىم ئىدى. مانا بۇ بىر ئادەتتىكى كۈندە مەن ئۇلارغا قېرىنداشنىڭ بىزگە نېمىلەرنى ئۆگىتىدىغانلىقىنى دەپ بەردەم. ئۇلار ماڭا قېرىنداشنىڭ نېمە ئىكەنلىكىنى دەپ بەردى.



مۇكەممەللىك ۋە مۇكەممەلشۇناسلىق

ئاۋغۇستنىڭ مەلۇم بىر كۈنى، بىر توپ بالىلار بىلەن جەنۇبىي تاغقا يېتىپ كەلدۇق. ئادەم توپى بىلەن لىق تولغان بۇ مەنزىرە ماڭا ئۈچ خىل خۇشاللىقنى ئاتا قىلدى. ساپ ھاۋا، كولىكتىپ ھېسسىيات ۋە ئادەم ھەرىكىتىنىڭ مۇددىئاسزلىقىنىڭ گۈزەللىكى.

كۆز ئالدىمدىكى بۇ مەنزىرە تولىمۇ مۇكەممەل ئىدى. بىراق، جويىنىڭ^① كىتابى تەييارلىقى يوق ئوقۇرمەنلەر ئۈچۈن ئىنتايىن قالايمىقان تۇيۇلغاندەك، بۇ خىل مۇكەممەل گۈزەللىكنى ھېس قىلىش ئۈچۈن كۆزنىڭ راۋۇرۇس تەييارلىقى بولۇشى كېرەك. شۆھرەتپەرەسلىك تەرىپىدىن ئۇنتۇغاقلىققا گىرىپدار بولغان بۇ كىشىلەر ئۆزىنىمۇ تونۇپ يېتىشتىن قورقىدىغان تۇرسا، بۇ تاغنىڭ مۇكەممەللىكىنى قانداقمۇ بىلەلسۇن.

سېفىنكىسنىڭ^② ساقلىغا ئوخشاش ئېقىپ چۈشكەن شارقىراتمىلار يەرگە چۈشكەندە، ئۇنىڭدىن چاقىقىپ چىققان تامچە - تامچە سۇلار سانلار تەبىئىتىنىڭ چەكسىز

① جويىس - ئولۇق ئىسمى جامىس جويىس بولۇپ، 19 - ئەسىردە ياشاپ قۇتكنەن ئېرلاندىيەلىك يازغۇچى.
② سېفىنكىس - گىرىك ئەپسانىلىرىدىكى بەدىنى شىرغا، باش قىسمى ئادەمگە ئوخشاپتىغان مەخلۇق.

تەرتىپسىزلىكنى ئېيتىپ بېرىۋاتاتتى. نەچچە يۈرمىگەن ئادەملەرنىڭ ئاياغ ئاستىدا قېلىپمۇ، يەنىلا توختىماي گۈللەرنى، ھېچبولمىغاندا ياۋا ئوت - چۆپلەرنى ئۆستۈرۈۋاتقان بۇ ئەگرى چىغىر يولىنىڭ گۈزەللىكىنى نېمە دەيسەن؟! تۈز سىزىقنىڭ ئىنسانغا، ئەگرى سىزىقلارنىڭ بولسا ئىلاھقا خاس ئىكەنلىكىنى ئۇلار قانداقمۇ بىلسۇن؟! يىراقلاردىن ھېر كولىسقا^① ياردەم بەرگەن مېتال قۇرغۇن بىلەن ئەجدىرھاننىڭ سىماسى كۆرۈنۈپ تۇراتتى.

بۇ مۇكەممەللىكتىن ھوزۇرلىنىۋاتقىنىدا، دوستۇم ئىبراھىم بۇ مەنزىرىلەردىن قۇسۇر تېپىپ قاخاشقا باشلىدى. ئۇنىڭ دانتىلارچە^② تىرىشچانلىقى مېنى تەسىرلەندۈرسىمۇ، ھەممە نەرسىدىن رازى بولمايدىغان خۇبىي مېنى بىئارام قىلاتتى. ئۆزى يازغان شېئىرلىرىدىمۇ رېئاللىقنى دائىم ئانىئال قىلىپ كۆرسىتىشكە تىرىشاتتى. ئۇنىڭ كەيپىياتى دائىم تۇراقسىز تۇراتتى. ئادەتتە ئۇنىڭ چىرايىنى كۆرمەي تۇرۇپ، ئاۋازنى ئاڭلىسا بىر خىل، ئاۋازنى ئاڭلىماي چىرايىغا قارىسا بىر خىل، چىرايىغا قارىغاچ ئاۋازنى ئاڭلىسا يەنە بىر خىل كۆرىنەتتى. يازغان شېئىرلىرى خېلى ياخشى بولسىمۇ، ھازىرغىچە بىرەرسى ئۆزىگە ياراپ باقمىدى. خۇددى شېئىرلىرى ئۆزىگە يارىمىغاندەك، ئۆزىمۇ ئۆزىگە ئەزەلدىن ياراپ باقمىدى. مۇنداقچە قىلىپ ئېيتقاندا ئۇ

① ھېر كولىس - گىرىك ئەپسانىلىرىدىكى بىر قەھرىمان. يەنى، زىۋىيىنىڭ قوغلى.

② دانتى - گوتتۇرا ئەسىردە ياشىغان ئىتالىيەلىك شائىر.

مۇئەللىم كەلدى...

پىسخولوگىيەدىكى مۇكەممەلشۇناسلىق كېسىلىگە گىرىپتار بولغانىدى .

مۇكەممەلشۇناسلىق كېسىلىگە گىرىپتار بولغانلار مۇكەممەللىكنى قوغلىشامدۇ؟ ياق! ئۇلار دەل مۇكەممەلسىزلىكنى قوغلىشىدۇ . مۇكەممەلشۇناسلىق بىلەن مۇكەممەللىكنى قوغلىشىش ئەمەلىيەتتە ئىككى نەرسە . مۇكەممەللىكنى قوغلىشىش دېگىنىمىز، ئۆزىنى ئىپادىلەش جەريانىدا ئۆزىدىكى كەمچىلكلەرنى بايقاپ، ئۈزلۈكسىز تاكامۇللىشىشنى كۆرسىتىدۇ . مۇكەممەلشۇناسلىق بولسا بىر خىل پىسخىكا كېسىللىكى بولۇپ، خاتالىق سادىر قىلىشتىن ۋە مەغلۇپ بولۇشتىن، باشقىلارنىڭ ئۇنىڭ قىلغان، يازغان ۋە سۆزلىگەنلىرىنى ياراتماي قېلىشىدىن ئەنسىرەپ، «تېخى مۇكەممەل بولمىدى» دېگەننى باھانە قىلىپ، ئىشلارنى ئارقىغا سۈرۈش، چالا قىلىش ۋە قەستەن داۋاملاشتۇرماي ۋاز كېچىشنى كۆرسىتىدۇ . نەتىجىدە، باشقىلارنىڭ ئۇنىڭدىن قۇسۇر تېپىشىدىن زىيادە ئەندىشە قىلغانلىقى ئۈچۈن، ئۆزى باشقىلاردىن قۇسۇر تېپىش ئارقىلىق ئۆزىنى بەزلەيدۇ .

مۇئەللىم كەلدى.....

ئاڭلا ئەلى، كىشىلەر ئۆمرىنىڭ كۆپ قىسمىنى ئەقىللىق بولۇش ئۈچۈن ئەمەس، بەلكى ئەقىللىق كۆرۈنۈش ئۈچۈن، كۈچلۈك بولۇش ئۈچۈن ئەمەس بەلكى كۈچلۈك كۆرۈنۈش ئۈچۈن، باي بولۇش ئۈچۈن ئەمەس بەلكى بايىدەك كۆرۈنۈش ئۈچۈن، ياخشى ئادەم بولۇش ئۈچۈن ئەمەس، ياخشىدەك كۆرۈنۈش ئۈچۈن سەرپ قىلىدۇ .

كىشىلەر تەرىپىدىن دۆت دەپ قارىلىشتىن ئەنسىزلىك بولۇش ئۇلارنى ھەقىقىي دۆتكە ئايلاندۇرۇپ قويدۇ. ئەقىللىق بولۇش تىرىشچانلىق كۆرسىتىشى، شۇنداقلا بۇ جەرياندا خانالىق ئۆتكۈزۈشىنى تەلەپ قىلىدىغان بىر جەريان خالاس. ئەكسىچە، ئەقىللىق كۆرۈنۈش ئۈچۈن بولسا خانالىق سادىر قىلماسلىققا، خانالىق سادىر قىلماسلىق ئۈچۈن ئۆزى بىلمەيدىغان نەرسىلەردىن قېچىشقا توغرا كېلىدۇ.

ئەقىللىق بولۇش ئۈچۈن بىلمەيدىغانى بىلمەك لازىم. بىلمىگەندە ئۆزۈڭنى دۆتتەك ھېس قىلسەن، بىراق بۇ ھەرگىزمۇ دۆت ئىكەنلىكىڭدىن دېرەك بەرمەيدۇ. مانا بۇ، سەن چوقۇم بىلىشكە تېگىشلىك ھادىسە.

ئۇلار ئەقىللىق كىشى ھەممە ئىشنى تېز قىلالايدۇ دەپ ئويلىغانلىقى ئۈچۈن سەۋرىسىز كېلىدۇ. ئىشلار قىيىنلاشقاندا بىئارام بولىدۇ ۋە ئوڭايلا ۋاز كېچىدۇ. تېپىشماق تېپىشنى خالىمايدۇ.

«تۇغما ئەقىللىق» ۋە «تۇغما دۆت» دېگەن گەپلەر پەقەت ئەپسانە خالاس. پادىشاھ ئەجداتلىرى ئىچىدە قۇللار بار، قۇللارنىڭ قېنىدا پادىشاھلارنىڭ قېنى بار.

ئاڭلا ئەلى، كىمىنىڭ ئەقىللىق بولۇپ تۇغۇلۇشى ئەمەس، بەلكى كىمىنىڭ ئەقىللىق بولۇپ ئۆلۈشى ئادەمنىڭ مۇۋەپپەقىيىتىنى بەلگىلەيدۇ.

پۈتۈن ئادەم دېگىنىمىز، ھەم دۆت ھەم ئەقىللىق بولالغان كىشىدۇر. ھەممە ئادەم دۆت دەپ ئاتىلىشتىن

مۇئەللىم كەلدى...

قورقسا، سەن قورقما. ھەممە ئادەم رەسىملەرنى سەت سۈزىشتىن قورقسا، سەن قورقما.

قارا، ئاپىسى بىلەن بالىلار باغچىسىغا تۇنجى كىرگەن بۇ بالا باشقا بالىلار تەرىپىدىن سۈزىلىپ تامغا ئېسىلغان بىر رەسىمنى كۆرسىتىپ «بۇ سەت رەسىمنى كىم سۈزدى» دەپ سورىدى، ئۇنىڭ كۆڭلىدە نېمە دېمەكچى ئىكەنلىكىنى بىلىپ قالغان مۇئەللىم كۈلۈپ تۇرۇپ: «بۇ يەردە رەسىملەرنى سەت سۈزىشقا رۇخسەت قىلىنىدۇ» دەپ جاۋاب بەردى. بۇنى ئاڭلىغان بالا خاتىرجەم بولدى ۋە باغچىدا خوشاللىق بىلەن قالدى.

ھاياتىڭدا رەسىملەرنى سەت سۈزىشقا، كىشىلەر ئالدىدا جىددىيلىشىشكە، شېئىرلارنى ناچار يېزىشىڭغا، ئۆيلىرىڭنىڭ ئانچە - مۇنچە قالايمىقان بولۇشىغا ۋە بەزى كىشىلەرنىڭ سېنى ياقىتۇرماسلىقىغا تامامەن رۇخسەت قىلىنىدۇ. قىلغان خاتالىقلىرىڭنى ئۆزۈڭگە سالاھىيەت قىلىۋالما. قىلغان ئىشنىڭ مەغلۇپ بولۇشى مۇمكىن، بىراق سەن مەڭگۈ مەغلۇبىيەتچى ھېسابلانمايسەن.

تۇيۇقسىز بىر قېتىم، بىر قاپ مېخنى يەرگە تۆككۈۋەتكەندە ئاپام بىلەن بولغان ئاددىي بىر دىئالوگ يادىمغا كەلدى.

- مەن راستىنلا بىر كالا مېيىكەنمەن، - دېدىم مەن.

- مېخ تۆكۈلۈپ كەتسە ئۇنداق دېمەيمىز، بالام، - دېدى

ئاپام.

- ئەمەسە نېمە دەيمىز؟

ئەلى قۇربان

- مەخ تۆكۈلۈپ كەتتى ، ئېرىۋېتەي دەيمىز



چاقماق سوققان گۈل

ھەرقېتىم ئۈستۈن ئاتۇش ئاقتاش قەبرىستانلىقىدىن ئۆتكىنىدە، ئىختىيارسىز چوڭ ئانامنى ئەسلەپ قالغىنىدەك، بۇ قەھۋەخاننىڭ ئالدىدىنمۇ قازاق قىزى^① جانارنى ئەسلىمەي ئۆتەلمەيمەن.

ئۇ كۈنى كەچ كۈتكۈچىگە ئەللىك پىرسەنتلىك پىشۇرۇلغان كالا گۆشىنى ئەكىلىپ بېرىشنى بۇيرۇدۇم. جانار ئىنتايىن چىرايلىق كۆينەك كىيىۋالغانىدى. قىزلار ئادەتتە ئوغۇللارنىڭ دىققىتىنى تارتىش ئۈچۈنلا ئەمەس، باشقا قىزلارنىڭ دىققىتىنى تارتىش ئۈچۈنمۇ چىرايلىق ياسىنىدۇ. بىراق، ئەرلەر ئادەتتە ئاياللارنىڭ كىيىملىرىگە بەك دىققەت قىلىپ كەتمەيدۇ. چۈنكى ئۇلار ئاياللارنى دائىم كىيىمسىز تەسەۋۋۇر قىلىدۇ.

جانار بولسا شۇنچىلىك گۈزەل ۋە لاتاپەتلىك قىز ئىدى. ھەرقانداق بىر ئەرنىڭ ئۇنىڭ ئالدىدا ھېسسىياتىنى يوشۇرۇشى ھەقىقەتەن قىيىن ئىدى. مەنمۇ ئۇنىڭ سىرتىدا ئەمەس. بەزىدە، كۆزگە دەقىقلىق قاراش ۋە يانفۇندا يوللانغان ئاددىي بىر ئۇچۇرلارمۇ بىزنى ھېسسىيات دېڭىزىغا غەرق قىلىۋېتىدۇ. سۇ توشمىسىدا كىچىكلا بىر يوپۇق پەيدا بولىدىمۇ، پۈتۈن سۇ ئامبىرى ۋەيران بولىدۇ.

① جانار - ئەسلى ئىسىم ئۆزگەرتىلدى.

تۇيۇقسىز بورگىس^① ئەسەرلىرىدىكى «مەن سۆيگۈنۈمنىڭ ساداقەتمەنلىكىنى ئويلاپ خۇش بولۇۋاتقاندا، ئۇ ئالدىراش ھالدا مېنى ئالداۋاتاتتى» دېگەن جۈملىسى ئېسىمگە كەلدى. مانا مۇشۇنداق پەيتلەرگە تاقابىل تۇرۇش ئۈچۈن ئۆزۈمنى قانداق كونترول قىلىشنى ئۆگەنگەندىم.

- مېنى قانداق ئىش بىلەن ئىزدەپ قالدىڭىز؟ - دەپ سورىدىم.

- قوش قۇتۇپلۇق ھېسسىيات پارچىلىنىش كېسىلىگە گىرىپتار بولغىنىمغا ئۇزۇن بولدى، بىراق بۇ كېسەلدىن ساقايغۇم يوق. ساقايسام رەسىملەرنى بۇنداق سىزالمىمەن، - دېدى جانار ۋە يانفونىدىكى ئۆزى سىزغان بىرنەچچە ماي بويلاق رەسىملەرنى كۆرسەتتى.

- ئەھمەلىيەتتە سىز ئاللىبۇرۇن ساقىيىپ بويىسىز.

- بىراق مەن ئۆزۈمنى بىنورمالدەك ھېس قىلىمەن، بۇنداق بولماسلىقىم كېرەكتى، دەپ ئويلايمەن. - مەن سىزگە بىر يۇمۇر ئېيتىپ بېرىي.

بىر كۈنى، بىر مۇخبىر روھىي كېسەللىكلەر دوختۇرخانىسىغا زىيارەتكە بېرىپتۇ. ئىشكىتىن كىرىشىگىلا بىر بىمارنىڭ تامغا قۇلىقىنى چىڭ چاپلاپ، بېرىلىپ نېمىنىدۇر تىڭشاۋاتقانلىقىنى كۆرۈپتۇ ۋە قىزىقىپ ئۇمۇ تامنى تىڭشاپ يېقىپتۇ، لېكىن ھېچنەرسە ئاڭلانماپتۇ. ئەجەپلەنگەن بۇ مۇخبىر بىماردىن:

① بورگىس - برازىلىيەلىك ئەمما يازغۇچى.

مۇئەللىم كەلدى...

- مەن ھېچنەرسە ئاڭلىيالمىدىمغۇ؟ - دەپ سوراپتۇ.

بىمار مۇخبىرغا:

- مەنمۇ تىڭشاۋاتقىلى سەككىز يىل بولدى، ھېچنەرسە

ئاڭلىيالمىۋاتمەن، - دەپ جاۋاب بېرىپتۇ.

جانار كۈلۈپ كەتتى. قانداق كۈلۈشنى ئۇنتۇپ قالغان

ئاغزى تېخى كۈلۈشتىن مەھرۇم قالمىغانلىقىنى ھېس قىلدى.

خۇددى ئاشۇ يۇمۇردىكى بىمارغا ئوخشاش، ئەسلىدىنلا ئاۋاز

يوق تاملاردىن چوقۇم بىرنەرسە ئاڭلىشىم كېرەك ئىدى، بىراق

ئاڭلىيالمىۋاتمەن دەپ ئازابلانغاندەك، كىشىلەر قانداقتۇر

نورمال ھايات، نورمال ئادەم، بەختلىك تۇرمۇش دېگەندەك

ئۇقۇملارنى كەشىپ قىلىپ «مەن ئاشۇنداق بولۇشۇم كېرەك

ئىدى» دەپ ئازابلنىپ يۈرىدۇ.

جانار ئىنتايىن تەس ھالدا ئۆزىنىڭ كىچىك ۋاقتىدا

قوشنىسى تەرىپىدىن دائىم «بەدەنلىرىنى سىلاش» قا

ئۇچرىغانلىقىنى ئېيتىپ بەردى. ئەمەلىيەتتە، كۆپىنچە قىزلار

كىچىك ۋاقتىدا جانارغا ئوخشاش ئۆزى تونۇيدىغان ۋە

ئىشىنىدىغان كىشىلەر تەرىپىدىن پەسكەشلىككە ئۇچرايدۇ.

گەرچە ئۆزى زىيانكەشلىككە ئۇچرىغۇچى بولسىمۇ، ئۆزىنى

جىنايەتچىدەك ھېس قىلىدۇ. نەتىجىدە، خاتالىق ئۆتكۈزۈم

دەپ ئويلاپ، ئۆزىنى تۆۋەن كۆرۈش پىسخىكىسى

شەكىللىنىدۇ. تېخىمۇ ناچار بولغىنى، «باشقىلارنىڭ

مۇھەببىتىگە ئېرىشىشكە ئەرزىمەيمەن، چوقۇم بەدەل تۆلىشىم

كېرەك» دەپ ئويلايدۇ. ئۆزىگە يېقىنلاشقان كىشىلەرنى

ئاڭسىز ھالدا قەستەن بىزار قىلىش ئارقىلىق ئۆزىدىن

يىراقلاشتۇردۇ، ئاندىن ئازابلىنىدۇ، بۇ ئازابلاردىن ئايسايدۇ،
بىراق ئاڭسىز ھۇزۇرلىنىدۇ.

بىر قېتىم ئازار يېگەن يۈرەك كېيىن ئېھتىيات بىلەن
سوقىدىغان بولۇپ قالىدۇ. بىر قېتىم چاقماق كۆرۈپ قالغان
گۈلنىڭ ئىككىنچى قېتىم ئىچىلمىقى تەسكە توختايدۇ.
مۇئەللىم كەلدى.....

جاۋابى «شاھمات» بولغان تېپىشماقنى ئېيتقاندا، تىلغا
ئېلىشقا بولمايدىغان بىردىنبىر سۆز شاھماتتۇر. مۇھەببەتتىن
ئايرىلسا «ھېچنېمە» گە ئايلىنىپ قالىدىغان بۇ ھاياتتا،
مۇھەببەت قانچە ئاز تىلغا ئېلىنغانسىرى شۇنچە گۈزەل
بولىدۇ. ئەي گۈل، كىم ساڭا مۇھەببەت قۇياش نۇرىغا
ئامراق، دېدى. ئۇچقۇن قاراڭغۇغا ئاشىق بولغاندەك ئۇ
قاراڭغۇنى ئىستەيدۇ. قاندىلەرگە بويسۇنمايدۇ، ئۇنىڭغا
ئاتا - بوۋىلىرىڭدىن قالغان مىراس دۇئالار ئەمەس، دىققەت
قىلمىغاندا قەلبىڭدىن چۈشۈپ قالغان مۇڭلۇق نوتىلاردىن
تۈزۈلگەن شەخسىي دۇئالارنىڭ ئارقىلىق ئېرىشىسەن.

مۇھەببەت ئەقىل بىلەن ئەزەلدىن چىقىشالمايدۇ،
ئىسكەندەرنىڭ ئېتى بۇسۋالسىقا ئوخشاش يامغۇر كەبى
ياغدۇرۇلغان يا ئوقلىرىغا قارىماي، ئالدىغا مېڭىۋېرىدۇ.
مۇھەببەتتىن زەررىچە يۇقۇملانمىغان ئەخمەق شائىرلارنىڭ
مۇھەببەت ياخشى، دېيىشلىرىگە قۇلاق سالما؛ ئۇ ياخشى
ئەمەس، بەلكى شەخسىيەتچى، ھەتتا رەزىل كېلىدۇ. پادىشاھ
داۋۇت، ئېلىيامنىڭ قىزى باسشېبەگگە ئېرىشىش ئۈچۈن،

مۇتەللىم كەلدى...

ئۇنىڭ ئېرى شۇنداقلا ئۆزىنىڭ ئەڭ سادىق جەڭچىسى
يۇربىياتنى ئالدىنقى سەپكە ئەۋەتىپ ئۆلتۈرگەن ئەمەسمۇ؟!
ئەي گۈل! مۇھەببەت چۈشىنىشكە ۋە چۈشەندۈرۈشكە
مۇھتاج ئەمەس، قانچە چۈشىنىشكە ئۇرۇنغانسىرى، ئۇنى
شۇنچە مەجرۇھ قىلىپ قويسەن. مەلىكە ساھىك ئېرۇس بىلەن
توي قىلغاندا، ئېرى ئۇنىڭغا:

- سېنىڭ ھەرقانداق تەلپىڭنى ئورۇندايمەن، سەندىن
كۈتىدىغان بىرلا تەلپىم بار، چىرايمغا مەڭگۈ قارىمايسەن، -
دېدى.

بىر مەزگىل بەخت ئىلكىدە ياشىغان مەلىكە توي قىلغان
ئادىمىنىڭ يىلان بولۇپ قېلىشىدىن ئەنسىرەپ، بىر كۈنى
كەچ، شام نۇرىدا ئېرىنىڭ چىرايمغا قارىدى، ھالبۇكى ئېرۇس
ئىنتايىن گۈزەل ھەم كېلىشكەن ئىدى، ھەرگىزمۇ بىر يۈز
قىرىق قارىغۇ خوتۇنى بار، چىرايى بەتبەشەرە يالغان ئەۋلىيا
ھەكمىگە ئوخشمايتتى. گۇمان، تەشۋىش مەلىكىنى مۇھەببەت
ئىلاھىدىن مەھرۇم قىلدى.

ئەي گۈل! مۇھەببەت دەرياغا ئوخشايدۇ. دەسلەپتە
تاغ چوققىسىدىن باشلىنىدۇ، تاغ چوققىسىدىن چۈشكەندە،
شۇنچە يالغۇز، شۇنچە ئەخمىقانە ھالدا ئۆزىنى ھەممە ئەرلىگە
ئۇرىدۇ. ئۇ بارا-بارا چوڭ بولىدۇ، ئۆزىگە ئوخشاش يالغۇز
ئېقىنلار بىلەن كۆرۈشىدۇ، بىلىشىدۇ ۋە بىرلىشىدۇ. ئاخىرى،
پېشىپ يېتىلگەندە، ئالدىغا ئۇچرىغان قورام تاشلارنىمۇ
يېڭىپ، مەنزىلگە بارىدۇ.

ئەي گۈل! تۇپراقلارنىڭدىن گۇمانلانما، سەسكەنمە،
ئۇنىڭ بەتبۇي بولۇشى سېنى گۈزەل قىلىش ئۈچۈن
ئەمەسمۇ؟! ئەي گۈل! سېنىڭ ئاجىز بولۇش ئىمتىيازىڭ بار،
بىراق ئۇنى ئاجىزلاشتۇرۇش ھوقۇقىڭ يوق؛ كىچىك
ئېرىقلارنىڭ سەندىن يۈز ئۆرۈشىدىن ئەنسىرىمە، شۇ تۈپەيلى
يامغۇر بىلەن ئۇچىرىشىسەن؛ يوقىتىشلاردىن ئەنسىرىمە، ئادەم
پەقەت ئەزەلدىن ئېرىشىپ باقمىغان نەرسىلەرنىلا يوقىتىدۇ؛
ئەي گۈل! دۈشمىنىم باركەن دەپ مەيۈسلەنمە، شۇ تۈپەيلى
دوستلىرىڭنى تاپسەن، يەنە تاپسەن.

ئاي نۇرى كېچە - كۈندۈز، قىش - ياز ئېچىلىپ

تۇرغان بۇ گۈلگە دېدى:

- ئەي گۈل، سەن شۇنچە زامان ئېچىلىپ تۇرساڭمۇ
ھەسەل ھەرىسى كەلمىدى، چارچىمىدىڭمۇ؟

گۈل جاۋابەن:

- بىلىمەن، بەلكىم ھەسەل ھەرىلىرى مەڭگۈ كەلمەسلىكى
مۇمكىن، بىراق ئېچىلىپ تۇرمىسام، چوقۇم قۇرۇپ ئۆلۈپ
كېتىمەن، شۇڭا مەن بۇرۇنقىدەك ۋە كېيىنكىدەك مەڭگۈ
ئېچىلىپ تۇرۇشنى تاللىدىم، - دەپ جاۋاب بەردى.

جامائەت ۋە ئەنئەنە

خوتەن شەھرى قاراقاش ناھىيەسىدىكى بىر ئوتتۇرا مەكتەپ مەيدانىدا سۆزلىگەن بىر قېتىملىق نۇتۇقۇمدا، بىر ئوقۇغۇچىدىن:

- دەرەخنى يېگىلى بولامدۇ؟ - دەپ سورىغانىدىم.

- ياق، - دەپ جاۋاب بەردى ئۇ.

- سەن دەرەخنى يەپ باققانمۇ؟

- ياق.

- ئۇنداقتا دەرەخنى يېگىلى بولمايدىغانلىقىنى قانداق

بىلىدىڭ؟

ھەممەيلەن پاراقىدە كۈلۈشۈپ كەتتى. گەرچە سوئالغا

جاۋاب بېرەلمىگەن بولسىمۇ، ئۇنىڭ جاۋابى ئىنتايىن ئېنىق،

يەنى ئۇ ئەتراپىدىكى ھېچكىمنىڭ دەرەخنى يېگەنلىكىنى

كۆرمىگەن. ئارقىدىنلا مەن ئۇنىڭغا:

- سەن ئاۋۋال دەرەخنى يەپ كۆر، ئەگەر راستىنلا يېگىلى

بولمىسا، نېمىشقا يېگىلى بولمايدىغانلىقىنى تېپىپ چىق. ئەگەر

بەزى قىسىملىرىنى يېگىلى بولسا، ئاشۇ قىسىمنى ئايرىپ

چىق. كىم بىلىدۇ، ئۇنىڭدىن ھېچكىم تېخى بايقاپ باقمىغان

دورا كەشىپ قىلىپ قالامسەن. مانا بۇ سېنىڭ مەكتەپتە

ئوقۇشۇڭنىڭ بىر سەۋەبى.

ئۇيغۇرلار ئادەتتە بىر - بىرى بىلەن خوشلىشىشى ئۈچۈن ئاز دېگەندە تۆت قېتىم «ماقۇل ئەمسە» دېيىشىدۇ، بىرلا قېتىم «خوش» دېيىشكە تېگىشلىك ئىشقا تەكرار تۆت قېتىم دېيىشكە مەجبۇر بولىدۇ. بۇنى ئادىمىيلىك، ئەخلاق ياكى ئەنئەنە دېگەندىن كۆرە، بىر - بىرىگە ياخشى كۆرۈرۈنۈش ئۈچۈن ئېلىپ بېرىلغان ۋاقىت ئىسراپچىلىقى دېيىشكە بولىدۇ. چۈنكى بىر مىليون ئۇيغۇر مۇشۇ بويىچە خوشلاشقاندا، تەخمىنەن ئاتمىش يىل ۋاقىت ئىسراپ بولىدۇ. ئاتمىش يىل بىر ئادەمنىڭ ئۆمرى ھېسابلىنىدۇ.

نۇرغۇن ۋاقىتلاردا «ئەنئەنە» دىن ئىبارەت پادىشاھ تونغا ئورنىنىۋالغان كۆپلىگەن ئىسراپچىلىق ۋە بىمەنلىكلەرنى كىشىلەر بېلىپ تۇرۇپ داۋاملاشتۇرىدۇ. چۈنكى ئۇلار «ئەنئەنەدىن چىقىپ كەتكەن ئادەم» دېگەن نامغا قېلىشنى خالىمايدۇ. گەرچە نۇرغۇن ئەنئەنىلەر ئاللىبۇرۇن رولىنى يوقاتقان بولسىمۇ، ھەتتا كىشىلەرنىڭ ۋاقتى، تەرەققىياتى ۋە سالامەتلىكىگە زىيان ئېلىپ كەلسىمۇ، كىشىلەر «نېمىشقا؟» دېگەن سوئالنى سورىماستىن، ئۇنىڭ ئۈچۈن داۋاملىق بەدەل تۆلەيدۇ.

قەدىمكى ياپونىيەدە، مايۇكاگى دەپ ئاتىلىدىغان بىر داڭلىق ئىبادەتخانا بولۇپ، باش ئۇستازنىڭ ياخشى كۆردىغان بىر مۇشۇكى بار ئىكەن. ھەر قېتىم ئىبادەت قىلغاندا ۋە شاگىرتلارغا ئىلىم بەرگەندە، بۇ مۇشۇكنى ھەمىشە يېنىدا ئېلىپ يۈرۈيدىكەن.

مۇئەللىم كەلدى....

بىر كۈنى ئەتتىگەن ئۇستاز ئۆلۈپ قاپتۇ، ئورنىغا ئۇنىڭ ئەڭ چوڭ شاگىرتى ۋارىسلىق قىلىپتۇ. باشقا شاگىرتلار يېڭى ئۇستازدىن مۇشۇنى قانداق بىر تەرەپ قىلىشنى سورىغاندا، چوڭ شاگىرت ئۆلۈپ كەتكەن ئۇستازنىڭ ھۆرمىتى ۋە دائىم ياد ئېتىپ تۇرۇش ئۈچۈن مۇشۇنى داۋاملىق ئىبادەتخانىدا ئېلىپ يۈرۈشنى قارار قىلىپتۇ.

ۋاقتنىڭ ئۆتىشىگە ئەگىشىپ ئۇ مۇشۇكىمۇ ئۆلۈپ قاپتۇ. مۇشۇكىمۇ كۆنۈپ قالغان شاگىرتلار باشقا بىر مۇشۇكىمۇ ئۇنىڭ ئورنىغا قويۇپ قويۇپتۇ. ھەر قېتىملىق ئىبادەت ۋە دەرسلىرىگە بىر مۇشۇكىمۇ قاتنىشىدىغانلىقىنى ئاڭلىغان باشقا ئىبادەتخانىدىكىلەرمۇ، ئۇلارنى دوراپ تۇشمۇتۇشتىن مۇشۇكىمۇ بېقىۋېلىشقا باشلاپتۇ. ۋاقتنىڭ ئۆتۈشىگە ئەگىشىپ، بۇ ئىبادەتخانىنىڭ داڭلىق بولۇشى دەل مۇشۇكىمۇ بولغانلىقتىن دەپ قارىلىپتۇ.

ھەتتا، بۇدا دىنىدىكى زىن مەزھىپىدە، مۇشۇكىمۇنىڭ مۇھىم رول ئوينايدىغانلىقى توغرىسىدا نەزىرىيەلەر بويىچە تويۇنغا بىر ئەسىردىن كېيىن، ئىبادەتخانىغا يېڭى كەلگەن بىر ئىستىداتلىق ئۇستازغا مۇشۇكىمۇ رېئاكسىيە قىلغانلىقى تۈپەيلى، ئىبادەتخانىدىن بارلىق مۇشۇكىمۇنى چىقىرىۋېتىشنى بۇيرۇپتۇ. بۇنىڭدىن قاتتىق چۆچۈگەن بارلىق راھىبلار بۇ قارارغا قاتتىق قارشى چىقىپتۇ. ئۇستاز ئەگەر مۇشۇكىمۇ چىقىپ كەتمىسە، ئۇزۇننىڭ كېتىدىغانلىقىنى ئېيتىپتۇ. نەتىجىدە، ئۇ ئىبادەتخانىدىن مۇشۇكىمۇ چىقىرىۋېتىلىپتۇ. گەرچە مۇشۇكىمۇ بولمىسىمۇ، بىلىملىك ئۇستازنىڭ يېتەكچىلىكىدە بۇ

ئىبادەتخانىنىڭ تېخىمۇ داڭقى چىقىپتۇ. مۇشۇكلەردىن ئۆلىمۇ زېرىكىپ تۇرغان باشقا ئىبادەتخانىلارمۇ ئارقا-ئارقىدىن مۇشۇكلەرنى چىقىرىۋېتىشكە باشلاپتۇ.

ھەرقانداق بىر جەمئىيەتتە بۇنىڭغا ئوخشاش «مۇشۇكلەر» نى دائىم ئۇچرىتىپ تۇرىمىز. جامائەت دەپ ئاتىلىدىغان كىشىلەر توپى بىزگە ۋە ئۆزلىرىگە «مۇشۇك» نىڭ مۇھىملىقىنى تەكىتلەيدۇ. بىراق، «نېمىشقا مۇھىم؟» دېگەن سوئالنى سوراپ كۆرمەيدۇ. چۈنكى ئۇلار ئۆزلىرىمۇ بۇنى بىلمەيدۇ. ئۇنداقتا بىز جامائەتتىن ئايرىلىپ ياشىشىمىز كېرەكمۇ؟

مۇئەللىم كەلدى.....

ئاخلا ئەلى، سەن يالغۇز تۇغۇلدۇڭ، يالغۇز ئۆلسەن. بىراق، ياشاش جەريانىدا باشقىلار بىلەن بىللە ياشايسىن. جامائەت بولسا خەلق سۈپىتىدە سېنى قوغدايدىغان بىر قانداق. ئۇنىڭغا تايىنىپ ھايات كەچۈرسەن. سەن بىلەن بىللە ياشىغان، بىللە ئۆگەنگەن ۋە ئۆگەتكەنلەرنى چوقۇم ھۆرمەتلە. خۇشاللىق ۋە قايغۇسىنى باشقىلار بىلەن ئورتاقلىشىشىڭ كىشى ئۆزىنىڭ ئارتۇقچىلىقى ۋە كەمچىلىكىنى بىلمەيدۇ.

خەلقنى ئايرىلساڭ تېزلا ئۆچسەن. لاۋۇلداپ كۆيۈۋاتقان بۇ ئوچاققا قارا، خالىغان بىر چوغنى ئۇنىڭدىن ئايرىۋەتسەڭ، تېزلا ئۆچۈپ قالىدۇ. بىراق، دائىم ھەممە ئادەمنى خۇشال قىلىمەن، دەپ يۈرمە. بۇ ھەرگىزمۇ سېنىڭ ئۇلارغا بولغان

مۇئەللىم كەلدى...

مۇھەببىتىڭنىڭ كۈچلۈك بولۇشى ئەمەس، بەلكى ئۆزۈڭگە بولغان مۇھەببەتنىڭ ئاجىز ئىكەنلىكىنىڭ ئىپادىسى.

ئادەم بىر بولسا جامائەتنى دورايدۇ، بىر بولسا جامائەتكە ئۆچ بولۇپ قالىدۇ. سەن ئىككىلىسىدىن پەخەس بول. ئەخمەقلەرنىڭ سانى كۆپ بولغانلىقى ئۈچۈنلا ئۇلارغا ئەگەشسەڭ بولمايدۇ، شۇنداقلا باشقىلار ساڭا ئوخشىمىغانلىقى ئۈچۈنلا ئۆچ بولۇپ قالساڭمۇ بولمايدۇ.

ھەممە ئادەم «راست» دېگەنلىكى ئۈچۈنلا «راست» ئوخشايدۇ دەپ ئەگىشىۋەرمە. پەقەت كۆزى كۆرمەيدىغان قارىغۇ كىشىلەرلا: «ئاڭلا! ئالدىمىزدا يورۇقلۇق بار ئوخشايدۇ، ھەممە ئادەمنىڭ شۇنداق دېگىنىنى ئاڭلىدىم» دەيدۇ.

مەۋقاسى بار، مەيدانى بار، مەزمۇنى بار ئادەم بول. ئادەملەر ئارىسىدىكى سېنى ياخشىلىيالايدىغان ۋە سەن ياخشىلىيالايدىغان كىشىلەر بىلەن ياشا. ئادەم باشقىلارنى ياخشىلاش جەريانىدا ئۆزى ياخشىلىنىدۇ.

خەلقنىڭ مەدەھىيەلىرىنى ۋە چاۋاڭلىرىنى قوبۇل قىلساڭ ۋە ھوزۇرلانسىڭ بولىدۇ، بىراق، ماختاشلىرىنى ۋە چاۋاڭلىرىنى ھاياتىڭنىڭ ئوزۇقى قىلىۋالما. بەزىدە ئىككىمىزلا بىر-بىرىمىزگە جامائەت بولالايمىز. ئەگەر بارلىق گەپلەرنى بىرلا جۈملىگە ئايلاندۇرىشىمنى تەلەپ قىلساڭ مەن ساڭا:

- جامائەت بىلەن بىللە ياشا، بىراق جامائەتكە ئايلىنىپ قالما، - دەپ جاۋاب بېرىمەن.

دوست ۋە دوستلۇق

مەن ئوقۇغان خېلى كۆپ ئەسەرلەردە، «دوست» دېگەن بۇ سۆز قوش تىرناق ياكى قوش پەش ئىچىگە ئېلىنىپ يېزىلىدۇ. بۇنداق بولۇشى «دوست» دېگەن سۆزنى كىنايە شەكىلدە ئىپادىلەش ۋە ياكى دۈشمەن سۈپىتىدە تەسۋىرلەش بولسا كېرەك.

تارىختا دوستلۇق ئارقىلىق يارىتىلغان شانلىق غەلبىلەرنى، شۇنداقلا دوستلۇق تۈپەيلى ئۇچرىغان رەھىمسىز تراگېدىيەلەرنى دائىم ئاڭلاپ تۇرىمىز. ئەينى دەۋىردە، پادىشاھ قەيسەر ئۇنى قەستلەش ئۈچۈن كەلگەن بىر تۈركۈم كىشىلەرنىڭ ئارىسىدا ئۆزىنىڭ ئەڭ يېقىن دوستى بۇرۇتۇس كۆرۈپ پۈتۈن بەدىنىنى تىترەك بېسىپ كەتكەنىدى.

«دوست» دېگەن سۆز ئۇيغۇر تىلىغا پارسچىدىن كىرگەن بولۇپ، كۆڭلى يېقىن كىشى ۋە سۆيگۈنى دېگەن مەنىلەردە كېلىدۇ. دوستۇم ئابدۇشۈكۈر بىر قېتىم «ئاغىنە» دېگەن سۆز بولسا «ئاغا» ۋە «ئىنى» دېگەن ئىككى سۆزدىن تۈزۈلگەنلىكىنى دەپ بەرگەن ئىدى. بۇ نۇقتىدىن ئېلىپ ئېيتقاندا، دوستلۇق بولسا ياشنىڭ، ۋاقتىنىڭ، ماكان ۋە زامانىنىڭ چەكلىمىسىگە ئۇچرىمايدۇ. يۈز يىل ھەتتا مىڭ يىل ئىلگىرىكى كىشىلەرنىمۇ دوست تۇتۇشقا تامامەن بولىدۇ.

مۇتەللىم كەلدى...

شۋېتسىيە شاھزادىسى چارلز II يالاڭتۆش پەيلاسوپ دىئوگىنسىنى ① دوست تۇتقان ئەمەسمۇ؟!

بالىلىق دەۋرىمىزدە، دوستقا ئەڭ مۇھتاج بولىدىغان ۋاقىت دەل ئويۇن ئوينىدىغان ۋاقىتلار ئىدى. مەھەللىدىكى بالىلار بىلەن مۆكۈ - مۆكىلەڭ ئويناشنى ناھايىتى ياخشى كۆرەتتىم. بۇ ئىنتايىن قىزىقارلىق ئويۇن ئىدى. (بۇ ئويۇندا باشقىلار سېنى تاپالمىسا يەڭگۈچى ھېسابلىناتتىڭ. چوڭ بولغاندىمۇ شۇ، كىم سېنى تاپالمىسا ھايات ئويۇنىدا يەڭگەن ھېسابلىنسىن.) بالىلىق چاغلىرىمىزدا، خۇشاللىق ئۈچۈن دوستقا مۇھتاج بولساق، چوڭ بولغانسىرى مۇھتاجلىق، يالغۇزلۇق، قىيىنچىلىق ھەتتا مەنپەئەتمۇ ئادەملەرنى بىر - بىرى بىلەن دوست قىلىپ قويدۇ. ھەتتا ئورتاق گۇناھكارلىق ئۇيغۇسىمۇ كىشىلەرنى بىر - بىرىگە باغلىۋېتىدۇ.

مېنىڭمۇ مەن بىلەن تەقدىرداش ۋە قېرىنداش بولۇپ ياشاۋاتقان دوستلىرىم بار. ئۇلارنى ياخشى كۆرىمەن، ئۇلارنىڭمۇ مېنى ياخشى كۆرىدىغانلىقىغا ئىشىنىشنى خالايمەن. گەرچە دوست بولساقمۇ، ئاشكارا ۋە يوشۇرۇن ھالدا ئۆزئارا رىقابەت ۋە ھەسەتلەردىن خالىي بولالمايمىز. ئوخشاش ياش، ئوخشاش جىنس، ئوخشاش ماكان بولۇپمۇ ئوخشاش كەسپكە ئىگە بولغان دوستلار ئارىسىدا سۈركىلىش تېخىمۇ كۆپ

① دىئوگىنسى - گىرىك پەيلاسوپى. ئۇ كۈندۈزلەردىمۇ پانۇس كۆتۈرۈپ يۈرەتتى. كىشىلەر ئۇنىڭدىن نېمىشقا بۇنداق قىلىدىغانلىقىنى سورىغاندا، راست ئادەم ئىزدەۋاتىمەن، دەپ جاۋاب بېرەتتى.

بولدۇ. چۈنكى پەقەت ئوخشاش يولدىكىلەرلا بىر-بىرى بىلەن دوقۇرۇشۇپ قالدۇ.

ئەرلەر ئاياللارنى كالىسىدىن چىقىرىۋېتىش ئۈچۈن ئۇلارغا ئېرىشمەكچى بولىدۇ. دوستلارمۇ ھەسەت قىلماسلىق ئۈچۈن بىر-بىرىنى يەشمەكچى بولىدۇ. ياكى دوستىنىڭ يېڭىلىشىنى كۆرۈشنى ئارزۇ قىلىدۇ. بولۇپمۇ، ئەرلەرنىڭ خۇشاللىقى باشقىلارنى يېڭىشتىنلا ئەمەس، مۇھىمى ئۇلارنىڭ يېڭىلىگەن ھالىتىنى كۆرۈشتىن كېلىدۇ. دوستلاردا بۇ خىل ئەھۋاللارنىڭ بولۇشى ئىنتايىن تەبىئىي. بۇ ئەنسىرەپ كەتكۈدەك ئىش ئەمەس. لېكىن، ھەقىقىي خەتەر بولسا دوستلۇق نېقابىنى كىيىۋېلىپ، ئۆز دوستلىرىغا ۋە قېرىنداشلىرىغا زىيانكەشلىك قىلىشقا ئۇرۇنىدىغان ئاشۇ كىشىلەردىن كېلىدۇ.

بۇ ھەقىقەتنى چۈشەنگەن ۋولتاير ئەينى دەۋردە: «تەڭرىم، دوستلىرىمدىن پاناھ تىلەيمەن، دۈشمەنلىرىمگە ئۆزۈم بار.» دەپ دۇئا قىلغانىدى. كافكا ئۆز ئەسەرلىرىنى ساقلاپ قېلىش ئۈچۈن، ئۇلارنى دوستىغا تاپشۇرۇپ: «ئەسەرلىرىمنى كۆيدۈرۈۋەت» دېگەنىدى. چۈنكى كافكا دوستىنىڭ ئۇنىڭغا ساتقۇنلۇق قىلىدىغانلىقىنى، نېمە دېسە ئۇنىڭ ئەكسىنى قىلىدىغانلىقىنى بىلەتتى.

ھاياتتىكى ئەڭ چوڭ خاتالىق بولسا مەن ئۇنىڭغا ياخشىلىق قىلغانىدىم، شۇڭا ئۇمۇ كۈنلەرنىڭ بىرىدە ماڭا جاۋاب قايتۇرىدۇ، دەپ ئۇنىڭغا ئىشەنچ باغلاشتۇر. بەزىدە باشقىلارغا قىلغان ياخشىلىق ئۇلاردا بېسىم ھەتتا ئۆچمەنلىك پەيدا قىلىپ قويۇشى مۇمكىن. باشقىلارغا ياخشىلىق قىلىش

مۇئەللىم كەلدى...

توغرا، بىراق، دائىم قىلغان ياخشىلىققا جاۋاب قايتىشنى كۈتۈش ۋە ئىشەنچ باغلاش بولسا خاتا.

ئافرىقىلىقلاردا «سۇ ئۈستىگە قاراپ ئاققان بولسا ياخشىلىققا جاۋاب قايتىپتۇ دەپ بىل» دەيدىغان ماقال- تەمسىل بار. سۇ قانداقمۇ ئۈستىگە قاراپ ئاقسۇن؟ مېنىڭچە، دوستقا ياكى قېرىنداشقا ياخشىلىق قىلالغىنىمىزنىڭ ئۆزىلا بىزگە يېتەرلىك جاۋاب قايتقانلىق بولىدۇ. بۇ ھېچ بولمىغاندا بىزنىڭ ياخشىلىق قىلىش ئىقتىدارىمىزنىڭ بارلىقىنى ئىسپاتلايدۇ.

بىز دوستلىرىمىزدىن ئايرىلالمايمىز، بىراق، خاتىرجەم بىللىمۇ ياشىيالمايمىز. مانا مۇشۇنداق تېخىرقاش ۋە ئەندىكىشلەر ئىچىدە مۇئەللىمدىن دوستلۇق توغرىسىدا سۆزلەپ بېرىشنى ئۆتۈندۈم.

مۇئەللىم كەلدى.....

بىراۋغا ھۆكۈم قىلىپ بولغاندىن كېيىن دوست بول، دوست بولۇپ بولغاندىن كېيىن ھۆكۈم قىلما. ئەگەر بىراۋ سەن بىلەن دوست بولۇشنىڭ پايدىسى تەڭگەنلىكى ئۈچۈنلا دوستلاشقان بولسا، ئوخشاشلا سەندىن ئايرىلىشنىڭ پايدىسى تەڭگەن ھامان غايىب بولىدۇ.

دوستۇڭدىن كېلىدىغان خەتەر تەبىئىي ئاپەتتىن نەچچە ھەسسە يامان بولىدۇ. ئوت ئاپىتى ۋە كەلكۈن قاتارلىقلار يېقىنلاشقانسىرى ئېنىق كۆرۈنىدۇ. دوستۇڭدىن كېلىدىغان ئاپەت بولسا يېقىنلاشقانسىرى يوشۇرۇن ھالەتكە ئۆتىدۇ.

ئۇنىڭغا دوست دەپ ھۆكۈم قىلغان شۇ كۈندىن باشلاپ، ئىشەنسەك بولىدۇ. ئۇلار تەرىپىدىن ئالدىنىپ قېلىشتىن قورقۇپ يۈرمە، ئالدىنىپ قېلىشتىن ھەمىشە قورقۇپ يۈرىدىغان كىشىلەر ئۆزى باشقىلارغا ئۇنى قانداق ئالداشنى ئۆگىتىدۇ. پەقەت دوستۇڭغا ۋە سۆيگۈنۈشكەلا دېيىشكە بولىدىغان گەپلەر بار، بەزى سىرلىرىڭنى ئۇلارغا دەپ بەرسەك بولىدۇ. سىرلىرى قانچە كۆپ ئادەم ئۆزىنى شۇنچە يالغۇز ھېس قىلىدۇ.

ھەممە ئادەمگە ئىشىنىش بىلەن ھېچكىمگە ئىشەنمەسلىك ئوخشاش بىر خاتالىق. ئالدىنقىسى گۆدەكلىك، كېيىنكىسى قورقۇنچاقلىق. بەزىلەر ئۆزىگە ئىشەنمەسلىك تۈپەيلى ھېچكىمگە ئىشەنمەيدۇ، نەتىجىدە، دوست تۇتۇشتىن قورقۇپ، يالغۇزلۇقنى تالىۋالىدۇ. پۈتۈن ئۆمرىنى دېڭىزدا ئۆتكۈزگەن بۇ ماتروسنى باتۇركەن دەپ قالما. ئەمەلىيەتتە، ئۇ «قۇرۇقلۇقتىن قورقۇش» كېسىلىگە گىرىپدار بولغان. بەزى چاغلاردا دوستسىزمۇ يالغۇز ياشىيالايدىغان بول، بىراق، بىر ئۆمۈر يالغۇز ياشاشنى پەزىلەت دەپ قالما.

دائىم سېنى قايىل قىلىشقا تىرىشىدىغان دوستلاردىن بىراق تۇر؛ دائىم يول كۆرسىتىدىغان دوستلاردىن بىراق تۇر؛ دائىم سېنى بېسىش ئارقىلىق ئۆزىنى كۆتۈرىدىغان دوستلاردىن بىراق تۇر؛ ئۇلار مەن سەندىن ياخشى دېمەكچى بولىدۇ.

دوستلىرىڭ بىلەن بەك كۆپ ۋاقىتنى بىللە ئۆتكۈزمە. ئۇنداق بولمىغاندا، كېيىن خالىمىساڭمۇ بىللە يۈرۈشكە مەجبۇر بولىسەن. خۇددى فورماندىيان دۆلىتىنىڭ پادىشاھى

مۇتەللىم كەلدى...

ئەينى دەۋردە، ئىسكەندەرگە نەسلىم بولۇپ ئۆز دۆلىتىنىڭ
بىرقىسىم يەرلىرىنى ئۇنىڭغا بېرىشنى خالايدىغانلىقىنى
ئېيتقاندا، ئىسكەندەر كەسكىنلىك بىلەن: «مەن بۇ يەرگە سەن
بەرگەننى ئالغىلى ئەمەس بەلكى مەن ئېلىپ ئېشىپ قالغىنىنى
ساڭا قالدۇرغىلى كەلدىم.» دېگىنىگە ئوخشاش، سەنمۇ
دوستلىرىڭغا ئېيت:

- دوستلىقىمىزدىن ئېشىپ قالغان ۋاقتىنى ئۆز ئائىلىمىزگە
ئەمەس، بەلكى ئاۋۋال ئائىلىمىزگە بېرىپ، ئېشىپ قالغان
ۋاقتلارنى دوستلىقىمىزغا بېرەيلى.



ھەرىكەت سۆزلەيدۇ

بەس - مۇنازىرە قىزىپ كەتكەنلىكتىن كەچ كىرگىنىنى سەزمەي قالدۇق. سەزسەكمۇ چىراق يورۇتۇشنى ئۇنتۇپ قالدۇق. دوستۇم ھاپىز (ئېسىمدە قېلىشىچە ئۇنىڭ بۇرۇتتى بۇرۇن سېرىق ئىدى) تۈكرۈكلىرىنى چاچراتقان ھالدا، قوللىرىنى شاۋقۇن - سۈرەنلەرگە دىرىزورلۇق قىلىۋاتقانداك قالايىمقان پۇلاڭشىتىپ، گېپىنى تەكرارلاۋاتاتتى:

- ئادەم ئەخلاقلىق بولۇشى كېرەك.....

بۇ سۆزنى ھەر قېتىم تەكرارلىغاندا، ئۇنىڭ چىرايىدىن مەمنۇنلۇق ۋە مۇۋەپپەقىيەت تۇيغۇسى چىقىپ تۇراتتى. ئۇنىڭ بۇ سۆزىگە رەددىيە بېرىپ:

- ئەمەلىيەتتە «ئادەم ئەخلاقلىق بولۇشى كېرەك» دېگەن سۆزنىڭ ئۆزىدىنلا بىر خىل بىمەنلىك ۋە ساختىلىق چىقىپ تۇرىدۇ. ئاپپاق ۋاراققا ئاق قەلەم بىلەن خەت يازسا، قەغەز چوقۇم مەلۇم دەرىجىدە مەينەت بولىدۇ. ئەسلىدىنلا ئەخلاقنىڭ سىمۋولى بولغان ئادەمنى ئەخلاقلىق قىلىمەن، دېيىشنىڭ ئۆزىلا ئەخلاقسىزلىققا يېتەكلەيدۇ. ئەخلاق قانداقتۇر «بولۇۋېلىش» ئارقىلىق شەكىللىنىدىغان دوگما ھەرىكەت بولماستىن، بەلكى ئىنسان ماھىيىتىنى چوڭقۇر بىلىشتىن شەكىللىنىدىغان تەبىئىي ھادىسىدۇر. دۇنيا بىلەن ئۆزۈمىز، ئۆزۈمىز بىلەن ئەتراپىمىزدىكى كىشىلەر ئوتتۇرىسىدىكى

مۇتەللىم كەلدى...

ماھىيەتلىك مۇناسىۋەتنى ، مۇنداقچە قىلىپ كېيىنقىدا ، بىز ئۇلار ئۈچۈن كىم؟ ئۇلار بىز ئۈچۈن كىم؟ دېگەنلەرنى بىلگەندە ، ئادەم دەرھال «ئەخلاق» قا ئايلىنىدۇ . شۇڭلاشقا بىلىش بولمىغان ئەخلاق ساختا ئەخلاقتۇر ، - دېدىم مەن .

مۇنازىرىمىز تاڭ ئاتقۇچە داۋاملاشقان بولسىمۇ ، ھاپىز گېپىمگە ھېچ قايىل بولغاندەك ئەمەس ئىدى . ھاياتىمىزدا ياكى ئۇنداق ياكى بۇنداق سەۋەبلەر تۈپەيلى كىشىلەرنى قايىل قىلىشقا توغرا كېلىدۇ . بىراق ئۇلارنى قايىل قىلىش ئۈچۈن ئىشلەتكەن سۆزلىرىمىز بولسا ئۇلارنىڭ ئۆزىنى ئاللىبۇرۇن قايىل قىلىپ بولغان ۋە ئىشىنىدىغان كۆز قاراشلىرى تەرىپىدىن تېپىپ چىقىرىلىدۇ . مۇنداقچە قىلىپ كېيىنقىدا ، ئۇلارنىڭ كاللىسى بىزنىڭ سۆزلىرىمىزگە ئورۇن بەرمەيدۇ . ھەتتا ئۇلارنى قايىل قىلماقچى بولغىنىمىزغا غەزەپلىنىدۇ .

كۈندىلىك تۇرمۇشتا ، ئوشۇقچە بەس - مۇنازىرە ۋە تالاش - تارتىشلاردىن ئۆزىنى تارتىنى ئاقىلانىلىك دەپ قارايمەن . بولۇپمۇ ئۆزىمىزنىڭ بىلەرمەنلىكىنى ۋە «چوڭ» ئىكەنلىكىمىزنى ئىسپاتلاش ئۈچۈن باشقىلارنى قايىل قىلىشقا ئۇرۇنۇش ، ھەتتا نەسىيەت قىلىش ئەخمىقانىلىق دەپ ئويلايمەن . بەس - مۇنازىرىدە يېڭىش ئۈچۈن ، ئەڭ مۇھىمى يېڭىلىپ قالماسلىق ئۈچۈن كىشىلەر ساختا پاكىتلارنى ، يالغان سۆزلەرنى ، ھەتتا تەھتىت ئىشلىتىشىنىمۇ يانمايدۇ . بەس - مۇنازىرىدە سەن يېڭىۋالغان تەقدىردىمۇ ئۇلار يەنىلا قايىل بولمايدۇ ۋە ئىچىدە غۇم ساقلايدۇ .

جۇگېلياڭ «جەڭدە ئۇتتۇرۇپ ئۇرۇشتا غەلبە قىلىش» دېگەن سۆزنى كۆپ تەكرارلايتتى. بەس - مۇنازىرىدە كىشىلەرنى ئاغزاكى يېڭىش دەل جەڭدە ئۇتۇپ، ئۇرۇشتا ئۇتتۇرغانلىق بولىدۇ. چۈنكى سەن يەڭدىم دەپ ئويلىغان ۋاقتتا، ساڭا غۇم ساقلايدىغان ۋە ئۆچ بولۇپ كېتىدىغان نۇرغۇن كۆرۈنمەس دۈشمەنلىرىڭنى پەيدا قىلىۋالسىەن. بەس - مۇنازىرىلەردىن ۋاز كېچىش ياكى قەستەن ئۇتتۇرۇپ بېرىش دەل جەڭدە ئۇتتۇرۇپ ئۇرۇشتا غەلبە قىلغانلىق ھېسابلىنىدۇ. ئۇنداقتا بىز قايل قىلىشقا ۋە ئۆزگەرتىشكە تېگىشلىك كىشىلەرنى قانداق قايل قىلىمىز؟

مۇئەللىم كەلدى.....

بۇرۇننىڭ بۇرۇنىسىدا، بىر ۋەزىر بولۇپ پادىشاھقا 30 يىل خىزمەت قىلىپتۇ ۋە ئۆزىنىڭ سادىقلىقى ۋە سەمىمىيلىكى بىلەن پادىشاھنىڭ ئالاھىدە ئەزىزلىشى ۋە ھۆرمەتلىشىگە ئېرىشىپتۇ. بۇ باشقا ۋەزىرلەرنىڭ ھەسەت قىلىشىنى كەلتۈرۈپ چىقىرىپتۇ. بۇ خىل ھەسەت تېزلا ئاۋۋال ئۆچمەنلىككە، ئاندىن سۇيىقەستكە ئايلىنىپتۇ. باشقا بارلىق ۋەزىرلەر بىرلىشىپ پادىشاھقا ئۇ ۋەزىرنىڭ توختىماي يامان گېپىنى قىلىشقا باشلاپتۇ. توختاۋسىز قىلىنغان يالغان - ياۋىسداق تۆھمەتلەردىن قايىمۇقۇپ كەتكەن پادىشاھ ئۇ ئاقكۆڭۈل ۋەزىردىن زىيادە گۇمانلىنىش ۋە ئەنسىرەشكە باشلاپتۇ.

نەتىجىدە، 30 يىل ئۆزىگە ساداقەتمەنلىك بىلەن خىزمەت قىلغان ئاقكۆڭۈل ۋەزىرنى ئۆلۈم جازاسىغا بۇيرۇپتۇ. ئۇ ۋاقتلاردا، ئۆلۈمگە ھۆكۈم قىلىنغانلار پادىشاھنىڭ ئوۋ

مۇئەللىم كەلدى...

ئىتىلىرى تەرىپىدىن تالىنىپ ئۆلتۈرۈلدىكەن. ۋەزىر ئۆلۈمگە ھۆكۈم قىلىنغان كۈنى پادىشاھقا:

- ئالىلىرى، ماڭا ئەڭ ئاخىرقى قېنىم 10 كۈن مۆھلەت بەرسىڭىز، بۇ 10 كۈن ئىچىدە قەرزلىرىمنى ئۆلۈۋالسام، باشقىلارنىڭ ساقلاش ئۈچۈن ماڭا بەرگەن ئامانەتلىرىنى قايتۇرۇۋالسام، ئايالىم ۋە بالىلىرىمنىڭ ئىشلىرىنى ئورۇنلاشتۇرۇپ، ئۇلار بىلەن خوشلىشىۋالسام، - دەپ يالۋۇرۇپتۇ.

پادىشاھ ئۇنىڭ تەلىپىگە قوشۇلۇپتۇ. ۋاقىتلىق قويۇپ بېرىلگەن ۋەزىر دەرھال سۇلتاننىڭ ئوۋ ئىتىلىرىغا قارايدىغان ئادەمگە 100 ئالتۇن تىللا بېرىپ، ئىتىلارنى ئۆزىنىڭ 10 كۈن بېقىشىغا رۇخسەت قىلىشنى سورايتۇ. ئىتباقار قوشۇلۇپتۇ. بۇ جەرياندا ۋەزىر ئىتىلارنى ئىنتايىن ياخشى بېقىپ، ھالىدىن ياخشى خەۋەر ئاپتۇ. ھەتتا ئاخىرقى كۈنلەردە ئىتلار ئۇنىڭ قولىدىن يېمەكلىك يەيدىغان ھالەتكە كەپتۇ.

جازا ئىجرا قىلىنىش ۋاقتى يېتىپ كېلىپ، ۋەزىر كەڭرى مەيدانغا تاشلىنىپتۇ ۋە ئىتلار قويۇپ بېرىلپتۇ. بىراق، ئويلىمىغان يەردىن بۇ ياۋايى ئوۋ ئىتىلىرى ۋەزىرنى كۆرگەن ھامان، چىشلەشنىڭ ئورنىغا ئۇنىڭ يارىلىرىنى يالاشقا ۋە ئەركىلەشكە باشلاپتۇ. بۇ ئىشتىن ھەيرانۇ - ھەس قالغان پادىشاھ ۋەزىردىن ئىتىلارنىڭ ئۇنى نېمىشقا يېمەيدىغانلىقىنى سورىغاندا، ۋەزىر ئاددىي قىلىپ:

- مەن ئۇلارنىڭ ھالىدىن 10 كۈن خەۋەر ئالغانىدىم، -

دەپ جاۋاب بېرىپتۇ.

ئەقىللىق پادىشاھ ئۇنىڭ بۇ سۆزدىن:

- ئايلىرى، سىزنىڭ ھالىڭىزدىن 30 يىل خەۋەر ئالدىم، بىراق ئاقىۋەتتە باشقىلار تەرىپىدىن تۆھمەتكە ئۇچراپ، ئۆلۈمگە ھۆكۈم قىلىندىم. بۇ ئىتلارنىڭ ھالىدىن 10 كۈن خەۋەر ئېلىۋىدىم، ئۇلار ماڭا جاۋاب قايتۇردى. سىز ئۆزىڭىز باققان مۇشۇ ئوۋ ئىتىلىرىچىلىكىمۇ بولالمىدىڭىز، دېگەن مەنالارنى ھېس قىلىپتۇ ۋە ۋەزىرىنى بۇرۇنقىدىنمۇ ئەتمۇرلاپ ئىشلىتىشكە باشلاپتۇ.

ئاڭلا ئەلى، ھەقىقەت ئاڭلانمايدۇ، كۆرۈنىدۇ. كىشىلەرنى قايىل قىلىش ئۈچۈن سۆزلەش كۇپايە قىلمايدۇ. بەس - مۇنازىرە سېنى لىڭگىرتاقتاققا ئوخشاش بىردەم ئۈستىگە، بىردەم ئاستىغا يۆتكەپ ئوينىيدۇ. بىراق، ھېچقانداق يەرگە ئاپىرالمىدۇ. ھەرىكەت ۋە نەتىجە ئۇنىڭغا ئوخشىمايدۇ. كۆرگەنلا ئادەمگە ھەممە جايدا «مېنىڭ قىممەتىم بار» دەپ چار سېلىپ يۈرگەنسە، قىممەتسىز كۆرۈنەن. بىراق ھېچكىم ھەرىكەتنىڭ بىلەن مۇنازىرىلىشەلمەيدۇ، نەتىجە ئۆزى سۆزلەيدۇ. ھەتتا ئاشىقىڭمۇ ئۇنى نەقەدەر سۆيىدىغانلىقىنى سۆزلەپ يۈرە. ھەرىكەتلىرىڭدىن ئۆزى ئاڭلىۋالسۇن.

خۇددى ماكلانجىلۇ^① كىشىلەر تاشلىۋېتىمىز، دەپ چار سالغان «كېرەكسىز» تاشتىن دۇنيا ھازىرغا قەدەر تاشلاشنى رەت قىلغان «داۋۇت» نى ئويۇپ چىققانداك؛ خۇددى يېڭى

① ماكلانجىلۇ - ئىتالىيەلىك داڭلىق ھەيكەلئىسراج.

مۇتەللىم كەلدى...

تەختكە ئولتۇرغان سۇلتان ئاماسېس مىسىرلىقلار دائىم پۇت يۇيۇش ئۈچۈن ئىشلىتىدىغان مىس داستىن، كېيىنچە ئۇلار تاۋاپ قىلىدىغان مىس ھەيكەلنى ياسىغاندەك؛ پەرىشتە بىر قوشۇق تاماقنىمۇ ئاغزىغا ئالغۇدەك مادارى قالمىغان ياشانغان بوۋاينىڭ سىياقىغا كىرىۋېلىپ، ئىبراھىمنى ئۆلۈمگە قايىل قىلغانغا ئوخشاش، پەقەت ۋە پەقەت ھەرىكەت ۋە نەتىجە بىلەن سۆزلە. كىشىلەرنى سۆزلىرىڭ ئارقىلىق ئەمەس ھەرىكەتنىڭ ئارقىلىق ياخشىلىققا، تەرەققىياتقا باشلا.

مۇھەممەد ئايالىغا:

- كۆچەت تىكىش ئەسلىدىنلا ياخشى بىر ئىشقا، نېمىشقا كىشىلەر مېنىڭ «كۆچەت تىكەيلى» دېگەن سۆزۈمنى ئاڭلىمايدۇ؟ - دەپ قاقشاپ كەتتى.

- باشقىلار بىلەن كارىڭ بولمىسۇن، ئاۋۋال ئۆزۈڭ تاغقا چىقىپ كۆچەت تىكىشكە باشلا، ئۇلار ئەگشىدۇ، - دېدى ئايالى.

ئۇزۇن ئۆتمەي، قاقاس تاغدا تۈركۈم - تۈركۈملەپ كۆچەت تىكىۋاتقان كىشىلەر پەيدا بولدى.



يېقىلىشنى ئۆگەن، يېقىلىشتىن ئۆگەن

سودا سارايى ياكى ماگىزىنلاردا سېتىلىدىغان ئەتىرلەرنىڭ %95 قىسمى ئوخشاش بولىدۇ. يەنى سۇدىن تۈزۈلىدۇ. پەقەت %5 قىسىملا ئوخشاش بولمايدۇ. بىراق، ئاشۇ كىچىككەنە پەرىق تۈپەيلى بەزى ئەتىرلەر ئىنتايىن قىممەت، بەزى ئەتىرلەر ئىنتايىن ئەرزان سېتىلىدۇ. ئادەملەرمۇ ئوخشاش. ھالبۇكى، ئاشۇ %5 پەرىقنى ياساش ئۈچۈن سانسىزلىغان قېتىم يېقىلىپ - قوپۇشقا توغرا كېلىدۇ.

بىر قېتىملىق ئىنگىلىز تىلى دەرسىدە، ئوقۇغۇچىلارغا ئىنگىلىز تىلىدىكى «چۈش» دېگەن سۆزنىڭ «ئارزۇ قىلىش» دېگەن مەنىسىمۇ بار ئىكەنلىكىنى ئېيتىپ ئۆتتۈم. ئادەتتە بەك كۆپ سۆزلەيدىغان بىراق سوئال سورىغاندا جىمىپ كېتىدىغان بىر ئوغۇل ئوقۇغۇچى كۆرگەن چۈشلىرىنى دائىم ئۇنتۇپ قالىدىغانلىقىنى ئېيتتى. شۇنىڭ بىلەن چۈش توغرىسىدا بەس - بەستە پاراڭلار باشلاندى.

- چۈشكە ئىشەنسەك بولامدۇ؟ - دەپ سورىدى بىر قىز.
 - تىتەنەك چۆكۈپ كېتىشتىن بىر كۈن بۇرۇن، مەلۇم بىر كىشى ئۇ ئىشنى چۈشىدە كۆرگەنكەن ۋە ئەتىسى بېلەتنى قاينۇرۇپ پاراخوتقا چىقىشنى رەت قىلغانىكەن، - دەپ جاۋاب بەردى ئۇ قىزنىڭ ئوڭ تەرىپىدە ئولتۇرغان بىر ئوغۇل بالا.

مۇئەللىم كەلدى...

- چۈش بولسا ئادەمنىڭ يوشۇرۇن ئىخسدىكى قورقۇش ۋە ئارزۇ ئىستەكلەرنىڭ غەيرىي سىمۋوللۇق ئىپادىلىنىشى، - دەپ ئىنكاس قايتۇردى ئۇ قىزنىڭ سول تەرىپىدە ئولتۇرغان بىر بالا.

كۆزۈمگە ئىككى دېھقاننىڭ بىر ھاياتلىق ئېتىزىنى تالىشىۋاتقان كۆرۈنىشى كەلدى. ئوغۇللار ئادەتتە قىزلار بىلمەيدىغان نەرسىلەرنى دېيىش ئارقىلىق ئۇلارنى جەلپ قىلماقچى بولىدۇ. ئەمەلىيەتتە، قىزلار ئوغۇللارنىڭ ئۆزلىرى توغۇرلۇق كۆپرەك سوئال سورىشىنى ياقتۇرىدۇ. (بۇنى ئوغۇللار بىلمىسە كېرەك.)

- مەن چۈشۈمدە دائىم قىزىل رەڭلىك يولۋاس چۈشەيمەن، - دېدى سىنىپ بويىچە ئەڭ پاكار ھېسابلىنىدىغان كامىل ئىسىملىك بىر بالا.

مەن دائىم ئۇنىڭغا: «كامىل دېگەن سۆزنىڭ ئىنگىلىز تىلىدا تۆگە دېگەن مەنىسى بار، شۇڭا ئۆزەڭنى دائىم ئېگىز ئويلا» دەپ چاقچاق قىلىپ قوياتتىم.

- مەن بەك كۆپ چۈش كۆرۈپ كەتمەيمەن ياكى سىز دېگەندەك كۆرسەممۇ ئۇنتۇپ قالىدىغاندىمەن. بىراق، مېنىڭ كەلگۈسىدە خېمىيە نوبىل مۇكاپاتىغا ئېرىشىش ئارزۇيۇم بار. بۇ ئارزۇ ماڭا چۈشتەك تۇيۇلىدۇ. مۇئەللىم، سىزنىڭچە مەن مۇشۇ ئارزۇيۇم ئۈچۈن تىرىشىشىم كېرەكمۇ؟ ياكى بۇنى بىر چۈش دەپ قاراپ ۋاز كېچىشىم كېرەكمۇ؟، - دەپ تۇيۇقسىز سوئال سورىدى، ئادەتتە ئانچە كۆپ گەپ قىلمايدىغان سەمى ئىسىملىك بىر ئوقۇغۇچى.

مەن بىلەنمۇ، دۇنيا بىلەنمۇ، بەزىدە ھەتتا ۋاقىت بىلەنمۇ كارى يوق ھالدا توختىماي ماڭىدىغان تام سائىتىگە قارىدىم. دەرىستىن چۈشۈشكە 75 سېكۇنت قالغانىدى. مەڭ بىر كىچىك داستاننىڭ 371 - كېچىسىنىڭ ئىنگلىزچە نۇسخىسىنى ئۇيغۇرچىغا تەرجىمە قىلىپ كېلىشنى تاپشۇرۇق بەردىم. دەرىستىن چۈشۈش قوغغۇرىقى چېلىندى. (ماكان - زامان يەنە بىر قېتىم ئالماشتى).

ئەتسى دەرسكە بەش مىنۇت كېچىكىپ كىردىم. بالىلار ئادەتتىن تاشقىرى كۆپ كەلگەنىدى. دوسكىنىڭ ھۆل لاتا بىلەن سۈرتۈلگەنلىكى بىلىنىپ تۇراتتى. سەھنىنىڭ كۆزى كېچىچە بۇ ھېكايىنى تەرجىمە قىلغانلىقتىن ھارغىن كۆرۈنەتتى. بىراق بۇ خىل ھارغىنلىق ۋە ئۇيقۇسىزلىقتىن يەنە بىر خىل تەخىرسىزلىك ئارىلاشقان نۇر ۋاسلىماس گوتىران قەلئەسىگە ماڭغاندا ئىشلەتكەن پانۇسقا ئوخشاش چاقناپ تۇراتتى.

«ئوقۇ!» دېدىم مەن ئۇنىڭ كۆزىگە تىكىلىپ تۇرۇپ، ئۇ خاتىرىسىنى ئېلىپ ئۈنلۈك ئوقۇشقا باشلىدى:

ئىككى كىشىنىڭ ئوخشاش چۈشى

بۇرۇننىڭ بۇرۇنىسىدا، قاھىرەدە ياشايدىغان بىر كىشى بولۇپ، دادىسىدىن ئىنتايىن كۆپ بايلىق مىراس قالغان ئىكەن. ئۇنىڭ ھەددىدىن زىيادە كۆڭۈلچەك ۋە ئاقكۆڭۈللىكى تۈپەيلى، بايلىقلىرى بارا - بارا تۈگەپ، دادىسىدىن قالغان بىرلا ئۆي قاپتۇ. ئۇنى نامراتلىق ۋە يوقسۇزلۇق بېسىپ، تۇرمۇشىنى ئىنتايىن جاپادا ئۆتكۈزۈشكە باشلاپتۇ.

مۇئەللىم كەلدى...

بىر كۈنى كەچ، سىرتتىن ھېرىپ چارچىغان ھالدا ئۆيگە كىرگەن بۇ كىشى ھويلىسىدىكى بىر تۈپ ئەنجۈر دەرىخىنىڭ ئاستىدا ئۇخلاپ قاپتۇ. چۈشىدە ئۈستى - بېشىنى تەر باسقان بىر ئادەم پەيدا بولۇپ، ئاغزىدىن بىر تال ئالتۇن تەڭگىنى ئاپتۇ ۋە بۇ تەڭگىنى ئۇنىڭغا تەڭلەپ:

- سېنىڭ بايلىقىڭ ئىراننىڭ ئىسفاخان دېگەن جايىغا يوشۇرۇلغان، ئاشۇ بايلىقىڭنى ئېلىپ كەل، - دېگىنىچە غايىپ بوپتۇ.

شۇنداق قىلىپ كۆرگەن چۈشىگە شەك - شۈبھىسىز ئىشەنگەن بۇ كىشى ئىرانغا قاراپ يول ئاپتۇ. سەپەر جەريانىدا، بېپايان قۇملۇقلار، بوران - چاپقۇنلۇق دېڭىزلاردىن ئۆتۈپ، نۇرغۇنلىغان جۇدۇنلۇق كېچىلەرنى بېشىدىن ئۆتكۈزۈپتۇ. قاراقچىلارنىڭ ۋە يىرتقۇچ ھايۋانلارنىڭ خەتەرلىرىدىنمۇ ئامان قالغان بۇ كىشى ئاخىرى ئىسفاخانغا يېتىپ كەپتۇ. يېتىپ بارغان ۋاقىت يېرىم كېچە بولغانلىقى ئۈچۈن، شۇ جايدىكى بىر ئىبادەتخانىدا ئۇخلاپ قاپتۇ. ئويلىمىغان يەردىن ئۇ ئىبادەتخانىنىڭ يېنىدىكى ئۆيگە كىرگەن بۇلاڭچىلارنى تۇتۇش ئۈچۈن كەلگەن ئوردا لەشكەرلىرى ئۇ كىشىنىمۇ بۇلاڭچى دەپ ئويلاپ، قاتتىق دۇمبالغانچە زىندانغا تاشلاپتۇ. زىنداندا ئۈچ كېچە - كۈندۈزنى ئۆتكۈزگەندىن كېيىن، ئوردا ياساۋۇلى ئۇنى سوراق قىلىشقا باشلاپتۇ. ئۇنىڭ بۇ يەرلىك ئەمەس ئىكەنلىكىنى ھېس قىلغان ياساۋۇل ئۇنىڭدىن:

- قايسى دۆلەتتىن كەلدىڭ؟ - دەپ سوراپتۇ.

- قاھىرەدىن .

- قانداق سەۋەب بىلەن بۇ جايغا كېلىپ قالدىڭ؟

- چۈشۈمدە بىر كىشى پەيدا بولۇپ، سېنىڭ بايلىقىڭ

ئىراندىكى ئىسفاقاندا، ئۇنى ئېلىپ كەل، دېگەندى، شۇڭا بۇ

يەرگە كەلدىم. بىراق، ئويلىمىغان يەردىن، بايلىققا

ئېرىشىشىڭ ئورنىغا كالتەك يېدىم .

بۇ گەپلەرنى ئاڭلىغان ئوردا ياساۋۇلى قاققلاپ كۈلۈپ

كېتىپتۇ ۋە ئۇنىڭغا:

- سەن نېمىدېگەن ئەخمەق كىشى، سەن كۆرگەن چۈشنى

مەنمۇ ئارقا - ئارقىدىن ئۈچ قېتىم كۆرگەن. چۈشۈمدە

ئۈستى - بېشىنى تەر بېسىپ كەتكەن بىر ئادەم پەيدا بولۇپ،

ماڭا: «قاھىرەنىڭ مەلۇم بىر يېرىدە كۈلرەڭ كەلگەن بىر ئۆي

بار، بۇ ئۆينىڭ ھويلىسىنىڭ ئوتتۇرىدا بىر تۈپ ئەنجۈر

دەرىخى بار، ئاشۇ ئەنجۈر دەرىخىنىڭ ئاستىدا سېنىڭ بايلىقىڭ

بار، بايلىقىڭنى ئېلىپ كەل» دېگىنىچە غايىپ بولغانىدى. مەن

بارمىدىم، بىراق سەن ئەخمەق چۈشۈڭدە كۆرگەن ۋە

ئاڭلىغان نەرسىلەرگە ئىشىنىپ، شەھەرمۇ - شەھەر يۈرۈپ

بايلىق ئىزدەپ يۈرۈپسەن. بولدى، ئۇ چۈشلىرىڭنى ئۇنتۇپ

كەت، بۇ پۇللار بىلەن ئاستا يۇرتۇڭغا قايتىۋال، - دەپتۇ ۋە

بىرقانچە تەڭگە بېرىپتۇ .

ئوردا ياساۋۇلىنىڭ گەپلىرىنى ئاڭلىغان ئۇ كىشى

ئىنتايىن ھاياجانلانغان ھالدا قاھىرەگە قايتىپتۇ . ياساۋۇل

چۈشىدە كۆرۈپ تەسۋىرلىگەن ئۇ ئۆي بولسا دەل قاھىرەلىك

مۇئەللىم كەلدى...

ئاشۇ كىشىنىڭ ئۆيى ئىدى. ئۇ ئۆيىگە بېرىپلا، ئەنجۈر دەرىخىنىڭ تېگىنى كولاپ، غايەت زور بايلىققا ئېرىشىپتۇ. سەمى ھېكايىنىڭ ئاياغلاشقانلىقىنى بىلدۈرۈپ كۆرۈمگە قارىدى. مەن ئۇنىڭغا:

- ئارزۇلىرىڭنى چۈشكە ئايلاندۇرۇپ قويۇش ئاسان بولغان بىلەن، چۈشلىرىڭنى رېئاللىققا ئايلاندۇرۇش ئۇنچە ئوڭىي ئەمەس. بۇ سەندىن تەسەۋۋۇرىڭدىن ھالقىغان قىيىنچىلىقلارنى ۋە باشقىلارنىڭ مەسخىرە قىلىشلىرىغا بەرداشلىق بېرىشىڭنى تەلەپ قىلدۇ. ۋانگوخ دەرەخنى يۇلتۇزدىن ئېگىز سىزغاندا، ھەممە كىشى مەسخىرە قىلىپ كۈلگەندى - دېدىم - دە، قولۇمغا بىر تال يور پارچىسىنى ئېلىپ ھۆل لاتا بىلەن سۈرتۈلگەن دوسكىغا:

- «يېقىلىشنى ئۆگەن، يېقىلىشتىن ئۆگەن» دەپ يېزىپ قويدۇم.

مۇئەللىم كەلدى.....

يېقىلىش دېگىنىمىز، ئارزۇسىغا ۋاقىتلىق يېتەلمەسلىك، مەغلۇبىيەت ئارزۇ قىلىشقا جۈرئەت قىلالماسلىق. يېقىلىش، ئورنىڭدىن تۇرۇشقا باشلىغان ھامان ئاخىرلىشىدۇ. مەغلۇبىيەت - ھاياتلىق تاللاشتۇر. يېقىلىش باتۇرلارنىڭ ئىشى. پەقەت يېقىلىپ باققانلارلا ئۇتتۇرۇشتىكى شەرەپنى ۋە ئۇتۇشتىكى خوشاللىقنى ھېس قىلالايدۇ. شۇنداقلا مۇھەببەتنىڭ نېمىلىكىنى ھېس قىلىدۇ.

ئەلۋەتتە، مەڭگۈ يېقىلىپ باقمىغانلارمۇ بار. چۈنكى ئۇلار ئەزەلدىن تىك تۇرۇپمۇ باقمىغان. ئۇلار تارتۇقتىن قورقۇدۇ.

ئۇلار ھاقارەتتىن قورقۇدۇ. ئۇلار ئەزەلدىن كۆزىدىن ئىختىيارسىز تۆكۈلگەن ياشنىڭ تۈزنىڭ ئەمدە بولىدىغانلىقىنى بىلمەيدۇ. ئۇلار كۆرەنمىگەن ھالدا، مەن ئەزەلدىن ئۇتتۇرۇپ باقمىدىم، دېيەلەيدۇ. شۇ سەۋەبلىك ئۇلار يەنە مەن ئۇتۇپ باقتىممۇ؟ دېيەلمەيدۇ. ئەزەلدىن يېقىلىپ باقمىغانلار «خەير - خوش» ۋە «مەن قايتىپ كەلدىم» دېگەن گەپلەرنى بىلمەيدۇ. ئەزەلدىن يېقىلىپ باقمىغان يولۋاس ئۆزىنىڭ بالىسىغا «بالام، ئورمانلىققا كىرمە، ئۆيەر قورقۇنچلۇق» دەپ چۈشەندۈرىدۇ. يېقىلىش مەغلۇبىيەت ئەمەس، تارتۇق بولسا باتۇرلارنىڭ تېنىگە بېرىلگەن مېدال خالاس.

سېنىڭ يېقىلىشلارنىڭ ھامان بىر كۈنى نەۋرىلىرىڭگە پەخىرلىك ھالدا ئېيتىپ بېرىدىغان ھېكايىگە ئايلىنىدۇ. مەن دەل ھېكايىسى بار، مەزمۇنى بار كىشىلەرنى ياخشى كۆرىمەن. ئەمما سېنىڭ ۋاز كەچكەندىن كېيىنكى ۋاسىئەتلىرىڭ، باھانىلىرىڭنى ئاڭلاشقا سىيانداق قۇرۇتمۇ ۋاقىت ئاجراتمايدۇ. سەن سېنى يېقىتقان تاغ چوققىسىغا قاراپ: «ئەي تاغ، بۇ قېتىم مېنى يېقىتالغىنىڭ بىلەن، مەن يەنە كېلىمەن، ساقلاپ تۇر» دېيىشنى تۆگەن. سۆيگۈنۈڭ سېنىڭ تاغقا ياماشمىغان پاكىز ھالىتىڭنى ئەمەس، ھەر قېتىم تاغدىن يېقىلغاندىن كېيىنكى جۇل - جۇل ھالىتىڭنى، ھەر قېتىم يېقىلغاندىن كېيىنكى تاغ ئاتا قىلغان يۈزلىرىڭدىكى تارتۇقلىرىڭنى سۆيىدۇ. خۇددى دوستوۋسكى ^① ئېيتقاندەك

① فيودور دوستوۋسكى - 19 - ئەسىردە ياشاپ ئۆتكەن روسىيە ئاتاقلىق يازغۇچىسى.

مۇئەللىم كەلدى...

«ئوت بولۇپ يانمىغان ئادەمدىن مەڭگۈ پۇرقراپ ئىس چىقىدۇ.»

بالىسىنى قۇچىدىن مەڭگۈ چۈشۈرمەيدىغان ئانا ياخشى ئانا ئەمەس، ئۇ ئاكىلىنىڭ^① ئانىسى ئەمەس. بالىسى ئۈچۈن ھاسا تەييارلىغان دادا مەغلۇبىيەتچى دادا، مەن ئۆز گۆشى بىلەن بالىلىرىنى باقىدىغان پىلىكان قۇشقا ئەمەس، تۇمشۇقى بىلەن بالىلىرىنى تىك قىيالاردىن ئىتتىرىۋېتىدىغان بۈركۈت ئانىلارنى ياخشى كۆرىمەن. چۈنكى ئۇلار بۇنىڭ بالىلىرىغا قانات چىقىرىشنى ئۆگىتىدىغان بىردىنبىر ئۇسۇل ئىكەنلىكىنى بىلىدۇ. يېقىلىش قورقۇنچلۇق ئىش ئەمەس، يېقىلىشتىن قورقۇش ھەقىقىي قورقۇنچلۇق. قايتىلاش نومۇس ئەمەس، قايتىلىيالماسلىق نومۇس. پەقەت يېتىۋالغان ئادەمدىلا يېقىلىش بولمايدۇ. ھاياتنىڭ ھوزۇرى يېتىۋېلىشتا ئەمەس بەلكى يېقىلىپ قويۇشتا.

يېقىلىشنى ئۆگەن، يېقىلىشتىن ئۆگەن.



① ئاكىلى - ترويا ئۇرۇشىدىكى ياش قەھرىمان ۋە ھومىر داستانىدىكى ياش پېرسوناژ.

ئاپام ئۈچۈن قىلالىغىنىم

كارلى «زامان قەھرىمانغا مۇھتاج» دەپ يازغان. گىرروزىيە تارىخى سانمارتننى چوقۇنۇشقا ئەرزىيدىغان قەھرىمان دەپ قارايدۇ، بىراق مېنىڭ نەزىرىمدە سانمارتن چىلىدىكى ئۇرۇشتا باشقا ئەسكەرلەرگە قارىغاندا كۆپرەك ئادەم ئۆلتۈرگەن ئەسكەر خالاس. ئادەم يارىلاندىرۇش ھەرگىزمۇ قەھرىمان بولۇشنىڭ ئالدىنقى شەرتى ئەمەس. يالتىراق قوڭغۇزدەك نۇر چېچىشتىن باشقىنى بىلمەيدىغان، شۇنداقلا مېۋىلىك دەرەختەك پۈتۈن ھاياتىنى باشقىلارغا مېۋە تەقدىم قىلىش ئۈچۈن سەرپ قىلىدىغان ئاشۇ ئاددىي كىشىلەر مېنىڭ قەلبىم ۋە قەلىمىمدە ھەقىقىي قەھرىمان ھېسابلىنىدۇ. ھەرقانداق بىر ئىنساننىڭ قەلبىدە بىر قەھرىمان بولىدۇ. مېنىڭ شەخسىي تارىخىم ۋە تەقدىرىم ماڭمۇ بىر قەھرىماننى ئاتا قىلدى، مېنىڭ قەھرىمانىم بولسا بىر ئايال، بىراق ئۇ نۇزۇگۇم ئەمەس، بەلكى مېنىڭ ئاپام تاجىگۈل. بالىلىق دەۋرلىرىم ئۆتكەن مەھەللە يامان ئەمەس مەھەللە ئىدى، ھېچ بولمىغاندا ئويۇنلار قىزىنىتتى. بىزدەك شەھەرلىكلەر ئۈچۈن ئورمان ھېسابلىنىدىغان يىگىرمە نەچچە تال ئاق تېسەك بىزنىڭ بىر-بىرىمىزنى قوغلىشىپ ئوينىيدىغان ياخشى جاي ئىدى.

مۇتەللىم كەلدى...

بىر يىلدا ئاز دېگەندە ئۈچ قېتىم تەكرار قويدىغان «سۇ بويىدا» فىلىمىنىڭ تەسىرىدىنمۇ مەھەللىدىكى بالىلار ئۇ فىلىمدىكى پېرسۇناژلارنىڭ رولىنى ئېلىپ ئۆزئارا ئۇرۇشۇپ ئوينىيىتتۇق. دائىم ئاڭشاركا ئىتىنى يېتىلۈۋېلىپ، كىچىكلەرنى بوزەك قىلىپ ئوينىيدىغان ۋايىت ئىسمىلىك بىرەيلەن بار ئىدى. ئۇنىڭ ئۈستىنى چوڭ ۋە بويى ئېگىز بولۇپ، ئۆزىنى «ۋۇسۇڭ» دەپ ئاتىۋالاتتى. مېنى بولسا «شىمىنچىڭ» دەپ بوزەك قىلاتتى.

بىر قېتىم، خۇددى فىلىمدىكى ۋۇسۇڭ شىمىنچىڭنى دۇمبالغاندەك، ۋايىت مېنى يەرگە يېقىتىپ يۈزۈمگە دەسسەپ تۇردى. دەل مۇشۇ پەيتتە، يىراقتىن ئاپامنىڭ نۇر تېزلىكىدە بىز تەرەپكە ئېتىلىپ كەلگەنلىكىنى كۆردۈم. ئالدىغا تاقىۋالغان پەرتۇقىنىڭ ئۈستىدىكى ئۇن يۇقىلىرىدىن ئۆيدە خېمىر يۇغۇرۇپ چىققانلىقى چىقىپ تۇراتتى. ئۇ يېنىمىزغا كەلدى، كۆزى ئېلكىسەر ئوغۇرلاپ، مەشىئە نەچچە كېچە - كۈندۈز كۆيدۈرۈلۈپمۇ ئۆلمەي چىققان سۇن ۋۇكۇڭنىڭ كۆزىگە ئوخشاش چاقناپ تۇراتتى.

- ئوغلۇمدىن يىراق تۇر، - دېدى ئاپام ۋايىتنىڭ كۆزىگە تىكىلىپ تۇرۇپ.

ۋايىت ۋە ئۇنىڭ ئاڭشاركا ئىتى ئارقىغا داڭدى. ئارقىدىنلا ئاپام مېنى ئورنۇمدىن تۇرغۇزۇپ، ئۆزىنىڭ سامساقنىڭ يۇرتقى چىقىپ تۇرىدىغان پەرتۇقى بىلەن يۈزۈمدىكى ئاياغ ئىزىنى سۈرتكەچ:

- بالام، ئوغۇل بالا قەيەردە يېقىلسا شۇ يەردە ئورنىدىن تۇرۇشنى بېلىشى كېرەك. ئويۇنىڭنى ئويىناۋەر تاماق تېشىقاندەك توۋلايمەن، - دېدى - دە، ئۆي تەرەپكە يول ئالدى. بۇ ئاپامنىڭ مەن ئۈچۈن قىلالغىنى.....

ئالى مەكتەپ ئىمتىھان نەتىجىسى ئېلان قىلىندى. خۇشاللىقىدا نەتىجە قەغىزىنى ئېلىپ ئۇچقاندەك ئۆيگە كىردىم، دەرۋەقە، ئۆيدە ئاپام يالغۇز ئىدى. نەتىجە قەغىزىنى ئۇنىڭغا كۆرسەتتىم ۋە ئۇنىڭ مەندىنمۇ خۇشال بولغان ھالىتىنى كۆرۈشنى ساقلىدىم. بىراق، ئادەتتە تاپشۇرۇقلاردىنمۇ توقساندىن يۇقىرى ئالسام خۇشال بولۇپ كېتىدىغان ئاپام ئۇ كۈنى مېنى ئەلىيۇلئەلا قىلغان ئالى مەكتەپ نەتىجەمنى كۆرۈپمۇ ئانچە خۇشال كۆرۈنمىدى. تېخىمۇ ھەيران قالغىنىم شۇ بولدىكى، بىر ئۆمۈر ئوقۇتقۇچىلىق بىلەن شۇغۇللانغان ئاپام مەن ئەكىرگەن نەتىجە قەغىزىنى كۆرۈپ:

- بۇ نېمە؟! - دەپ سورىدى.

قىزىق ئىش، كىچىكلەر بىلمەيدىغان نەرسىلىرىنى «بۇ نېمە؟» دەپ سورىسا، چوڭلار ئەكسىچە، بىلىدىغان نەرسىلىرىنى «بۇ نېمە?!» دەپ سورايدۇ.

- بۇ ئالى مەكتەپ ئىمتىھان نەتىجىسى، بىرىنچىلىككە ئېرىشىپتەن، - دېدىم مەن ھاياجان ئىلكىدە.

ئاپام زورلاپ كۈلۈپ قويدى. ئەلۋەتتە، ئۇيقۇسى كەلگەن ئادەم ئۈچۈن ھەرقانچە مۇڭلۇق مۇزىكىمۇ يېقىمىز شۇقۇن

مۇئەللىم كەلدى...

بولۇپ ئاڭلانغاندەك، ئازاب ئىچىدە قالغان يۈرەكنىڭ خۇش خەۋەر ئاڭلىغۇدەك ھالى بولامدۇ؟!

- دادام نەگە كەتتى؟ - دەپ سورىدىم ئارقىدىنلا.

ئاپام ئاران كونترول قىلىپ تۇرغان ياشلىرىنى قويۇپ بېرىپ، كۆزىگە بۇرۇنقىدىن سەل سەھىرىپ قالغاندەك كۆرۈنگەن «ئوغلى» غا قاراپ، قولىدىكى توقاچ ناننى ئۇشتۇپ ئىككىگە بۆلۈۋەتتى.

ئۇلار ئاجراشقاندى. سىڭلىم ئاپامغا، مەن دادامغا بۇيرۇلغانىدىم. 18 يىل ئاپامنىڭ بالىسى بولۇپ كەلگەن مەن شۇ كۈندىن باشلاپ دادامنىڭ بالىسى بولدۇم. ئۇنىڭ كۆزىدىن تاراملاپ ياش ئېقىۋاتاتتى. دەل شۇ پەيتتە، مەن ئاپامغا قاراپ:

- سېنى سۆيىدىغان ئەر دۇنيادا بىرلا ئەمەس، مەنمۇ سېنى سۆيىمەن، - دېيەلمىدىم.

بۇ مېنىڭ ئاپام ئۈچۈن قىلالىمغىنىم.....

مۇئەللىم كەلدى.....

ئاناڭ، ئۆسمۈرلۈك چېغىدىلا سېنى ئارزۇ قىلغان، ياغاچ قونچاق ئارقىلىق سېنى ئاللىبۇرۇن كۆرۈپ بولغانىدى. ھەر قېتىم ئاكىسى تىللىغاندا، باغنىڭ ئارقىسىدا يىغلاپ دەردىنى ساڭا ئېيتاتتى. سەن ئۇن - تۇنسز ئاڭلايتتىڭ. بىراق ھازىر ئۇنداق بولماي قالدى. سەن ئاناڭنىڭ قورسىقىدىكى چاغدىلا، سېنى سۆيەتتى. سەن تۇغۇلۇپلا، ئۇ سەن ئۈچۈن ئۆلۈشكە تەييارلىق قىلىپ بولغانىدى. سەن يانتقان بۆشۈكنى

ياساش ئۈچۈن ئىشلەتكەن سەككىز تال مەخلى ئىشۇ بىر -
بىرلەپ ساناپ چىققاندى.

ئانام نېمىدېگەن كۈچلۈك، دەپ قالما. ئۇ سەندىنمۇ
ئاجىز، بىراق بارلىق كۈچىنى چىقىرىدۇ. ئانام نېمىدېگەن
باي، دەپ قالما. ئۇ سەندىنمۇ نامرات. بىراق بارلىق پۇلىنى
چىقىرىدۇ. سىرتتىن شۇنچە ھېرىپ - چارچاپ كەلسمۇ، سېنى
كۆتۈرۈشتىن بىرەر قېتىم يالتيىپ باقمىدى. چۈنكى سېنى
ئېگىز كۆتۈرگەندە، ئۆزۈم كۆتۈرۈلگەندەك ھېس قىلاتتى.
ئەلۋەتتە، ئانا بولۇپ باقمىغۇچە چارچاشنىڭ نېمە
ئىكەنلىكىنى، شۇنداقلا پەخىرلىنىشنىڭ نېمە ئىكەنلىكىنى
بىلمەيسەن.

ئانانڭ ئۈچۈن سەن مەڭگۈ كىچىك بالا. ئۆيۈڭنىڭ تام
قەغەزلىرىدىكى بارماق ئىزلىرىڭنىڭ بارغانسىرى يوغىناپ،
ئاندىن غايىپ بولغىنىغا، ئۇنى سۆيگىنىڭدە، يۈزىگە
سانجىلغان ساقاللىرىڭغا قاراپ ئاندىن «بالام ئەسلى چوڭ
بوپتۇ» دەپ ئويلايدۇ. بىراق خۇشال بولمايدۇ، ئۇنىڭچە
بولسا سېنى مەڭگۈ يانچۇقىغا سېلىۋالغۇسى بار.

ئاناننىڭ تۇنجى تېمىم سۈتىنى ئالغاندىن تارتىپ، تا
ھازىرغىچە ئۇنىڭدىن ئېلىپ ھايات كەچۈرۈپ كەلدىڭ. ئانانڭ
بولسا ساڭا بېرىش ئارقىلىق ھايات كەچۈرۈپ كەلدى. ئۇلار
«بىرەلمەسلىك» تىن ئەنسىرەيدۇ، تولىمۇ ئەنسىرەيدۇ.

دىققەت قىلىدىڭمۇ؟ ئانانڭ سېنى دائىم ئالدايدۇ، كەپتەر
تۇتىمەن دەپ ئۆگزىدىن يېقىلىپ قولىڭنى كېسىۋالدىڭ، ئانام
تىللاپ كېتىدىغان بولدى، دەپ ئويلىدىڭ، بىراق ئۇنداق

مۇئەللىم كەلدى...

قىلمىدى. يامغۇردا دوستلىرىڭ بىلەن ئويناپ، يېرىم كېچە بولغىنىنى سەزمەي قالدىڭ. ئەمدى ئانام ئۆيگە كىرگۈزمەيدۇ، دەپ ئويلىغانىدىڭ، بىراق ئۇنداق قىلمىدى. چوڭ بولغىنىڭدا، ئۆيدە پۇل تۈگىسە ئانام چوقۇم مەندىن سورايدۇ، دەپ ئويلىغانىدىڭ، ئۇنداق قىلمىدى.

ھاياتىنىڭ ئەڭ ئاخىرقى كۈنى، ئۇنى يوقلاپ دوختۇرخانىغا باردىڭ. ئۇ ھەقىقەتەن ئاجزلاپ كەتكەنىدى. بوۋاق ۋاقتىڭدا سېنى قۇچىقىغا ئالغاندەك، ئۇ كۈنى سەن ئۇنى قۇچىقىڭغا ئالدىڭ، كېچىچە ھەمراھ بولۇشنى ئويلىدىڭ. ئاناڭ كۈلۈمسىرىگەن ھالدا:

- ئوغلۇم، بولدى سەن ئۇخلا، مەنمۇ ئارام ئالاي، ئەتە ئەتىگەن ئويغۇنۇپلا سېنى چاقىرىمەن، - دېدى.
سەن ئۇخلاپ قالدىڭ، بىراق ئەتىسى ئاناڭ ئۇنداق قىلمىدى.... چۈنكى ئۇ نەپەستىن قالغانىدى.



داداڭغا ئىيت

يۇرتۇمدىن ئۇرۇمچىگە ئوقۇشقا كەلگەندىن تارتىپ،
 ھەش - پەش دېگۈچە ئالتە يىلمۇ بولۇپ قالدى. ئۇرۇمچىنى
 بەك ياخشى كۆرۈپ كەتمىسەممۇ، بۇ ئالتە يىل جەرياندا
 خۇددى ئادەم ئۆزىنىڭ بەدىنىگە ھەتتا بەدىنىدىكى
 ئاغرىقلارغىمۇ كۆنۈپ قالغاندەك، ئۇخلاش بىلەن خوشى يوق
 بۇ شەھەرگە ئاللىبۇرۇن كۆنۈپ قالغاندىم.

ئوقۇش پۈتتۈرىدىغان يىلى، بىز پىراكتىكىغا چىقتۇق.
 قەيسەر، گۈلسەئىدەم ۋە مەن ئۈچىمىز بىر گۇرۇپپا بولۇپ،
 مەلۇم بىر ناھىيەدىكى كىچىك بىر دوختۇرخانىغا بۆلۈندۇق.
 باشقا ئاقسۇلۇق ساۋاقداشلىرىمغا ئوخشاش قەيسەرمۇ
 ئەقىللىق، دوستلۇقنى قەدىرلەيدىغان، مەجەزى ئىتتىك ۋە
 ئازراق ھورۇن ئىدى. ئاقسۇدا تۇغۇلغانلىقىدىن پەخىرلىنەتتى.
 شۇ سەۋەبلىك ئاقسۇ شىۋىسىنى ئۇنتۇشنى خالىمايتتى. ئۇنىڭ
 ئىيتىپ بېرىشىچە، دادىسى ئاقسۇنى ياخشى كۆرمىگەن بىلەن
 ئاقسۇلۇقلارنى ياخشى كۆرىدىغان ئادەم ئىكەنتۇق.

قۇمۇلدا تۇغۇلۇپ ئۆسكەن گۈلسەئىدەم بولسا ئېگىز،
 بۇغدايئۆڭ كەلگەن، زۆرۈر تېپىلمىسا گەپ قىلمايدىغان كەم
 سۆز قىز ئىدى. بىراق، ئاستىرىتتىن دۇنيادىكى بارلىق
 ئەرلەرنى ئۆزىگە جەلپ قىلىشقا تىرىشاتتى. ئېغىر - بېسىق
 مەجەزىدىن قارىغاندا، گۈلسەئىدەم ۋېلىيام بلەيكىنىڭ قىزلارنى

مۇئەللىم كەلدى...

«كۈمۈشتەك يۇمشاق، ئالتۇندەك سەپرا» دېگەن تەسۋىرلىرىگە ئانچە ھاس كەلمەيتتى. ئۇنىڭ دادىسىنىڭ ئېيتىشىچە، يېزىلىقلارنىڭ ئۇزۇن ئۆمۈر كۆرۈشىنىڭ سەۋەبى، ئەسلىملىرىنىڭ ئېنىق بولماسلىقى ۋە شەيئىلەرنى ياددا تۇتالماستىكى بىلەن مۇناسىۋەتلىك ئىكەن.

يېزىدىن پەرقلىنىپ كەتمەيدىغان بۇ ناھىيەگە كېلىپلا، ئۇرۇمچىنى سېغىنىشقا باشلىدىم. ھەتتا ئەزەلدىن بېرىپ باقمىغان كوچىلارنىمۇ سېغىنىشقا تىرىشتم. يېزىلىقلار بىلەن پاراڭلىشىش ئۈچۈن ئوڭاي ئىش ئەمەس. گەرچە بىلىشمۇ قانداق چۈشەندۈرۈشنى بىلمەيدىغان بۇ كىشىلەردىن ھەرقانداق سوئال سورىسام، بىلىمەن، دەپلا جاۋاب بېرەتتى. ئەگەر ئۇلاردىن چارلىزانىڭ كاللىسىنىڭ قانداق ئېلىنغانلىقىنى سورىسا، ئىككىلەنمەستىنلا بىلىمەن، دەپ جاۋاب بېرىدۇ.

بۇ يەردىكى مەن ئەڭ ياخشى كۆرىدىغان جاي بولسا ھەپتىدە بىر قېتىم بولىدىغان دېھقانلار بازىرى. ئۇ ۋاقىتلاردا، بازاردا مەن يېيىشنى ياخشى كۆرىدىغان ھەممە نەرسە تېپىلىدۇ. ئاشپەزلەر بەك پاكىز بولۇپ كەتمىسىمۇ، تاماقلرى شۇنداق ئوخشايدۇ. باشلانغۇچتا ئوقۇيدىغان مەزگىلىمدە، كۆك مۇچ ۋە پەمىدۇرنى ئارىلاشتۇرۇپ خامسەي ياساشقا مەھەللە بويىچە بىرىنچى ئىدىم. مەخپىي رىتسىپىم بولسا قولۇمغا تۇز سۈيى ئېلىپ سەيلەرنى ھارغۇچە مىجىقلاش ئىدى. بىر كۈنى، نان سېتىۋېلىش ئۈچۈن بازارغا باردىم. ئادەتتە نان سېتىۋالسام ئەڭ سەت ناننى تاللاپ سېتىۋالىمەن. بۇ دادامدىن قالغان ئادەت. ھەرقېتىم دادام ئۆيگە ئىنتايىن

ئەلى قۇربان

كۆرۈمسز نانلارنى ئەكرگەندە، ئاپام كايىپ كېتەتتى. دادام بېشىنى قاشلىغىنچە ئاپامغا:

- ھەي، سەن ئۇنداق دېگەن بىلەن بۇ ناننى مەن ئالمىسام كىم ئالدى؟ - دەپ جاۋاب بېرەتتى.

تۇيۇقسىز بازاردا بىر قوزنى قۇچاقلاپ، يىغا ئارىلاش كۆزلىرى بىلەن بۇ قوزچاققا بىرنېمىلەرنى دەۋاتقان بىر كىچىك قىزنى كۆرۈپ قالدۇم. دە، قىزىقىپ يېنىغا باردىم ۋە قوزغا نېمە دەۋاتقانلىقىنى سورىدىم. قىز سوئالمىغا جاۋابەن بۇ قوزغا ئۆزىنى ئاسرىشىنى، ئۇنىڭدىن خاپا بولماسلىقىنى ۋە ئۇنى تاشلىۋەتكۈسى يوقلىقىنى... دېگەنلىكىنى ئېيتىپ بەردى.

كېيىن بىلسەم، بۇ قوزنى قىزنىڭ چوڭ ئانىسى ھايات ۋاقتىدا ئۇنىڭغا قالدۇرغان بولۇپ، دادىسىنىڭ ھاراق ئىچىشكە پۇلى قالمىغانلىقى تۈپەيلى، سېتىش ئۈچۈن ئېلىپ چىققانلىقىنى بىلدىم. دادىسىدىن يېتەرلىك ھۈھەبىتەكە ئېرىشەلمىگەن بۇ كىچىك قىزغا نىسبەتەن، ئۇ قوي ئاللىبۇرۇن ئۇنىڭ دادىسىغا ئايلىنىپ بولغانىدى.

ئەينى دەۋردە، ئىسكەندەر زۇلقەرنەينىنىڭ دادىسى فىلىپ ئىسكەندەرنى ئۇرۇش ئۈچۈن ئورنىدىن قوپقان ۋاقتتا، مەستلىكتە ئالدىدىكى ئۈستەلگە پۈتلىشۈپ يىقىلىپ چۈشكەنىدى. دەل مۇشۇ پەيتتە، ئىسكەندەر ئورنىدىن تۇرۇپ كۆپچىلىككە:

مۇئەللىم كەلدى...

– ئىدى، ماكدونىيە خەلقى، پادىشاھىڭنىڭ ھالىغا قارا، بىر ئۈستەلدىن يەنە بىر ئۈستەلگە بېرىشقا قۇدرىتى يەتمىگەن بىر ئادەم قانداقمۇ ياۋروپادىن ئاسياغا ئۆتەلسۇن، – دېگەنىدى. توغرا، بۇ كىچىك قىزغا بىردىنبىر بىخەتەرلىك تۇيغۇسى ئاتا قىلىۋاتقان بىر تال قوزنىمۇ ساقلاپ قالالمىغان بىر دادا ئۇنىڭ كەلگۈسىنى قانداقمۇ بىخەتەر ساقلاپ قالالىسۇن؟!

بىر قوزنىڭ پۇلىغا 30 بوتۇلكا ھاراق كېلىدۇ. 30 دېگەن سان بىلەن ئىنسانىيەت تارىخى بەكلا تونۇش. نۇھنىڭ كېمىسىنىڭ ئېگىزلىكى 30 كۈبىت ئىدى؛ ئادەم ئاتا قىزىل توپىدىن قوپقاندا 30 ياش ئىدى؛ ئابراكىسنىڭ تىكەنلىرى 30 تال ئىدى؛ يۇدا ئەيسانى سېتىۋەتكەندە ئالغان پۇلى 30 تەڭگە ئىدى؛ دادا قوزنى 30 بوتۇلكىغا ساتتى.

مۇھەببەتكە قانمىغان، ھەتتا ئىككىلەمچى مۇھەببەت بىلەن ئۆزىگە ئازراق تەسەللىي بېرىشكەمۇ قادىر بولالمىغان بۇ قىز كەلگۈسىدە، ياق، ھازىرنىڭ ئۆزىدىلا نېمىگە ئايلىنىپ قالىدۇ؟ بۇنى بىلمەيمەن، شۇنداقلا بىلمەسكە سالمەن.

مۇئەللىم كەلدى.....

ئايلا ئەلى، مەكتەپتىلا تەربىيە كۆرگەن بالا ساۋاتسىز بالىدۇر. جەسۇرلۇقنى ۋە باتۇرلۇقنى داداڭدىن باشقا ھېچكىم ساڭا ئۆگىتەلمەيدۇ. «دادا بولۇشقا تەييارلىقىم پۈتمىدى» دېگەنلەرگە ئىيت:

– «دادا»غا ئايلانغاندىلا ئۇلار ھاياتىدا نېمىلەرگە تەييارلىق قىلىش كېرەكلىكىنى بىلىدۇ.

بالامغا ئۆي ۋە ماشىنا ئېلىپ بەردىم، ھەم خىزمەتكە
 ئورۇنلاشتۇرۇپ قويدۇم، دېگەنلەرگە ئېيت :

- دادىنىڭ مۇھەببىتى بولسا بالىغا نېمە ئىشلارنى قىلىپ
 بەرگىنى ئارقىلىق ئەمەس، بەلكى نېمە ئىشلارنى قىلىشنى
 ئۆگەتكەنلىكى بىلەن ئۆلچىنىدۇ.

ھەرقانداق بىر قىز دادىنىڭ سۆيۈشى ۋە قۇچاقلىشىغا
 مۇھتاج، مەڭگۈ مۇھتاج. شۇندىلا ئۇ ھامان ئۆزىنى شەرتسىز
 سۆيىدىغان ۋە باغرىغا باسىدىغان بىر ئەرنىڭ بارلىقىنى
 ئۈنۈتمەيدۇ ۋە بۇنىڭدىن خاتىرجەملىك تاپىدۇ. ئۇنداق
 بولمىغاندا، ئەنسىز يۈرەك ئەنسىز رېئاللىقنى پەيدا قىلىدۇ.

دادا بولسا قىزنىڭ باشقا ئەرلەرنى ئۆلچەيدىغان ئۆلچىمى.
 دادا قانچە «ساغلام» بولسا، قىزنىڭ تاللىشى شۇنچە
 «ساغلام» بولىدۇ. ھەرقانداق بىر قىز چوقۇم ھاياتىدا ئۇنى
 قۇمۇدسىزلەندۈرمەيدىغان بىر قەھرىماننىڭ بارلىقىنى بىلىشى
 كېرەك.

ئاخلا ئوغلۇم، داداڭ ساڭا ئۆزۈڭ بۇزغان
 ئويۇنچۇقلىرىڭنى قانداق ئوڭشاشنى ئۆگەتسۇن. شۇندىلا
 كېيىنكى ھاياتىڭدا بۇزۇپ قويغان ئىشلىرىڭنى ئۆزۈڭدىن
 باشقا ھېچكىمنىڭ ئوڭشاپ بەرمەيدىغانلىقىنى يادىڭدا چىڭ
 تۇتسەن. داداڭ سەن بىلەن توپ ئوينىسۇن، بۇ ئارقىلىق
 ئويۇنلاردا ئۇتساڭمۇ ياكى ئۇتتۇرساڭمۇ ئالىجاناب بولۇشنى
 ئۆگەنسەن.

مۇقەللىم كەلدى...

ئاغلا قىزىم، باش - ئاخىرى يوق ئىشلار بىلەن كۈندە
ئالدىراش يۈرگەن ياكى ئۆزىنى ئالدىراش كۆرسىتىۋاتقان
داداڭغا ئېيت:

- ئىشلىرىڭنى قىلىش ئۈچۈن بىر ئۆمۈر ۋاقتىڭ بار،
بىراق، مېنىڭ ئۆمۈمدە بىرلا قېتىم «كىچىك بالا» بولۇش
پۇرسىتىم بار. ماڭا يەنە ھەمراھ بولمىساڭ، چوڭ بولۇپ
كېتىمەن، دادا.



چىڭگىزخاننىڭ ئاچچىقى

ھەممىمىزگە ئايان، ئادەمنىڭ بالىلىق دەۋرى ئىنتايىن ئاستا ئۆتىدۇ. شۇ تۈپەيلى بالىلىقتىكى دوستلىرىمىز تېخى بەك كۆپ نەرسىلەر قاچىلانمىغان ئەسلىملىرىمىزدە ئالاھىدە ئورۇن تۇتىدۇ.

مەردان بولسا بالىلىق چىغمىدىكى ياخشى دوستۇم ئىدى. ئاپىلىرىمىز دوست بولغاندىن سىرت، دادىلىرىمىزمۇ دائىم بىللە قارت ئوينىيىتى. ئادەمنى ئىككى نەرسە ئالاھىدە يېقىنلاشتۇرۇپتىدۇ، بىرى ئورتاق مەنپەئەت، يەنە بىرى بولسا ئورتاق جىنايەت.

تەخمىنەن ئالتە ياش ۋاقتىمىزدا، مەردان ئىككىمىز ئىدارىدىكى بىر كىچىك ئىسكىلاتقا ئوت قويۇۋەتكەنىدۇق. ئۇ دوستلۇققا خېلى يارايتتى. مەن ئۇنى ئېغىر كۆرۈنىدىغان يېنىك دېتالغا ئوخشىتىمەن. قارىماققا كەمسۆز كۆرۈنىدىغان بۇ دوستۇم، بەزى ۋاقىتلاردا بەك يېنىكلىك قىلاتتى. باشقىلارنىڭ ئىشىغا ئارىلاشمايتتى. ئەلۋەتتە، باشقىلارنىڭ ئۇنىڭ ئىشىغا ئارىلىشىشىمۇ يول قويمايتتى.

مەلۇم بىر شەنبىنىڭ ئەتىگىنى، ئۇ تۇيۇقسىز بىزنىڭ ئۆيىگە كىرىپ كەلدى. ھەممىمىزگە ئايانكى، دەم ئېلىش كۈنلىرى ئىنتايىن تېز ئۆتۈپ كېتىدۇ. سەۋەبى، دەم ئېلىش كۈنلىرىدە ئەتىگەن مەۋجۇت بولمايدۇ. چۈشكىچە ئۇخلاش

مۇئەللىم كەلدى...

ئارزۇيۇم بەربات بولغىنىغا ئازراق ئاچچىقىم كەلگەن بولسىمۇ،
مەردانىنىڭ ئاچچىقىنى كۆرۈپ مېنىڭ ئاچچىقىم دەرھال قېچىپ
كەتتى.

- رەشىدەنىڭ مېنى تاشلىۋەتكىنىنى ئاڭلىدىڭ ھەقىچان،
سادىر دېگەن گۈي ئۇنى مەندىن تارتىۋالدى، - دەپ كايىپ
كەتتى مەردان.

- مەن سادىرنى ياخشى بىلىمەن، ئۇ مۇشۇ
مەھەللىدىكىلەر ئىچىدە ئەڭ ياخشى ھېسابلىنىدۇ، - دېدىم
مەن ئۇنىڭ ئاچچىقىنى بېسىش ئۈچۈن.

- ياخشى بولامدۇ ياكى بولمامدۇ، بۇنىڭ بىلەن كارىم
يوق، ئۇنىڭ بىلەن قىلىدىغان ھېساب - كىتابىم بار.

- قارا، ھېچكىم ھېچكىمدىن ھېچنېمىنى تارتىۋالمايدۇ،
رەشىدە سەندىن ئايرىلىپ كەتكەن بولسا بۇ سادىرنىڭ ئىشى
ئەمەس، رەشىدە بەلكىم سەندىن زىربىككەندۇ. بۇ بولۇپ
تۇرىدىغان ئىشلارغۇ؟! - دېدىم مەن بىرئاز ئويلىنىۋالغاندىن
كېيىن.

- بىراق خەق نېمە دەيدۇ؟! مېنى قولىدىن ئىش
كەلمەيدىغان يارىماس دېمەمدۇ؟!

- ساڭا دېسەم، باشقىلارنىڭ نېمە دېيىشىدىن قورقۇپلا
ئاۋارىچىلىق تاپما. سېنى سۆيىمەيدىغان، ھېچبولمىغاندا
سۆيۈشتىن توختىغان بىر قىز بالا ئۈچۈن بۇنداق قىلىش
تېخىمۇ ئەرزىمەيدۇ.

- سەن مېنى رەشىدەدىن ئايرىلغانغا چىدىمايۋاتىدۇ
دەۋاتامسەن؟ ساڭا دېسەم، بىر ئايالىنى بەش مىنۇتتىن ئارتۇق

ئويلىغان ئەر ئەر كەك ئەمەس. رەشىدە دېگەن بىر ۋاپاسىز
ئۇ ئىككى كۈننىڭ ئالدىدا كۆزۈمگە قاراپ تۇرۇپ، سىنىڭدىن
زېرىكىپ كەتتىم، ئايرىلىپ كېتەيلى، دەيدۇ.

- ئۇ راست گەپ قىلىپتۇ. راست گەپ ئازراق ئاچچىق
بولسىمۇ، يالغان ياخشى كۆرگەندىن ياخشى ئەمەسمۇ،
ئىشقىلىپ ئۇرۇشۇپ قالما. سادىرەمۇ بوش ئەمەس.

- سېنىڭچە مەن ئۇنىڭدىن قورقۇپ قالامدىم؟!

- بۇ قورقۇش مەسىلىسى ئەمەس. ئويلاپ باق، يات بىر
بالا بىلەن ئاللىبۇرۇن ياتلىشىپ بولغان بىر قىزنى دەپ،
ئۆزۈڭنى ۋە ئۇنى زەخمىلەندۈرۈشنىڭ ھاجىتى بارمۇ؟

مەردان گەپلىرىمگە قۇلاق سالمىدى. ئاچچىق ئۇنىڭ
ئەقلىنى كېسىۋەتكەنىدى. ئەتسى، يۇلۇنغا سېلىنغان بىر
پىچاقنىڭ زەربىسىدىن مەرداننىڭ ئۆسۈملۈك ئادەمگە ئايلىنىپ
قالغان خەۋىرى كەلدى. گەرچە، دوستلۇق مەجبۇرىيىتىمنى
ئادا قىلىپ بولدۇم دەپ ئويلىغان بولساممۇ، ئۆزۈمنى يەنىلا
گۇناھكار دەك ھېس قىلدىم. بىرنەچچە كۈندىن كېيىن، دادام
مېنى يېزىغا ئېلىپ بېرىپ توخۇ سوقۇشتۇرۇشنى كۆرسەتتى.
راست گەپ قىلسام، بەكلا بىئارام بولدۇم. بىكاردىن - بىكارلا
بىر - بىرنى قان قىلىپ سوقۇشۇۋاتقان بۇ خورازلارغا نېمە
بولدى؟!

مۇئەللىم كەلدى.....

چىڭگىزخان لەشكەرلىرىنى باشلاپ، ئوۋ ئوۋلاش ئۈچۈن
شىكارغا چىقتى. ئۇدا نەچچە كۈن ھېچقانداق نەرسىنى
ئوۋلىيالمىدى. ئۇسسۇزلۇق ۋە ھېرىپ چارچاشتىن ھالى

كەتكەن لەشكەرلەرنى كۆرگەن چىڭگىزخان ئۆزىنىڭ ئامىراق شۇڭقارى ۋە بىرنەچچە لەشكەرنىلا ئېلىپ قېلىپ، قالغانلىرىنى پارگاھقا قايتىشقا بۇيرىدى. دە، سەپەرنى داۋاملاشتۇردى.

ئۇسسۇزلۇقنى قاندۇرۇش ئۈچۈن شۇڭقارنى ئاسمانغا قويۇپ بېرىپ، سۇ تېپىشقا ئەۋەتتى. كۆك ئاسماندا بىر ئاز پەرۋاز قىلغاندىن كېيىن، شۇڭقار يەرگە شۇڭغۇپ مەلۇم بىر جايغا قوندى. چىڭگىزخان ئادەملىرىنى باشلاپ، شۇڭقار قونغان يەرگە يېتىپ كەلدى. دەرۋەقە، كىچىك بىر تاغنىڭ يانباغرىدىكى يېرىقتىن ئازراق سۇ چىقىپ تۇراتتى.

چىڭگىزخان ئۆزىنىڭ كۈمۈش رەڭلىك رومكىسىنى چىقىرىپ، ئىنتايىن تەستە تولىدۇردى. رومكىدا سۇنى ئىچىشكە تەمىشلىۋىدى، شۇڭقار تۇيۇقسىز ئۇنىڭ قولىغا قونۇپ، رومكا ۋە سۇنى يەرگە چۈشۈرۈۋەتتى. دەرۋەزەپكە كەلگەن چىڭگىزخان ئاچچىغىدا شۇڭقارنى چېپىپ تاشلاشنى ئويلىدى. يۇ، بولدى قىلدى. ئارقىدىنلا رومكىنى ئىككىنچى قېتىم تولىدۇرۇپ ئىچىشكە تەمىشەلدى. بىراق، ئوخشاشلا شۇڭقار يەنە بىر قېتىم ئۇنىڭ قولىدىكى رومكا بىلەن سۇنى يەرگە چۈشۈرۈۋەتتى. بۇ قېتىم ئۇ شەمشىرىنى چىقىرىپ شۇڭقارغا تەڭلىدى. بىراق، ئۆزىگە ئۇزۇن يىل ھەمراھ بولغان دوستىدىن ئايرىلىپ قېلىشنى خالىمىغان چىڭگىزخان ئۇنىڭغا يەنىلا ھايات قېلىش پۇرسىتى بەردى. دەرۋەقە، ئۈچىنچى قېتىملىق سۇ بىلەن تولغان رومكىنى چۈشۈرۈۋەتكەن شۇڭقار بۇ قېتىم چىڭگىزخاننىڭ شەمشىرىدىن قېچىپ قۇتۇلالمىدى.

شۇڭقار ئۆلدى. ھالبۇكى، تاغدىن ئېقىپ چىققان سۈمۈر تۈسۈلۈك تۈستىن توختاپ قالدى. سۇنىڭ مەنبەسىنى تېپىش ئۈچۈن تاغ ئۈستىگە چىققان چىڭگىزخان سۇدا ئىككى زەھەرلىك يىلاننىڭ ئۆلۈكىنى كۆردى. دەل شۇ چاغدا ئاندىن، سۇنىڭ زەھەرلىك ئىكەنلىكىنى بىلگەن شۇڭقارنىڭ ئۇنىڭ ھاياتىنى قۇتۇلدۇرۇش ئۈچۈن، ئۆز ھاياتىنى دوغا تىكىپ، رومكىدىكى سۇنى قايتا-قايتا يەرگە تۆكۈۋەتكەنلىكىنى چۈشەندى. بىراق، ئۇ كېچىككەندى.

بۇنىڭدىن ئىنتايىن قايغۇرغان چىڭگىزخان بارگاھقا قايتىپ، شۇڭقارنىڭ ھەيكىلىنى ياساتتۇردى. ھەيكەلنىڭ ئوڭ قانىتىغا «دوستۇڭ، ھەرقانچە ئاچچىڭنى كەلتۈرىدىغان ئىش قىلىسمۇ، ئۇ ھامىنى دوستۇڭ.» سول قانىتىغا «ئاچچىقتا قىلىنغان ھەرقانداق ھەرىكەت ۋە قارار سېنى پۇشايماندا قالدۇرىدۇ.» دەپ يېزىپ قويدى.

قارا ئەلى، ئاچچىقتا قىلغان سۆزلىرىنىڭ ۋە ھەرىكەتلىرىنىڭ قىيىنچىلىق چوڭىنى ئېلىپ باشقىلارغا ئاتقانغا ئوخشايدۇ. ئاچچىق بولسا قورقۇشنىڭ يەنە بىر خىل شەكلى بولۇپ، ئۆزۈڭنى ۋە باشقىلارنى تېزلا يارىلاندىرىدۇ.

«ھەممە ئادەم ماڭا ئۆچ، ھېچكىم مېنى ھۆرمەتلىمەيدۇ ۋە كۆزگە ئىلمايدۇ» دېگەن ئويغا مۇپتىلا بولغان ئادەم ھەممە كىشىنى ئۆزىنىڭ دۈشمىنى دەپ ئويلايدۇ. خۇددى بولمىغا ئايلىنىپ قالغان ئادەم ئۈچۈن ھەممە ئادەم مىخ بولۇپ كۆرۈنگەندەك.

ئەلۋەتتە، كۈندىلىك تۇرمۇشتا ئاچچىقلىنىشتىن خالىي بولالمايسەن. ئاچچىقنىڭ كەلگەندە ئىپادىلەشكە بولىدۇ، بىراق ئۇنىڭغا ئايلىنىپ قېلىشقا بولمايدۇ. بۇ دېگەنلىك، ئاچچىقلىنىشقا بولىدۇ، بىراق ئاچچىقى يامان ئادەمگە ئايلىنىپ قېلىشقا بولمايدۇ، چۈنكى ئۇلار ئاجىزدۇر. يەنە شۇنى ئېسىڭدە تۇتۇشۇڭ كېرەككى، ئاچچىق بولسا ئىس - تۈتەككە ئوخشايدۇ. سەۋر قىلساڭ، تېزلا كۆتۈرۈلۈپ كېتىدۇ.

ئېرىق بويىدا تۇرغان ئۇ بالغا قارا، ئېرىقنىڭ سۈيى لاي بولۇپ كەتكەنىدى، سۇنى سۈزۈلدىۈرىمەن دەپ، ئېرىققا سەكرىدى. نەتىجىدە، سۇنى تېخىمۇ لېيىتتۈۋەتتى. ئەگەر ئۇ ئېرىق بويىدا سەۋرچانلىق بىلەن بىرگەز ساقلىغان بولسا ئىدى، سۇ ئۆزۈڭدىن سۈزۈلۈپ قالغان بولاتتى.



گەپلەر بارا-بارا تۈگەشكە باشلىدى، ئۇنىڭ تىلى قىلغان ياكى قىلمىغانلىقىنى سورىدىم. بۇ گەپنى ئاڭلاپ نەبىنىڭ كۆزى كىچىكلەپ، بۇرۇنلىرى قىچىشىغا باشلىدى. ئىككى قولىنى يۈزىگە قويدى. مايمۇنلار ئادەتتە خىجىل بولغاندا ئىككى قولى بىلەن يۈزىنى توسىۋالىدۇ، شۇ ئارقىلىق ئۆزىنى غايىپ بولدۇم دەپ قارايدۇ. بەلكىم مايمۇنلار باشقىلارنى كۆرمىسەم ئۇلارمۇ مېنى كۆرمەيدۇ، دەپ ئويلىسا كېرەك.

- ئاداش، ماڭا ھەرقانداق سىرىڭنى دېسەڭ بولىدۇ، مەن بىراۋنىڭ سىرىنى باشقىلارغا دېيىش ئارقىلىق ئېرىشكەن ھۇزۇرغا قارىغاندا، ئۇ سىرلارنى ساقلاش ئارقىلىق ئېرىشكەن ھۇزۇرنى تېخىمۇ ياخشى كۆرىمەن،- دېدىم مەن كۈلۈمسىرىگەن ھالدا.

ئۇ ئۆزىنىڭ توي قىلغىنىغا بەش يىل بولغانلىقى، ھازىر ئىككى بالىسىنىڭ بارلىقى، بالىلىرىنىڭ بىر-بىرىدىن ئەقىللىقلىقى، ھەتتا ئادەمنىڭ ئەقلىگە كەلمەيدىغان گەپلەرنى ۋە ئىشلارنى قىلالايدىغانلىقىنى ئېيتتى. نەبىنىڭ بۇ سۆزلىرى توي قىلغىنىغا ئۇزۇن بولمىغان بارلىق ياش ئاتا-ئانىلارنىڭ دائىم دەيدىغان گېپى ئىدى. دوستلىرى بىلەن ئولتۇرغاندا بالىلىرىنى ماختاش ئاللىبۇرۇن ئۇيغۇرلارنىڭ ئادىتىگە ئايلىنىپ كەتكەن ئىش. مەن بۇنى «ئۆزىنى ۋاستىلىق ماختاش» دەپ ئاتايمەن.

نەبى گېپىنى داۋاملاشتۇرۇپ، گەرچە دەسلەپكى يىللاردا ئايالى بىلەن بەختلىك ئۆتكەن بولسىمۇ، ھازىر بارا-بارا

مۇئەللىم كەلدى...

چىقىشالمايۋاتقانلىقى، مەجەزىنىڭ قەتئىي كېلىشمەيۋاتقانلىقى ۋە شۇ سەۋەبلىك يېقىندا ئاجراشماقچى ئىكەنلىكىنى ئىيتتى.

ئۇنىڭغا ياردەم بەرمەكچى بولدۇم. بىراۋغا ياردەم بېرىش ھۇزۇرلۇق ئىش، چۈنكى ياردەم بەرگۈچى ئۆزىنى ياردەمگە ئېرىشكۈچىگە قارىغاندا ئۈستۈن ۋە ئالاھىدە ھېس قىلىدۇ. بىراق ئۇنىڭغا قانداق ياردەم بېرىشنىمۇ بىلمىدىم. قوشنىلىرى، ئۇرۇق-تۇققانلىرى ۋە ئاتا-ئانىسى دائىم دەيدىغان ئۈنۈمسىز نەسىھەتلەرنىمۇ قىلىشنى خالىمىدىم. پاراڭلارمۇ تۈگەپ، مەن كىتاب كۆرۈش بىلەن، نەبى ئۆزىنىڭ تاختا كومپيۇتېرى ئارقىلىق «مۇز ئېراسى» ناملىق كارتون فىلىمنى كۆرۈش بىلەن ئالدىراش بولۇپ كەتتۇق.

سەپەر يېرىملاشقاندا، مەن تۇيۇقسىز ئۇنىڭدىن «مۇز دەۋرىدە كىرىپلەرنىڭ قانداق ھايات قالغانلىقىنى بىلمەسەن؟» دەپ سورىدىم. ئۇ «مەن بىلمەيمەن، بىراق بىلمەيمەن دېيىشىنىمۇ خالىمايمەن، سەن دەپ بەر» دېگەن رەۋىشتە ماڭا قارىدى.

مۇئەللىم كەلدى.....

ئەينى ۋاقىتتىكى مۇز دەۋرىدە، يەر شارى تېمپېراتۇرىسى قاتتىق چۈشۈپ، قەھرىتان سوغۇققا چىدىمىغان ھايۋانلار ئىللىق جاي ئىزدەپ سەپەرگە چىققاندىن. نۇرغۇنلىرى مەنزىلگە بېرىپ بولالماي، توڭلاپ ئۆلۈپ قالغاندىن. بۇنى كۆرگەن كىرىپلەر ئۆزلىرىنىڭ ئۇ ئاستا مېڭىشىدا مەنزىلگە مەڭگۈ يېتىپ بارالمايدىغانلىقىنى بىلىپ، ھاياتنى ساقلاپ قېلىش ئۈچۈن ھەممىسى بىر يەرگە يىغىلىپ،

بىر - بىرىگە چاپلىشىش ئارقىلىق ئىسسىقلىق پەيدا قىلماقچى بولىدۇ. بىراق ئويلىمىغان يەردىن بىر - بىرىگە يېقىنلاشقان ھامان تىكەنلىرى سانجىلىپتۇ. ئاغرىققا چىدىمىغان كىرىپلەر ئامالسىز بىر - بىرىدىن يىراقلىشىشقا ھەجىز بولۇپتۇ. نەتىجىدە، قەھرىنان سوغۇقنىڭ تەسىرىدە كىرىپلەرنىڭ زور بىر قىسمى ئۆلۈپ كېتىپتۇ. ئېشىپ قالغان ئازغىنە بىرقىسىم كىرىپلەر ئۆزلىرىنىڭ ھايات قىلىشى ئۈچۈن ئىسسىقلىق پەيدا قىلىشى، ئىسسىقلىق پەيدا قىلىش ئۈچۈن بىر - بىرىگە يېقىن تۇرۇشى، بىر - بىرىگە يېقىن تۇرۇش ئۈچۈن بىر - بىرىنىڭ تىكەنلىرىگە بەرداشلىق بېرىشى كېرەكلىكىنى تونۇپ يېتىپتۇ. شۇنداقلا قايتا بىر - بىرىگە يېقىنلىشىشقا باشلاپتۇ.

ئىنسان نۇغۇلىشىدىنلا ھەمكارلىشىپ ياشايدۇ ۋە ھايات قالىدۇ. ئالەممۇ ئەلۋەتتە بىزدىن مۇشۇنى تەلەپ قىلىدۇ. كىشىلىك مۇناسىۋەتتە بىر - بىرىمىزنىڭ ئوخشاش تەرىپى بىزنى خۇشال قىلسا، ئوخشىمايدىغان تەرەپلىرى بىئارام قىلىدۇ. بىراق مۇشۇ بىئارامچىلىق دەل بىر - بىرىمىزنى داۋالايدىغان تىكەنلەردۇر.

ئەتراپىمىزدىكى بىز تونۇيدىغان ۋە بىلىلە ياشايدىغان ھەرقانداق كىشى ئەمەلىيەتتە قەلبىمىزنىڭ سايىسىدۇر. بىز بىر - بىرىمىزنىڭ دوختۇرى ۋە ئوقۇتقۇچىسى ھېسابلىنىمىز. ئۇلارنىڭ تىكەن بولۇپ سانجىلغان خارەكتىرلىرى، گەپ - سۆزلىرى ۋە ھەرىكەتلىرى قەلبىمىزدىكى بىزنى دائىم قورقۇتىدىغان ئالۋاستىنى چىقىرىپ تاشلاشقا ياردەم بېرىدۇ.

مۇئەللىم كەلدى...

ئايالغىنىڭ كۆزۈڭگە ئەڭ سېغمايدىغان تەرەپلىرى ئەمەلىيەتتە قەلبىڭدىكى سەن چىقىرىشتىن، ھەتتا قاراشتىنمۇ قورققان، شۇ سەۋەبلىك بېسىپ كەلگەن، بىراق چوقۇم چىقىرىشقا تېگىشلىك تەرەپلىرىڭ ھېسابلىنىدۇ. مەيلى ئايالغىنىڭ بولسۇن ياكى دوستۇڭنىڭ بولسۇن، ئۇلارنىڭ ساڭا ئوخشىمايدىغان تەرىپى دەل كىرىپنىڭ تىكىنىگە ئوخشاش ساڭا سانجىلىدۇ. بىراق مۇشۇ سانجىلىشقا بەرداشلىق بېرەلگەندىلا «مۇناسىۋەت» لەر ھايات قالىدۇ. ئاندىن سېنى بىئارام قىلىۋاتقان بۇ تىكەنلەر بارا-بارا سېنى داۋالاشقا باشلايدۇ.

ئادەمنىڭ ساپاسى ئۆزى ياخشى كۆرمىگەن ئىشلارنى ۋە ئادەملەرنىمۇ ھۆرمەت قىلىشتا ئىپادىلىنىدۇ. بىر ئەر بولغۇچى ئايالغا «سېنىڭ تىكەنلىرىڭنى ئېلىۋېتىمەن، مېنىڭلا سانجىلىشى كېرەك» دېسە، ئۇ ھالدا بۇ ئەر ئاجىز ۋە يارامسىز ئەر ھېسابلىنىدۇ.

قارا نەبى، نۇرغۇن ئەر-ئاياللار دائىم «ئۇنىڭ مەن ياقىتۇرمايدىغان نۇرغۇن يەرلىرى بولسىمۇ، چىداپ ياشاپ كېلىۋاتىمەن» دەيدۇ ياكى ئويلايدۇ. بىراق ئۇلار قارشى تەرەپتىكى ئۆزلىرى ياقىتۇرمايدىغان ئاشۇ «ئوخشىماسلىق» لار تۈپەيلى، تەقدىرنىڭ ئۇلارنى بىرىەرگە ئەكەلگەنلىكىنى چۈشەنمەيدۇ. شۇ ئېسىڭدە بولسۇنكى، ئائىلىدە «مەن» يوق، بەلكى «بىز» بار.

گېيىم تۈگىشىگىلا ئايرو خانقىز ئايروپىلاننىڭ ئەمدى تۆۋەنلەيدىغانلىقىنى، ھاجەتخانىغا كىرىدىغانلارنىڭ تېزىرەك كىرىۋېلىشىنى ئۇقتۇردى. كىرىشكە مۇھتاج بولمىساممۇ،

ئەلى قۇربان

نەبىگە بەش مەنۇت يالغۇز قېلىش پۇرسىتى بېرىش ئۈچۈن تازىلىق ئۆيىگە ماڭدىم. يېرىم ئايدىن كېيىن، تېلېفونۇمغا «رەھمەت، ئاداش» دېگەن ئۇچۇر كەلدى. «ھېچقىسى يوق» دېگەن ئۇچۇرنى يوللاپ يۈرمىدىم. شۇنىڭدىن كېيىن نەبىنى كۆرۈپ باقمىدىم.



جەنۇەدىكى بىر پارچە رەسىم

نوپۇسى 200 يۈز مىڭغا يەتمەيدىغان جەنۇە شەھرى ئۆزىنى دۇنيانىڭ مەركىزىدەك ھېس قىلىدۇ. نۇرغۇن كىشىلەر (ئالاھىدە كىشىلەر) بۇ جايغا كېلىپ يىغىنلارغا قاتنىشىدۇ. شۇ سەۋەبلىك ئاسماندا پات-پات تىك ئۇچار ئايروپىلانلارنى ئۇچراتقىلى بولىدۇ. بۇ يەردە نەچچە كۈندىن بۇيان توختىماي چىقىۋاتقان سوغۇق شامال مېنى ماروژنى يېشىتىن ئىزچىل توسۇپ كەلمەكتە ئىدى. بۇ سوغۇق شامال مەن شۇنتىسارىيەگە كېلىپ ئۈچىنچى كۈنىمۇ، بەشىنچى كۈنىمۇ توختىمىدى. ئالپس تېغىدىن قايتىپ كەلگەندىن بېرى، كۆپىنچە ۋاقتىمنى مېھمانخانىدا ئۆتكۈزدۈم.

بىر كۈنى ئەتىگەن، ناشتا قىلىپ بولۇپ، سىرتقا چىقتىم. دە، گېزىت-ژۇرنال ساتىدىغان بىر بوتكىنىڭ ئالدىدا توختىدىم. نېمىلا دېگەن بىلەن، ياۋروپادا تۇرۇۋاتمەن، شۇ سەۋەبلىك ئۇلارنىڭ ئادىتىنى دورىغۇم كەلدى. شۇنى تىلى مەن ئۈچۈن پۈتۈنلەي يات بولغانلىقى تۈپەيلى، فىرانسۇز تىلىدىكى بىر گېزىت ۋە بىر بالىلار ژۇرنىلى سېتىۋالدىم. چۈنكى بالىلار ژۇرنىلىنى چۈشىنىش ئوڭاي دەپ ئويلىدىم. ياتاققا قايتىپ كېلىپلا، بالكوندا بىر ئىستاكان كاپچىپنو ئىچكەش گېزىتىنى ۋاراقلىدىم. گېزىتتە مۇنۇلار يېزىلغان ئىدى:

ھەر يىلى ياۋروپادا ئەر- ئاياللار جۆرىسىنىڭ ئاشىپ كېتىشىنىڭ ئىزىغا چۈشۈپ، ئىسپات توپلاش ئۈچۈن شەخسىي رازۋىتچىكلارنى ياللاشقا سەرپ قىلغان پۇل 74 مىليۇن فرانك (تەخمىنەن 500 مىليۇن يۈەن) قا يېتىپ بارىدۇ.

ئۇق، مۇشۇمۇ ئىشمۇ؟ ياۋروپالىقلارنىڭ بۇ قىلىقىنى ئائىلىنى سۆيۈش دەمدۇق ياكى كەسپلىشىش دەمدۇق؟ ئىشقىلىپ بۇ ئىش ماڭا بىمەنە تۇيۇلدى. گېزىتنى قويۇپ، ژۇرنالنى قولۇمغا ئالدىم. مۇقاۋىسىنىڭ ئۈستىدە مەن ئەزەلدىن كۆرۈپ باقمىغان بىر ئوماق ھايۋاننىڭ سۈرىتى بار ئىدى. ژۇرنالنى ئوتتۇرىدىنلا ئاچتىم، ئاچقان بېتىمدە تۆۋەندىكى بالىلار ھېكايىسى تۇراتتى:

بۇرۇننىڭ بۇرۇنىسىدا بىر چاشقان بولۇپ، ھەمىشە مۇشۇكتىن قورقۇپ كۆڭلى غەش يۈرىدىكەن. بۇنى كۆرگەن بىر سېھىرگەر ئۇنىڭغا ئىچ ئاغرىتىپ، بۇ چاشقانى مۇشۇككە ئايلاندۇرۇپ قويۇپتۇ. مۇشۇككە ئايلانغان بۇ چاشقان شۇنىڭدىن كېيىن ئىنتىن قورقۇپ ياشاشقا باشلاپتۇ. سېھىرگەر ئۇنى ئىنتىن ئايلاندۇرۇپ قويۇپتۇ. ئىنتىن ئايلانغاندىن كېيىن، يولۋاسنى قورقۇشقا باشلاپتۇ. بۇنىڭدىن ئىنتىن بىئارام بولغان سېھىرگەر ئۇنى ئاخىرى يولۋاسقا ئايلاندۇرۇپ قويۇپتۇ. يولۋاسقا ئايلانغاندىن كېيىن بولسا، ئوۋچىلاردىن قورقۇپ يۈرۈپتۇ. بۇنىڭدىن قاتتىق ئەپسۇسلانغان سېھىرگەر ئۇنى گەسلى ھالىتىگە قايتۇرۇپ قويۇپتۇ ۋە ئۇنىڭغا: «ساڭا ياردەم بېرەلمىگۈدەكمەن، چۈنكى سەندىكى قورقۇشنى

مۇتەللىم كەلدى...

كەلتۈرۈپ چىقارغان نەرسە سىرتتا بولماستىن بەلكى ئىچىگىدە ئىكەن.» دېگىنىچە كېتىپ قاپتۇ.

بالىلار ئۈچۈن چىقىرىلغان بۇ ژۇرنال چوڭلار ئۈچۈنمۇ يېزىلغاندەك تۇيۇلدى. ئادەم چوڭ بولغانسىرى، بالىلىق چاغلىرىدىكى ئۆزىنى خۇشال قىلىش ئۈچۈن بىلىدىغان نۇرغۇن نەرسىلەرنى ئۇنتۇپ قالدۇ.

بالىلار باشقىلارنىڭ ئالدىدا يىغلاشنى نۇمۇس بىلمەيدۇ. چۈنكى ئۇلار يىغلاش ئارقىلىق مۇھەببەتكە ئېرىشىدۇ. كۆڭلى يېرىم بولغاندا ئىپادىلەيدۇ. نەتىجىدە، ئۇنى بەزىلەيدىغان ئادەمگە ئېرىشىدۇ. كۈلۈپ ئېرىشەلمىگەن نەرسىلەرگە يىغلاش ئارقىلىق بولسىمۇ ئېرىشىدۇ، تاكى ئېرىشىمىگۈچە بولدى قىلمايدۇ. ئۇلار ھەتتا قورقۇشنىمۇ بىلمەيدۇ. ھېچ بولمىغاندا، چوڭلارغا ئوخشاش ئوي-خىياللىرىدىن قورقۇپ يۈرمەيدۇ. ئۇلار ئۈچۈن يېقىلىپ چۈشۈش ئويۇنىنىڭ بىرقىسمى. شۇڭا ھەرقانچە قاتتىق يېقىلسىمۇ ھېچنەمە بولمايدۇ. چوڭلار بولسا بارا-بارا يىغلاشنى ئۇنتۇپ قالىدۇ، يىغلىسىمۇ ھېچكىم يوق يەردە يىغلاشنى تاللايدۇ. بالىلىرىدىن باشقا كىشىلەرگە كۈلۈمسىرەشنى خالىمايدۇ، كۆڭلى يېرىم ئىكەنلىكىنى ئىپادىلەشتىن تېخىمۇ قورقىدۇ. ئۇلارنىڭ كۆزقارىشىدا بۇ ئاجىزلىقنىڭ ئىپادىسى.

تام سائىتىگە قارىدىم. سائەت 10دىن 29 مىنۇت ئۆتكەندى. بۇ دۆلەتتە سائەت ئالدىراپ خاتالاشمايتتى. چۈشلۈك تاماققا يەنە بىر سائەت 31 مىنۇت ۋاقىت بار. يەنىلا تالغا چىقىپ ئايلىنىشنى توغرا تاپتىم. چوڭ يولدا ھاشىنا ئاز

بولسىمۇ، يەنىلا كىچىك يولدا ماڭدىم. شۇنتىسارىيەنىڭ قىسمى
 ۋاقتىدىكى ئاق رەڭگىگە چىرايلىق قارا چېكىت بولۇپ تۇرغان
 بىر قارا تەنلىك ئەرنىڭ رەسىم سېتىۋاتقانلىقىنى كۆردۈم.
 گۈلخاننىڭ يېنىدا ئىككى ئادەم ئولتۇرغان مەنزىرە
 تەسۋىرلەنگەن بىر پارچە رەسىمنى قولۇمغا ئالدىم.

- بۇ بەك ياخشى رەسىم، ساقلاپ قويساڭ بولىدۇ، - دېدى

يېنىمدا تۇرغان بىر ياشانغان بوۋاي.

ئۇنىڭ يېنىمغا قاچانلاردا كەلگىنىنى تۇيماي قاپتىمەن.

- سىز قەيەرلىك؟ - دەپ سورىدىم.

مەن ۋېنگىرىيەلىك، - دەپ جاۋاب بەردى ئۇ.

«ئەلۋەتتە» دېدىم مەن ئىچىمدە، چۈنكى

شۇنتىسارىيەلىكلەر ھەرگىزمۇ بىراۋنىڭ رۇخسىتىنى ئالماي
 تۇرۇپ ئۇنىڭغا تەكلىپ بەرمەيتتى.

- بۇ نېمە رەسىم؟ - دەپ سوئالمنى داۋاملاشتۇردۇم.

ياشانغانلاردىن تەكلىپ ۋە سوئال سورىسا، ئۇلار ئىنتايىن
 خۇشاللىق بىلەن جاۋاب بېرىدۇ. چۈنكى ياشلارغا تەكلىپ
 بېرىش ۋە يول كۆرسىتىش ئۇلار ئۈچۈن ئۆزىنىڭ تېخى
 «كېرەكسىز» ئەمەسلىكىدىن دېرەك بېرىدۇ.

- گۈلخاننىڭ يېنىدا ئولتۇرغان بۇ ئىككى كىشى بولسا

ھابىل بىلەن قابىل، - دەپ گەپ باشلىدى ئۇ بوۋاي:

ھابىل قابىل تەرىپىدىن ئولتۇرۇلگەندىن كېيىن، ئۇلار
 كېيىنكى ھاياتىدا بىر قۇملۇقتا ئۇچرىشىپ قاپتۇ، بىر-بىرىنى
 كۆرۈپ ئىنتايىن خۇشال بولغان بۇ ئاكا-ئۇكىلار قاراشغۇ
 چۈششىگىلا، گۈلخان يېقىپ تاماق يېيشىكە باشلاپتۇ.

مۇقەللىم كەلدى...

ئاسماندا تېخى ئىسىم قويۇلمىغان يۇلتۇز چىمىرلاۋاتقان ئىدى. ھازىرچە ئۇلار ئۈچۈن يىراقتىكى يۇلتۇزدىنمۇ مۇھىم بولغان يېنىدىكى گۈلخاننىڭ ئوتى ئۇلارغا ئىسسىقلىق بېغىشلاۋاتتى. دەل شۇ پەيتتە، قابىل ھابىلىنىڭ پېشانىسىدىكى ئەينى ۋاقىتتا ئۆزى ئاتقان تاشنىن قالغان يارا ئىزىنى كۆرۈپ، يەۋاتقان تامىقىنى يەرگە قويۇپتۇ ۋە ھابىلىنىڭ ئۇنى كەچۈرۈۋېتىشىنى ئۆتۈنۈپتۇ.

- تاشنى ماڭا سەن ئاتقانمۇ؟ ياكى مەن ساڭا ئاتقانمۇ ئېسىمدە قالماپتۇ. ئۇ بەربىر ئۆتۈپ كەتكەن ئىشقۇ، مۇھىم بولغىنى بولسا بىز ئىككىمىز «ھازىر» بىللە ئولتۇرۇپ، خۇشال ھالدا تاماق يەۋاتىمىز، - دەپ جاۋاب بېرىپتۇ ھابىل. - مېنى كەچۈرۈۋەتكىنىڭگە راستىنلا ئىشەندىم، چۈنكى ئۇنتۇپ كېتىشنىڭ ئۆزىلا كەچۈرۈۋەتكەنلىكىنى بىلدۈرسدۇ، ئۇنداقتا مەنمۇ ئۇ ئىشلارنى ئۇنتۇپ كېتىشكە ئىرشاي، - دەپتۇ قابىل.

- شۇنداق، ئۇنتۇپ كەت. پۇشايمان داۋاملاشسا گۇناھمۇ داۋاملىشىدۇ.....

بوۋاي گېپىنى تۈگەتكەندىن كېيىن، قانداقتۇر بىر ئىش تۇيۇقسىز ئېسىگە كېلىپ قالغاندەك جىددىي كېتىپ قالدى. رەسىمنى بەش فرانسىقا باھا تالاشمايلا سېتىۋالدىم. چۈشلۈك تاماقنى يەپ بولغاندىن كېيىن، ياتاققا كىرىپ، بالكوندىكى تەۋرەنمە ئورۇندۇقتا ياتقاچ ئويلىنىپ قالدىم.

مۇقەللىم كەلدى.....

توغرا، ئۇنتۇش كەچۈرگەنلىكنىڭ ئىپادىسى. شۇنداقلا كەچۈرۈش ئۇنتۇشنىڭ باشلىنىشى. بىراۋنى كەچۈرمىگىنىڭ ئۆزىلا ئۆزۈڭنى ئازابلایدۇ. نەتىجىدە، ئۇنىڭغا بولغان نەپرەت كالاڭدا ساختا ھېكايىلەرگە ئايلىنىپ، سېنى توختىماي بىئارام قىلىدۇ.

سەن بىر قۇشنى تۇتۇپ قەپەزگە سولغىنىڭدا، قۇش ئۇچۇن سەنمۇ بىر قەپەزگە سولانغان بولسەن. سەن غۇم ساقلاۋاتقان ئاشۇ كىشىلەرمۇ ئوخشاشلا سېنى داۋالاش ۋە تەربىيەلەش ئۇچۇن كەلگەن پەرىشتىدۇر. ئۇلار ساڭا ئۆگەتمەكچى بولغان دەرسلەرنى بىلگىنىڭدە، ئۇلارنىڭ كالاڭدىكى ئوبرازى تېزلا ئۆزگىرىپ، دۈشمەندىن شاپاھەتچىگە ئايلىنىدۇ.

بىراۋنى كەچۈرمەسلىك سېنى ھايات ھېكايەدە مەھبۇسقا ئايلاندۇرۇپ قويدۇ. كېچە - كۈندۈز ئۇنىڭ جازالىنىشىنى تىلەيسەن. بىراق، ئۆزۈڭ جازالىنىسەن. ئاقىۋەتتە «مەنلا مۇشۇنداق بولامدۇم؟ بۇ ئىشلار ماڭلا ئۇچرامدۇ؟» دېگىنىڭچە، قاقشاپ قاراڭغۇلۇقتا ئۆلۈپ كېتىسەن.

ئاڭلا ئەلى، باشقىلارنى كەچۈرۈۋېتىش تۈرمىدىن چىققانغا باراۋەر. شۇڭا دەيمەن، بىراۋنى كەچۈرۈش، قانداقتۇر ئەخلاق - پەزىلەت ئەمەس بەلكى ئۆزۈڭنى قۇتقۇزغانلىق. ئۆزۈڭ ئۆچ بولۇپ يۈرگەن ئاشۇ كىشىلەرنىڭ بەختىنى تىلە. نېمىشقا دەيسەن؟ چۈنكى بۇ ئۆزۈڭنىڭ بەختىنى تېپىشنىڭ بىردىنبىر يولى.

بوۋاي بالىلارغا ھايات ھەقىقەتلىرىدىن:

مۇئەللىم كەلدى...

- قەلبىڭنىڭ چوڭقۇر قاتلىمىدا ئىزچىل بىر مەيدان جەڭ بولىدۇ. بۇ جەڭ ئىككى بۆرنىڭ ئېلىشىشى. بىرى، ئازاپ بۆرىسى. ئۇ ھاكاۋۇرلۇق، چۈشكۈنلۈك، ئاداۋەت، مەنمەنچىلىك ۋە ئۆچمەنلىككە ۋەكىللىك قىلىدۇ.

يەنە بىرى، خۇشاللىق بۆرىسى، ئۇ مېھرىبانلىق، ئۈمىدۋارلىق، مۇھەببەت، كەمتەرلىك ۋە ئەپۋانلىققا ۋەكىللىك قىلىدۇ.

بۇ ئىككى بۆرە ئارىسىدىكى جەڭ سىلەرنىڭ، شۇنداقلا بارلىق ئادەملەرنىڭ قەلبىدە يۈز بېرىۋاتىدۇ ۋە تەقدىرنى بەلگىلەۋاتىدۇ، - دېدى.

ئۇنداقتا، قايسى بۆرە غالىپ كېلەر؟، - دەپ سورىدى بىر بالا.

بوۋاي كۈلۈپ تۇرۇپ مۇنداق دېدى:

- قايسى بۆرەگە يېمەكلىك بېرىپ باقساڭ، شۇ بۆرە غەلبە قىلىدۇ.



66 ياشلىق ئەلى قۇربان

بۇ قورقۇنچلۇق ۋەقە 2013-يىلى، ئۈرۈمچىنىڭ مەلۇم بىر باغچىسىدا يۈز بەردى.

ئەنگەن سائەت ئالتەدە، باغچىدىكى قايتا سىرلاشقا تېگىشلىك بىر ئورۇندۇقنا ئولتۇراتتىم. ئالدىنقى كۈندىكى دەرسىم ئوقۇغۇچىلارنى قىزىقتۇرغانىدى. ئۇيۇقسىز يېنىمدا بىرسى ئولتۇرغان ھالەتتە پەيدا بولدى. قورققىنىمىدىن ئورنۇمدىن تۇرۇپ كېتەي دېدىم-يۇ، ئەدەپسىزلىك بولمىسۇن دەپ داۋاملىق ئولتۇرۇشنى تاللىدىم. ئۇ كىشى مەن كىچىك ۋاقتىمدا ئاڭلاشنى ۋە كۆرۈشنى ياقىتىۋىدىغان كارتون فىلىم «مىم» نىڭ باشلىنىش مۇزىكىسىنى ئىسقىرتىشقا باشلىدى.

- سىز كىم؟ - دەپ سورىدىم بۇ ياشانغان كىشىدىن.

- ئىسىم ئەلى قۇربان، ئاتۇشتا تۇغۇلغان، ھازىر

ئۈرۈمچىدە تۇرىمەن، - دەپ جاۋاب قايتۇردى ئۇ.

- مەنمۇ ئەلى قۇربان.

- سەن ئەلى قۇربان ئىكەنلىكىڭنى قانداق

ئىسپاتلايسەن؟ - دەپ سورىدى ئۇ.

- ئۆيۈمنىڭ كىتاب جازىسىنىڭ ئۈچىنچى قۇرىدا فىئودور

دوستوۋسكىنىڭ «ئالۋاستىلار» ناملىق كىتابى بار.

مۇئەللىم كەلدى...

- ئەمەلىيەتتە بارلىق كىتابلار ئەھمىيەتسىز، ئوقۇشنىڭ
ھاجىتى يوق. بىراق، ئوقۇشنىڭ ھاجىتى يوق ئىكەنلىكىنى
بىلىش ئۈچۈن چوقۇم ئوقۇشۇڭ كېرەك.

- دېمەك سىز مېنىڭ قېرى ۋاقتىم شۇنداقمۇ؟

- توغرا، مەن بولسام سېنىڭ 66 ياش ۋاقتىڭ.

- ئەھۋالىڭىز ياخشىمۇ؟

- ياخشى. تۇنۇگۈن تېخى ئاشقازان راكى ئىكەنلىكىمنى
بىلدىم. بىراق، قورقۇپ كەتمە، ھازىر بۇ كېسەل ئادەتتىكى
بىر كېسەل. كۋانت دوختۇرى ماڭا يەتتە كۈن ھازىردا ياشاپ
بەرسەملا ساقىيىپ كېتىدىغانلىقىمنى ئېيتتى.

- سىڭلىم قانداقراق؟ - دەپ سورىدىم ئۇنىڭدىن.

- ئۇ ئەزەلدىن ياخشى. بىراق ئەزەلدىن ئۆزىنى ياخشى
دەپ قارىمايدۇ. ھە راست، دوختۇر بىر يىلدىن كېيىن مېنىڭ
قارىغۇ بولۇپ قالدىغانلىقىمنى ئېيتتى. بۇنىڭدىن شۇنداق
خۇرسەن بولدۇم. چۈنكى ئەمدى تېخىمۇ كۆپ نەرسىلەرنى
كۆرەلەيمەن، - دېگىنچە غايىپ بولدى.

چۆچۈپ ئويغۇنۇپ كەتتىم. ئۆيۈمنى ۋە كارىۋىتىمنى
تولۇق كۆرەلگىنىمدىن شۇنداق خۇشال بولدۇم. چۈش
كۆرۈپتىكەنمەندە، دېدىم ئىچىمدە. بىراق، مەن 66 ياشلىق
بوۋايغا ئايلىنىپ چۈش كۆردۈممۇ؟ ۋە ياكى 66 ياشلىق
بوۋاي ھازىر ماڭا ئايلىنىپ چۈش كۆرۈۋاتامدۇ؟ بۇنى تا
ھازىرغىچە بىلمەيمەن. بىراق ئۇنىڭ چىرايىدىكى تەبەسسۇم
ۋە خاتىرجەملىك مېنى قېرىش ۋە قېرىلار توغرىسىدا ئويغا
سالىدى.

مۇئەللىم كەلدى.....

قېرىلىق بولسا ئادەمگە بېرىلگەن ئەڭ چوڭ سوۋغات. بىراق، ھەرقانچە ياخشى سوۋغاتنىمۇ ئېچىپ كۆرمىسەڭ، ئۇ پەقەت بىر كېرەكسىز قاپ ھېسابلىنىدۇ. قېرىش بىلەن كېرەكسىز بولۇپ قېلىش ھەرگىزمۇ مەنىدەش سۆز ئەمەس. قېرىغانسىرى مېنىڭ دەپ ئويلىغان نەرسىلەردىن بىر - بىرلەپ ئايرىلسەن. ھەتتا بەدىنىڭنىڭمۇ سېنىڭ ئەمەس ئىكەنلىكىنى بىلگىنىڭدە، ئاندىن ئۆزۈڭنىڭ روھقا ئىگە بەدەن ئەمەس، بەدەنگە ئىگە روھ ئىكەنلىكىنى ھېس قىلسەن.

قېرىغانسىرى كىشىلەرگە مېھرى - مۇھەببەتلىك بولسەن. يېنىڭدىكى كىشىلەرنىڭ سەن ئۈچۈن قانچىلىك مۇھىم ئىكەنلىكىنى ۋە ئۇلارغا ۋاقىتنى بېرىشنىڭ دەل كىشىلەر ئېيتىپ يۈرگەن مۇھەببەت ئىكەنلىكىنى ھېس قىلسەن. ئەنە شۇ چاغدا، قايسى بىر شائىرنىڭ «بىر - بىرىڭلارنى سۆيۈڭلار، بولمىسا نەسلىڭلار قۇرۇپ كېتىدۇ.» دېگەن سۆزىنى چۈشىنىسەن.

قېرىغانسىرى ھېچكىم سەندىن ياردەم سوراشنى خالىمىغان ئاشۇ ۋاقىتلاردا، ئاندىن باشقىلارغا ياردەم بېرەلگەنلىكىنىڭ ئۆزۈمۇ كاتتا بىر سوۋغات ئىكەنلىكىنى تونۇپ يېتىسەن.

قېرىغانسىرى كۆپ نەرسىلەرنى بىلىسەن، بىلگەنسىرى كۆپ نەرسىلەردىن ۋاز كېچىشنى ئۆگىنىسەن. ئېرىشىشىڭلا كويىدا يۈرگەن جەمئىيەت بۇنى ساڭا ئۆگەتمەيدۇ.

كىشىلەرنىڭ قېرىشتىن قورقۇشى بولسا ئۇلارنىڭ ھاياتىنىڭ مەنسىزلىكىدىن دېرەك بېرىدۇ، ياشاشنىڭ نېمە

مۇتەللىم كەلدى...

ئىكەنلىكىنى بىلمەيدىغانلىقىدىن دېرەك بېرىدۇ. ھاياتنىڭ مەنىسىنى تاپقانلار، ئارقىسىغا ئەمەس، ئالدىغا مېڭىشقا ئالدىرايدۇ. تېخىمۇ كۆپ نەرسىلەرنى كۆرگۈڭ كېلىدۇ. ياش ۋاقتىڭدىكى «ئۆتكۈر» كۆزلىرىڭ پەقەت سەن كۆرمەكچى بولغان دۇنيانىلا كۆرىستىدۇ. خىرەلەشكەندە بولسا دۇنيا ئۆزىنى كۆرىستىدۇ.

قارا ئەلى، «مەن قېرىدىم، كېرەكسىز بولدۇم، ھېچكىم ماڭا مۇھتاج ئەمەس دەپ، ئۆيلىرىگە سولنىمۇالغانلارغا ئېيت: قۇلۇپ سېلىنغان ئۆي ئوغرىنى ئۆزىگە جەلپ قىلغىنىدەك، كېسەللىكمۇ ئۆزىنى قۇلۇپلىۋالغان شۇ كىشىلەرنى ئىزلەيدۇ. ئاتا-ئانىلىرىمغا ۋاپادار بولدۇم، دەپ ئۇلارنى ئىشلەشكە رۇخسەت قىلماي، ئەمگەكتىن مەھرۇم قالدۇرغان پەرزەنتلەرگە ئېيت:

ئادەم بولسا جىسمىدا ئەمەس، روھتا قېرىيدۇ. كېرەكسىز بولدۇم، دەپ ئويلاش ئادەمنى كېرەكسىز قىلىۋېتىدۇ. ئەمگەك ئۈستىدە تۇيۇقسىز ئۆلۈش، دوختۇرخانىلاردا قىيلىنىپ جان تالىشىپ ئۆلگەندىن ئەۋزەل.

تاغامنىڭ ئۆلۈمى

تېببىي ئۇنىۋېرسىتېت ئوقۇش يىلىمنىڭ ئەڭ ئاخىرقى ئىمتىھاننى بېرىۋاتقان ۋاقتىدا، ئانۇشتىكى تاغام ئابلاننىڭ مېڭىسىگە قان چۈشۈش سەۋەبلىك ۋاپات بولغان خەۋىرىنى ئاڭلىدىم. يېقىن ئادىمى ئۆلگەندە بولىدىغان ئۇنىۋېرسال ھېسسىيات مەندىمۇ بولدى.

مىچ ئالبومنىڭ «مورى بىلەن ئۆتكەن سەيشەنبەلەر» ناملىق كىتابىدا مۇنداق بىر بايان بار ئىدى:

جەنۇبىي ئامېرىكىنىڭ يامغۇرلۇق ئورمىنىدا ياشايدىغان دىسانا دەپ ئاتىلىدىغان بىر قەبىلە بولۇپ، ئۇلار ئالەمنى مۇقىم مىقدارلىق ئېنىرگىيە دەپ قارايدۇ. ئۇلارنىڭ كۆزقارىشى بويىچە ئېلىپ ئېيتقاندا، بىر ھاياتلىقنىڭ پەيدا بولۇشى بىر ئۆلۈمنى كەلتۈرۈپ چىقىرىدۇ. ئوخشاشلا بىر ئۆلۈم بولسا يەنە بىر يېڭى ھاياتنىڭ تۇغۇلىشىدىن دېرەك بېرىدۇ. شۇنداقلا ئالەم تەڭپۇڭلىقنى ساقلاپ تۇرالايدۇ. ئۇلار يەنە، ئوزۇقلۇق ئۈچۈن ئوۋلانغان ھەربىر ھايۋان ئالەمدىن ئىبارەت ئېنىرگىيە مەيدانىدا بىر كاۋاك پەيدا قىلىدۇ، بۇ كاۋاك بولسا ئوۋچى ئۆلگەندە ئۇنىڭ روھى بىلەن تولدۇرىلىدۇ، ئۆلۈم بولمىسا ھېچقانداق قۇش ياكى بېلىق تۇغۇلمايدۇ، بىز ھەممىمىز دۇنيادىكى مەۋجۇدات بولۇش سۈپىتىمىز بىلەن ئالغان ئىكەنمىز بېرىشمىز كېرەك، دەپ قارايدۇ.

مۇئەللىم كەلدى...

ئۇيۇقسىز تاغامنىڭ خام خىشلىق ئۆيى ۋە ئۆيىنىڭ يېنىدىكى مۆكۈشكە مۇۋاپىق كېلىدىغان قوي قوتنى يادىمغا كەلدى. بىر ئۆمۈر ياغاچچىلىق بىلەن شۇغۇللانغان تاغام ئابلا ھاڭا بىرەر قېتىم مۇھىتلىق بېرىپ باقمىغان. بۇنىڭدىن ئازراق نارازى بولساممۇ، ئۇنىڭ مەن ئۈچۈن كېرەكسىز ياغاچلاردىن ياساپ بەرگەن كۆپ شەكىللىك، پىرامىدا شەكىللىك ۋە چەمبەر شەكىللىك ياغاچ ئويۇنچۇقلىرى ئۈچۈن تەشەككۈر ئېيتىمەن. بۇ ياغاچ ئويۇنچۇقلار تولۇق ئوتتۇرا مەكتەپتە گېئومېتىرىيە دەرسىنى چۈشىنىشىمگە، كېيىنكى ھاياتىمدا مۇرەككەپ بولغان ھېنتون^① نەزىرىيەسىنى چۈشىنىشىمگە پايدىسى بولغانىدى. ئۇنىڭ كەسىپتىكى شوئارى، خېرىدارنىڭ تەلىپى ئەقىلگە مۇۋاپىق بولمىغان تەقدىردىمۇ قاندۇرۇش، ئىدى. ئۇنىڭچە بولغاندا، خېرىدارنىڭ ھامان توغرا ئىدى.

ئۇزۇن ئۆتمەي يۇرتقا قايتتىم. ئۇدۇل تاغامنىڭ ئۆيىگە كەلدىم. ئۆيىنىڭ ئىككى تەرىپىدىكى پىخسىق دەرىزىلەر كۆزۈمگە تېخىمۇ كىچىك كۆرۈنىدى. ئۆيىدىن ئاياللار ۋە بالىلارنىڭ تۆۋەن چاستوتىلىق يىغا ئاۋازى چىقىپ تۇراتتى. ئېسىمدە قېلىشچە، بۇ يىغا ئاۋازلىرى ئاۋغۇستنىڭ توققۇزىنچى كۈنىگىچە داۋاملاشتى.

تاغامنىڭ شەخسىي ياتاق ئۆيىگە كىردىم. ئۆيىنى ئېنىق تەسۋىرلەشكە قادىر ئەمەسمەن. چۈنكى ئوخشاش بىر ئۆي ئوخشىمىغان ئىككى ئادەم ئۈچۈن ئوخشاش كۆرۈنىشى

① ھېنتون نەزىرىيەسى - ھەرقانداق تۈز سىزىق غايەت زور چەمبەر ئۈستىدىكى ئەگرى

ناتايىن. قىرغاقتىكى ئادەم كۆرگەن پاراخوت بىلەن پاراخوتتىكى ماتروسىلار كۆرگەن پاراخوت ئوخشاشمايدۇ ئۆيىدىكى بىر تال ئورۇندۇق تاغامنىڭ بەدىنى، تىزى ۋە ئېغىرلىقىنى كۆرسىتىپ بەرسە، كارىۋىتى ئۇنىڭ بەدەن ئاناتومىيەسىدىن دېرەك بېرەتتى. ئۇ ساقال ئالغاندا ۋە غەزەپلەنگەندە دائىم قارايدىغان تامدىكى سۇنۇق ئەينەككە قاراپ، ئۇنىڭ ئەينى ۋاقىتتىكى دۇنياسىنى بىلىش خىيالدا بولۇۋاتقىنىدا، ئۆيگە تاغامنىڭ ئايالى كىرىپ كەلدى.

- رەھمەتلىك ۋاپات بولۇشتىن بۇرۇن، بۇ خەتنى سىزگە بېرىشىمنى ئېيتقاندى، - دېدى ئۇ قولۇمغا پوچتا ماركىسى چاپلانمىغان، بىراق كۈنۈرتقا قاچىلانغان بىر پارچە خەتنى سۇنغان ھالدا.

كۆزلىرىدىن ئېرىگە چىدىماسلىقتىن بەكرەك كەلگۈسىدىن قورقۇش چىقىپ تۇرۇۋاتقان بۇ مەزلۇم ئايالنىڭ يۈرىكىگە ئازراق تىنچلاندىرۇش دورىسى بېرىش مېنىڭ مەجبۇرىيىتىم ئىدى. ئۇزۇن ئۆتمەي، ئۇنىڭ ئىككى قىزى ئىنىسىنى يېتىلەپ يېنىمىزغا كەلدى. ئۆزۈمگە ۋە ئۇلارغا تەسەللى بولۇش ئۈمىدى بىلەن تاغامنىڭ ماڭا قالدۇرغان خېتىنى ئۈنلۈك ئوقۇدۇم:

قارا ئەلى، كۈنلىرىم ئاخىرلىشاي دەپ قالدى. سېنى جىيەنىم دېگەنگە قارىغاندا دوستۇم دېيىشنى تېخىمۇ ياخشى كۆرىمەن. كىچىك ۋاقىتىڭدا چۆچەكلەرگە ئامراق ئىدىڭ. ساڭا ئوقۇپ بەرگەن «ياغاچ ئاتنىڭ كۆز يېشى» دېگەن ھېكايە ھېلىمۇ يادىڭدىمۇ؟ ئۆلۈپ كەتكۈچە سەن بىلەن يۈز

مۇئەللىم كەلدى...

كۆرىشەلمەمدىم يوق، بۇ ماڭا نامەلۇم. كىچىك - كۈندۈز مەن ئۈچۈن ئاللىبۇرۇن ئەھمىيىتىنى يوقاتتى. ئاخىرى ساڭا بىر ھېكايىنى قالدۇرۇپ قويۇشنى توغرا تاپتىم. بۇنى پەقەت سەنلا چۈشەنەلەيسەن ۋە ئايالىم بالىلىرىمغا چۈشەندۈرەلەيسەن. بۇ ھېكايە بولسا بىر كىچىك دېڭىز دولقۇنىنىڭ ھېكايىسى.

بۇرۇن دېڭىزدا بىر كىچىك دولقۇن بولۇپ، ئۇ شۇنچە خۇشال ۋە مەغرۇر ھالدا سالقىن شاماللىرىنى ئوزۇق قىلىپ ئويناپ يۈرىدىكەن. تۇيۇقسىز بىر كۈنى، ئۆزىنىڭ ئالدىدىكى باشقا دېڭىز دولقۇنلىرىنىڭ بىر - بىرلەپ قىرغاققا سوقۇلۇپ غايىپ بولۇپ كېتىپ بارغانلىقىنى كۆرگەن بۇ كىچىك دولقۇن ئۆز تەقدىرىنىڭ ھامان ئۇلار بىلەن ئوخشاش بولىدىغانلىقىنى ئويلاپ، كۆڭلى غەش بوپتۇ. ئۇنىڭ تۇيۇقسىز قايغۇغا چۆمگەنلىكىنى كۆرگەن ئارقىسىدىكى يەنە بىر دولقۇن ئۇنىڭ نېمىگە بۇنچە غەم قىلىدىغانلىقىنى سوراپتۇ.

- سەن بىلمەيسەن، بىز ھازىر خۇشال ئويناپ يۈرگەن بىلەن ھامىنى ئاۋۇ قىرغاققا ئۆسۈپ غايىپ بولىدىكەنمىز. ئەجىبا، بۇ قورقۇنۇچلۇق ئەمەسمۇ؟ - دەپ جاۋاب بېرىپتۇ كىچىك دولقۇن.

- ياق، مەن ئەمەس، سەن چۈشەنمەيسەن، بىز ئەمەلىيەتتە دولقۇن ئەمەس بەلكى ئەزەلدىن ۋە بۇنىڭدىن كېيىن دېڭىزنىڭ بىر قىسمى، دېڭىزنىڭ بىر قىسمى.....

مېنىڭ ساڭا دەيدىغانلىرىم مۇشۇ يەردە ئاخىرلىشىدۇ. ئۆلۈم ھاياتنى ئاخىرلاشتۇرالىغان بىلەن مۇناسىۋەتنى ئاخىرلاشتۇرالمىدۇ. بىز يەنىلا دوست. ھايات ۋاقتىمدا

ئەلى قۇربان

سۆزلىرىمنى زەن سېلىپ ئاڭلىغىنىڭغا رەھمەت مەن
ئۆلگەندىن كېيىن، ئەمدى سەن سۆزلە، مەن ئاڭلاي.



خاتىمە

ئەگەر بىر ئادەمنىڭ تەلىپى كەلسە، ئۇنى يۇفرا ت دەرياسىغا ئىستىرىۋەتسەڭمۇ ئۈنچە - مەرۋايىت سۈزۈپ چىقىدۇ. - بايلىق ماقال - تەمسىللىرى

تەلەپلىك بولۇشنى ئارزۇ قىلىش ھەممە ئادەمدە بولىدىغان ئۈنۈپرسال ھادىسە. تۆت مىڭ يىل ئىلگىرىلا بايلىق كىشىلىرى خۇددى ھازىرقى زامان كىشىلىرىگە ئوخشاشلا تەلەپلىك بولۇشنى ئارزۇ قىلغان ئىدى.

تەلەپ راسىتىلا بەزى كىشىلەرگە نىسبەت بولۇپ، بەزى كىشىلەرگە نىسبەت بولمايدۇ؟

30 يىلدىن كۆپرەك يول بويىدا تىلەمچىلىك قىلىپ كۈن ئۆتكۈزگەن بىر ئادەم بولغانىكەن. بىر كۈنى ئۇنىڭ ئالدىدىن بىر يولۇچى ئۆتۈپتۇ. تىلەمچى ئۇنىڭدىن پۇل تىلەش ئۈچۈن شىلەپسىنى تەڭلەپتۇ.

يولۇچى:

- مەندە ساڭا بەرگۈدەك ھېچنەرسە يوق. بىراق شۇنى بىلگۈم كەلدى، سەن ئولتۇرىۋالغان ئاۋۇ نەرسە نېمە؟ - دەپ سوراپتۇ.

- بۇ بىر كېرەكسىز كونا ساندۇق. ئېسىمنى بىلگەن ئادەم باشلاپ مەن بۇ ساندۇقتا ئولتۇرۇپ كېلىۋاتىمەن، - دەپ جاۋاب بېرىپتۇ تىلەمچى.

- ئىچىگە قاراپ باقتىڭمۇ؟

- زۆرۈرىتى بارمۇ؟ بۇنىڭ ئىچىدە بەربىر ھېچنەرسە يوق.

- مېنىڭچە ئىككىمىز ئىچىگە قاراپ باقايلى، - دەپ چىڭ تۇرۇپتۇ يولۇچى.

تىلەمچى ساندۇقنى ناھايىتى تەسلىكنە ئىچىپتۇ ۋە ئىچىدە لىق ئالتۇن بارلىقىنى كۆرۈپتۇ.

مەن نۇرغۇن كىشىلەرنى مۇشۇ تىلەمچىگە ئوخشىتىمەن. ئۇلار خوشاللىق، بەخت ۋە تەلەپ قانچىلا ئىشلىغان ساندۇقنىڭ ئۈستىدە ئولتۇرۇۋېلىپ، بۇ نەرسىلەرنى كىشىلەردىن تەلەپ قىلىدۇ.

ئىنسانلار يەرشارى دەپ ئاتىلىدىغان مۇئەللەقتە ئېسىلىپ تۇرغان بۇ جىسىمنىڭ ئۈستىگە ئولتۇراقلاشقاندىن تارتىپ، تەلەپ ئىزچىل كىشىلەرگە ئىنتىلىپ تۇرماقتا. بىراق، بىز دەرىزىلىرىمىزنى تاقىۋالدىق. قۇياش نۇرىنىڭ كىرىشىگە يول قويمىدۇق.

تولۇق ئوتتۇرا مەكتەپتىكى گىئومېتىرىيە ئوقۇتقۇچىمىز بىزگە دائىم «چەمبەر ئۈستىدىكى بىر - بىرىگە ئەڭ يىراق ئىككى نۇقتا دەل بىر - بىرىگە ئەڭ يېقىن ئىككى نۇقتا» دەيتتى. نۇرغۇن كىشىلەرنىڭ تەلەپ مەنىدىن بەك يىراق

مۇئەللىم كەلدى...

دېگەن سۆزلىرىنى ئاڭلايمەن. ئەمەلىيەتتە، ئۇلار ئىزچىل تەلەپ ئىچىدە ياشايدۇ.

ئەگەر سىز كىتابتىكى مۇشۇ قۇرلارنى ئوقۇۋاتقان بولسىڭىز، سىز ئاللىبۇرۇن تەلەپلىك ھېسابلىنىسىز. ئەگەر مەزكۇر ئەسەرنى ئوقۇپ بولغاندىن كېيىن قەلبىڭىزدە زەررىچە يورۇقلۇق پەيدا بولغان بولسا، بۇ مەن ئەلى قۇربان ئۈچۈن زور بەخت ھېسابلىنىدۇ.

خەير! خوشلىشىدىغان ۋاقتىمىز كېلىپ قالدى. سىلەرنى سۆيىمەن!

2016 - يىل، يانۋار، ئۈرۈمچى

ئاپتۇر ۋە ئۇنىڭ ئائىلىسى



1. ئەلى قۇرباننىڭ دادىسى ۋە ئۇنىڭ سىڭلىسى
 2. ئەلى قۇربان ۋە ئۇنىڭ سىڭلىسىنىڭ كىچىك ۋاقتى
 3. ئەلى قۇرباننىڭ ئاپىسى
 4. ئەلى قۇرباننىڭ بۇۋاق ۋاقتى
- بۇ كىتابنى مېنى ئۆز ئائىلىسىنىڭ بىر ئەزاسى دەپ قارايدىغان
بارلىق قېرىنداشلىرىمغا بېغىشلايمەن.
- ئەلى قۇربان

ABOUT THE
AUTHOR
AII QURBAN

ئەلى قۇربان نۆۋەتتە ئالقىشقا
ئېرىشىپ كېلىۋاتقان پىسخولوگ
بولۇپلا قالماستىن، ئۆزىنىڭ پەلسەپە،
ئەدەبىيات، ھېكايە تشۇناسلىق
جەھەتتىكى بىلىملىرىنى ئەڭ ئاددىي
ۋە يۇمۇرسىتىك تىللار بىلەن
ئىپادىلەشكە ماھىر بولغان زېرەك
ئاتىق ھېسابلىنىدۇ. نۆۋەتتە ئۇ



رادىئو-تېلىۋىزىيە پروگراممىلىرىدا ئۆزىنىڭ رولىنى جارى
قىلدۇرۇپ كېلىشتىن سىرت، رايۇنمىز ئىچى-سىرتىدىكى
ھەرقايسى جايلاردا نەق مەيدان لېكسىيە سۆزلەش ئارقىلىق
كىشىلەر قەلبىدە چوڭقۇر تەسىر قالدۇرۇپ كەلمەكتە.

ئۇ ئىلگىرى «مېنىڭ پىسخىكا مەسلىھەتچىم» ۋە «خەيرى-
خوش چۈشكۈنلۈك» ناملىق بىر يۈرۈش DVD پىلاستىنكىلىرىنى
كۆرۈرمەنلەرگە سۇنغان. «مۇئەللىم كەلدى...» ناملىق بۇ ئەسەر
ئۇنىڭ ئۈچىنچى ئەسىرى ھېسابلىنىدۇ.